

اُردو (لازمی)



پارہویں جماعت

نام طالب علم	_____
کالج	_____
سیکشن	_____

این ڈبلیو ایف پی ٹیکسٹ بک بورڈ - پشاور



اُردو (لازمی)

بارہویں جماعت



ناشر

ڈی جے پرنٹرز اینڈ پبلیشرز

برائے

این ڈبلیو ایف پی ٹیکسٹ بک بورڈ پشاور



جملہ حقوق بحق این ڈبلیو ایف پی ٹیکسٹ بک بورڈ، پشاور محفوظ ہیں
 تیار کردہ: این ڈبلیو ایف پی ٹیکسٹ بک بورڈ، پشاور
 بمطابق جدید نصاب (۱۹۸۸ء) بطور واحد نصابی کتاب برائے جملہ مدارس صوبہ سرحد و قبائلی علاقہ جات
 ریویو کردہ: قومی ریویو کمیٹی، وفاقی وزارت تعلیم، حکومت پاکستان

مؤلفین

پروفیسر صفی عبدالرشید: ————— پرنسپل گورنمنٹ کالج بالا کوٹ
 پروفیسر محمد اکرم: ————— پرنسپل نسیم کالج گومل یونیورسٹی، ڈیرہ اسماعیل خان
 ڈر شہوار بیگ: ————— وائس پرنسپل جناح کالج فار وین پشاور یونیورسٹی
 غلام محمد قاصر: ————— شعبہ اردو گورنمنٹ کالج پشاور (کنوینر)

مدیران

غلام محمد قاصر ————— ڈاکٹر ممتاز منگلوری

فہرست

نمبر شمار	نام	مضمون	صفحہ
۱-	عبد الماجد دریابادی	مسجد نبوی	۵
۲-	مولانا شبلی نعمانی	مامون کی ولادت اور تعلیم و تربیت	۸
۳-	میرزا فرحت الشدیگ	ایک وصیت کی تعمیل	۱۲
۴-	مولانا صلاح الدین احمد	پھر وطنیت کی طرف	۲۲
۵-	مولوی عبدالحق	نام دیو مالی	۲۶
۶-	میاں بشیر احمد	تقریر اور تدبیر	۳۰
۷-	ڈاکٹر سید عبد اللہ	سائنس اور مذہب کے فاصلے	۳۶
۸-	غلام عباس	کتبہ	۴۰
۹-	احمد ندیم قاسمی	گھر سے گھر تک	۴۸
۱۰-	میرزا ادیب	لہو اور قالین	۶۰
۱۱-	انتظار حسین	بے سبب	۷۱
۱۲-	ہاجرہ مسرور	ایک کہانی بڑی پرانی	۷۵
۱۳-	عزیز محمد گیلانی	فریاد خاموش	۸۶
	حصہ نظم		
۱۴-	محسن کاکوروی	نعت	۹۲
۱۵-	میر انیس	حضرت عباس کی میدان جنگ میں آمد	۹۳
۱۶-	میر انیس	گرمی کی شدت	۹۵
۱۷-	علامہ اقبال	محبت	۹۷
۱۸-	علامہ اقبال	ستارہ	۹۹
۱۹-	علامہ اقبال	مسلمان	۱۰۰

نمبر شمار	نام	مضمون	صفحہ
۲۰-	اختر شیرانی	علی گڑھ کے طلبہ سے	۱۰۲
۲۱-	اختر شیرانی	ادلیس سے آنے والے	۱۰۳
۲۲-	جوش ملیح آبادی	وطن	۱۰۵
۲۳-	جوش ملیح آبادی	وحدتِ انسانی	۱۰۷
۲۴-	اسرار الحق مجاز	پاکستان کا ملی ترانہ	۱۰۹
۲۵-	سید محمد جعفری	تھرڈ ڈویژن	۱۱۱
	غزلیات		
۲۶-	خواجہ میر درد		۱۱۳
۲۷-	غالب		۱۱۴
۲۸-	حالی		۱۱۶
۲۹-	حسرت موہانی		۱۱۷
۳۰-	حفیظ جالندھری		۱۱۸
۳۱-	مرزا محمود سرحدی	قطععات	۱۲۰
۳۲-	میاں محمد ترجمہ سید ضمیر جعفری	حمد الہی	۱۲۲
۳۳-	میاں محمد ترجمہ سید ضمیر جعفری	ہمتِ مرداں	۱۲۴

مسجد نبوی

مولانا عبدالماجد دریا بادی

مسجد نبوی اور روضہ مبارک الگ الگ عمارتوں کے نام نہیں اور ایک دوسرے سے جدا نہیں۔ مسجد کی عمارت بہت وسیع، شاندار اور اس سے بھی کہیں بڑھ کر حسین و جمیل ہے۔ اس سے بڑی بعض مسجدیں ہندوستان کے اندر موجود ہیں اور دوسرے ملکوں میں بھی یقیناً ہوں گی، لیکن حسن و جمال کے لحاظ سے خوبی و محبوبی کے لحاظ سے، زیبائی و دلکشی کے لحاظ سے پردہ زمین پر اس مسجد کا جواب نہیں۔ بس یہ جی چاہتا تھا کہ ہر وقت صحن میں بیٹھے ہوئے عمارت مسجد کی طرف براہِ ٹکٹکی لگی رہے۔ اللہ! اللہ! کس محبوب کی مسجد ہے۔ کیسے کیسے محبوبوں نے یہاں ماتھے ٹیکے ہیں۔ اینٹ اور پتھر، مٹی اور چُونے تک پر محبوبیت چھا رہی ہے۔ مسجد کی ہیمنش کا دماغ کس کو اور طول و عرض کا جائزہ لینے کا ہوش کسے لیکن بعض کتابوں میں پڑھا ہے کہ موجودہ مسجد کا طول ۶۰ فٹ اور عرض ۴۸ فٹ ہے۔ قبلہ جنوب کے رخ پر ہے۔ آگے پیچھے دس گیارہ دالان بنے ہوئے ہیں۔ بہترین نقش و نگار سے آراستہ، حسن و زیبائش میں ایک سے ایک بڑھے ہوئے اس کے بعض وسیع صحن، صحن کے دائیں اور بائیں دونوں جانب صحن ہی کے برابر لانبے لانبے دالان، بائیں جانب والے دالان میں عورتوں کے لیے جگہ مخصوص، کلام پاک کی آیات، بعض احادیث کے ٹکڑے، اسمائے الہی، اسمائے رسول، اسمائے صحابہ کبار سب موقع موقع سے درو دیوار پر کندہ، بڑی محراب، محراب عثمانی کے نام سے موسوم، یہ حضرت خلیفہ ثالث کی تعمیر کرائی ہوئی، منبر ٹھیک اُسی جگہ پر رکھا ہوا جہاں عہد نبوت میں تھا، اسی منبر اور روضہ مبارک (حجرہ عائشہ صدیقہؓ) کا درمیانی حصہ ”روضۃ الجنت“ کے نام سے حدیث صحیح کی بنا پر موسوم، اتنے رقبے میں کوئی ڈھائی تین سو نمازیوں کی جگہ ہوگی۔ اسی حصے میں محراب النبی اور مصلیٰ نبی یعنی وہ مقام جہاں سرکارِ خود کھڑے ہو کر امامت فرمایا کرتے تھے۔ اصلی مصلیٰ ایک دیوار سے چھپا دیا گیا ہے۔ صرف اتنا حصہ کھلا ہے جہاں حضور کے قدم مبارک ہوتے تھے۔ اس طرح اب جو قسمت کا دھنی وہاں کھڑے ہو کر نماز پڑھتا ہے۔ اس کا سرِ قدرۃ و اضطرار حضور کے آثار قدم پر جا کر پڑتا ہے۔ خواجہ حافظ کا یہ مشہور شعر یہاں گویا لفظاً و معناً چسپاں ہے۔

ہر زمینے کہ نشانِ کفِ پائے تو بود
سالمہا سجدہ گہ صاحبِ نظرانِ خواہد بود

اللہ اکبر! کیا شانِ جمال، کیا وسعتِ کرم ہے، خدا جانے کتنوں کی نجات اسی بہانے سے ہو جاتی ہے۔ عہدِ نبوت میں یہ تکلفات اور یہ وسعت کہاں تھی، مختصر سی زمین اور انتہائی سادگی، توسیع فاتحِ روم و ایران حضرت عمرؓ کے زمانے میں ہوئی، پھر خاص خاص ترمیمات حضرت عثمان غنیؓ اور خلیفہ ولید نے کرائیں۔ موجودہ عمارت کی تزئین و خوشنمائی کا سہرا سلطان عبدالمجید خان مرحوم و مغفور کے سر ہے۔ اللہ ان سب خدامِ حرمِ نبوی کو پورا اجر عطا فرمائے۔ اس وقت مسجد میں پانچ دروازے ہیں، دو جانبِ مغرب، باب السلام اور باب الرحمتہ، ایک جانبِ شمال بابِ مجیدی، سلطان عبدالمجید خان کا تعمیر کرایا ہوا اور دو جانبِ مشرق، باب النساء اور بابِ جبریل۔ صحن میں شرقی دالان سے ملا ہوا بستانِ فاطمہ تھا، کھجور کے چند شاداب درخت لگے ہوئے تھے اور ان کے سائے میں ایک کنواں تھا جس کا پانی شریعی ولطافت میں مشہور تھا، سعودی حکومت نے وہ درخت کٹوا کر صاف کر دیے ہیں اور کنوئیں کو بند کر کے اس میں قفل ڈال دیا ہے، مسجد میں خدام پہلے سینکڑوں تھے، اب گھٹ گئے ہیں۔ خواجہ سراؤں (آغاؤں) کی جماعت پہلے بہت ذمی اختیار تھی، اب یہ لوگ بھی تعداد میں بہت کم رہ گئے ہیں، اور ان کے اختیارات بھی بہت محدود ہو گئے ہیں، ان کے بیٹھنے کا ایک وسیع چبوترہ بابِ جبریل اور باب النساء کے درمیان بنا ہوا، کہا جاتا ہے کہ اصحابِ صفہ رضی اللہ عنہم جمعین کا بھی یہی چبوترہ تھا، مسجد کے ستونوں پر عہدِ نبوی کی مسجد کے حدود درج ہیں۔

اسی مسجد کے گوشہ جنوب و مشرق میں دالانوں کے اندر وہ سبز گنبد والا روضہ اقدس ہے، جس کی زمین بقول محدث جلیل قاضی عیاض مالکی کے بلا نزاع و اختلاف سارے روئے زمین سے بڑھ کر ہے۔

مشقیں

۱- درج ذیل اقتباسات کا مطلب و وضاحت سے بیان کیجیے۔

(۱) ”اللہ اللہ! کس محبوب کی مسجد ہے۔ کیسے کیسے محبوبوں نے یہاں ماتھے ٹیکے ہیں۔ اینٹ اور پتھر، مٹی اور چونے تک پر محبوبیت چھا رہی ہے۔“

(ب) ”اصل مسئلہ ایک دیوار سے چھپا دیا گیا ہے۔ صرف اتنا حصہ کھلا ہے جہاں حضور کے قدم مبارک ہوتے تھے۔ اس طرح اب جو قسمت کا دھنی وہاں کھڑے ہو کر نماز پڑھتا ہے اس کا سر قدرتنا واضطراراً حضور کے آثارِ قدم پر جا کر پڑتا ہے۔“

۲- اینٹ اور پتھر، مٹی اور چونا، نقش و نگار، طول و عرض، خوبی و محبوبی قواعد کی رو سے کون سا مرکب ہیں؟

۳ - ”اللہ اکبر! کیا شانِ جمال، کیا وسعتِ کرم ہے۔ خدا جانے کتنوں کی نجات اسی بہانے سے ہو جاتی ہے؟“ اندازِ تحریر کے والہانہ پن کی مثال یہ جملہ ہے۔ اس طرح کے کئی جملے اس سبق میں آپ کی نظر سے گزر چکے ہیں۔

ان میں سے پانچ جملے منتخب کر کے اپنی کاپی میں درج کیجیے۔

۴ - ان الفاظ و تراکیب کو اپنے جملوں میں اس طرح استعمال کیجیے کہ ان کے معنی واضح ہو جائیں۔
نوبی و محبوبی - پردہ زمین پر - زیبائی و دلکشی - ٹکٹکی لگانا - ماتھا ٹیکنا - کندہ - اضطراراً - شیرینی و لطافت - تزئین - نزاع و اختلاف -

۵ - جمع کے واحد اور واحد کے جمع لکھیے۔

عمارت - سما - صحابہ - خلیفہ - حدیث - شعر - تکلفات - خدام - باب - اختیارات - محدث - حدود -
۶ - اس سبق میں سے مرکبات تو صیفی تلاش کر کے لکھیے۔
۷ - اس سبق میں سے اسمِ ظرف مکان تلاش کر کے لکھیے۔
۸ - ان جملوں کو درست کر کے لکھیے۔

(ا) اس چوکھٹ پر بڑوں بڑوں نے ماتھے ٹیکا ہے۔

(ب) درودیوار پر اسمائے الٰہی لکھا ہے۔

(ج) خواجہ حافظ نے ایک مشہور شعر لکھی ہے۔

(د) ریگستان میں کھجور کے درخت اگا ہوا تھا۔

۹ - آپ نے کوئی تاریخی عمارت دیکھی ہو تو ایک صفحے میں اس عمارت کے بارے میں تفصیلات لکھیے۔

مامون کی ولادت اور تعلیم و تربیت

مولانا شبلی نعمانی

(مامون) ربیع الاول ۱۳۸ھ میں پیدا ہوا۔ اُس کی ولادت کی رات بھی عجیب رات تھی جس میں ایک خلیفہ (ہادی) نے وفات پائی، دوسرا (ہارون الرشید) تخت نشین ہوا، تیسرا (مامون) عالم وجود میں آیا۔ خلیفہ مہدی نے وصیت کی تھی کہ ”میرے بعد ہادی تخت نشین ہو اور اس کے بعد ہارون“۔ ہادی نے بدیتی سے ہارون کو محروم کرنا چاہا، اور چونکہ ہارون خانہ جنگیوں سے ہمیشہ پرہیز کرتا تھا، اس لیے ممکن تھا کہ ہادی اپنے خود غرضانہ ارادے میں کامیاب ہو جاتا، لیکن موت نے اُس کی تمام امیدوں کو خاک میں ملا دیا۔ ہارون بسترِ خواب پر سو رہا تھا کہ وزیرِ اعظم یحییٰ نے جگا کر مژدہ خلافت سنایا۔ ہارون نے نہایت یاس سے کہا، ”دیکھو، تم ہنسی کرتے ہو۔ بھائی صاحب سُن لیں گے تو یہی ہنسی بلائے جان ہوگی“۔ یحییٰ نے عرض کیا، ”قضائے الہی نے اس بحث کا فیصلہ کر دیا، آپ اطمینان سے سریرِ خلافت کو زینت دیں“۔ اسی گفتگو میں خواص مژدہ لائی کہ ”مشکوئے معلیٰ میں وارثِ تاج و تخت پیدا ہوا“۔ یہی وہ مبارک فال لڑکا تھا، جس کی قسمت میں مامون الرشید ہونا لکھا تھا۔ ہارون نے مبارک فالی کے لحاظ سے عبداللہ نام رکھا، کیونکہ بانیِ دولتِ عباسیہ، یعنی خلیفہ سفاہ کا بھی یہی نام تھا۔ مامون کی ماں ایک کنیز تھی جس کا نام مہر اجل تھا اور بادغیس (ہرات کا ایک شہر ہے) میں پیدا ہوئی تھی۔ علی ابن عیسیٰ گورنر خراسان تھے اس کو ہارون کی خدمت میں پیش کش بھیجا تھا۔ افسوس ہے کہ مہر اجل دو چار روز کے بعد انتقال کر گئی اور مامون کو مادرِ مہربان کے دامنِ شفقت میں پلنا نصیب نہ ہوا۔

مامون جب تقریباً پانچ برس کا ہوا تو بڑے اہتمام سے اس کی تعلیم و تربیت شروع ہوئی۔ دربار میں جو علماء اور مجتہدین فن موجود تھے، اُن میں سے دو شخص یعنی کسائی نحوی اور زیدی قرآن پڑھانے کے لیے مقرر ہوئے۔ مامون کا سن ہی کیا تھا، مگر طباعی اور فطانت کے جواہر بھی سے چمک رہے تھے۔ کسائی کی تعلیم کا طریقہ یہ تھا کہ مامون کو پڑھنے کو کہتا تھا اور آپ چپکا سر جھکائے بیٹھا رہتا تھا۔ مامون کہیں غلط پڑھ جاتا، تو فوراً کسائی کی نگاہ اٹھ جاتی۔ اتنے اشارے سے مامون متنبہ ہو جاتا اور عبارت کو صحیح کر لیتا۔ ایک دن سورہٴ صف کا سبق تھا، جب مامون اس آیت پر پہنچا **يَا أَيُّهَا الَّذِينَ آمَنُوا لِمَ تَقُولُونَ مَا لَا تَفْعَلُونَ** طرے ایمان والو! وہ بات کیوں کہتے ہو جو کرتے نہیں، تو بے اختیار کسائی کی نظر اٹھ گئی۔ مامون نے خیال کیا کہ میں

نے شاید آیت کے پڑھنے میں کچھ غلطی کی، مگر جب مکرر پڑھا، تو معلوم ہوا کہ صحیح پڑھی تھی۔ تھوڑی دیر کے بعد جب کسائی چلا گیا، تو مامون ہارون کی خدمت میں حاضر ہوا اور عرض کیا کہ ”اگر حضور نے کسائی کو کچھ دینے کے لیے کہا، تو ایفاءؑ وعدہ فرمائیے۔“ ہارون نے کہا، ”ہاں، اس نے قاریوں کے لیے کچھ وظیفہ مقرر کرنے کی درخواست کی تھی، جس کو میں نے منظور بھی کیا تھا۔ کیا اس نے تم سے کچھ تذکرہ کیا؟“ مامون نے کہا، ”نہیں۔“ ہارون نے پوچھا، ”پھر تم کو کیونکر معلوم ہوا؟“ مامون نے اس وقت کا ماجرا عرض کیا اور کہا کہ خاص اس آیت پر کسائی کا دفعہ چونک پڑنا بے وجہ نہیں ہو سکتا تھا۔ ہارون اپنے کم سن بیٹے کی اس ذہانت سے نہایت متعجب اور خوش ہوا۔ یزیدی مامون کا صرف معلم نہ تھا، بلکہ اتالیق بھی تھا اور مامون کے عام افعال و عادات کی نگرانی اس سے متعلق تھی۔ اس فرض کو یزیدی نہایت سچائی سے ادا کرتا تھا۔

ایک دن یزیدی اپنے معمول پر آیا۔ مامون اس وقت محل میں تھا۔ خدام نے یزیدی کے آنے کی اطلاع کی، مگر کسی وجہ سے مامون کو باہر آنے میں ذرا دیر ہوئی۔ نوکروں نے موقع پا کر یزیدی سے شکایت کی کہ ”جب آپ تشریف نہیں رکھتے، تو صاحبزادے تمام ملازموں کو نہایت دق کرتے ہیں۔“ مامون جب باہر آیا تو یزیدی نے چھ سات بیدارے۔ اتنے میں خادموں نے وزیر السلطنت جعفر بن یحییٰ برمکی کے آنے کی اطلاع کی۔ مامون فوراً اُٹھ کر فرش پر جا بیٹھا اور حکم دیا کہ اچھا آنے دو۔ جعفر حاضر ہوا اور دیر تک ادھر ادھر کی باتیں کرتا رہا۔ یزیدی کو ڈر پیدا ہوا کہ مامون جعفر سے کہیں تیری شکایت نہ کر دے۔ جعفر چلا گیا تو یزیدی نے پوچھا کہ میری شکایت تو نہیں کی۔ مامون نے سعادت مندانہ لہجے میں کہا، ”استغفر اللہ!! میں ہارون الرشید سے تو کہنے کا نہیں، جعفر سے کیا کہوں گا۔ کیا میں یہ نہیں سمجھتا کہ تادیب و تعلیم سے مجھ کو کس قدر فائدے پہنچیں گے؟“

خلفاء کا دستور تھا کہ دربار میں جو لوگ معتمد اور صاحب فضل و کمال ہوتے تھے، اولاد کو ان کی آغوش تربیت میں دے دیتے تھے اور انھیں کے اہتمام میں وہ تعلیم اور تربیت حاصل کرتے تھے۔ ہارون نے اسی قاعدے کے موافق مامون کو ۸۲ھ میں جعفر برمکی کے حوالے کیا۔ مامون کی قابلیت علمی اور عام لیاقتوں کا ایک بڑا سبب یہ بھی ہوا کہ وہ جعفر برمکی کی آغوش تربیت میں پلا، جو قابلیت وزارت کے علاوہ علوم و فنون میں دست گاہ کمال رکھتا تھا اور زیادہ تر اسی کی سرپرستی میں ممالک اسلامیہ میں فضل و کمال کا رواج ہوا۔ یزیدی کا بڑا بیٹا محمد بھی، جو نہایت مُتبحر اور شاعر تھا، مامون کی تربیت پر مامور تھا۔

مامون کو مؤرخوں نے حافظ القرآن لکھا ہے۔ غالباً اسی زمانے میں وہ حافظ ہوا ہوگا۔ بہر حال قرآن مجید کے ختم کرنے کے بعد اس نے نحو و ادب پڑھنا شروع کیا اور وہ مہارت حاصل کی کہ جب کسائی نے ایک موقع پر امتحان لیا اور نحو کے متعدد مسئلے پوچھے، تو اس نے اس برہنگی سے سوالوں کے جواب دیے کہ خود کسائی کو تعجب ہوا اور

ہارون نے جوش طرب میں سینے سے لگا لیا۔

اس امتحان میں ہارون کا دوسرا بیٹا امین بھی شریک تھا، جو مامون سے ایک برس چھوٹا تھا اور جس کو اس بات میں مامون سے شرف حاصل تھا کہ اس کی ماں زبیدہ خاتون تھی اور اس اعتبار سے نجیب الطرفین تھا۔ یزیدی نے مامون و امین کو برجستہ گوئی اور حسن تقریر کی بھی تعلیم دی تھی۔ ان دونوں کی قابلیت پر یزیدی کو خود تعجب ہوتا تھا اور وہ کہا کرتا تھا کہ ”خلفائے بنی اُمیہ کے لڑکے قبائل عرب میں بھیج دیے جایا کرتے تھے کہ سستہ بیانی سیکھیں، مگر تم تو گھر بیٹھے اُن سے کہیں زیادہ فصیح اور زبان آور ہو۔ اول اول اُس نے جمعے کے دن ایک بڑے مجمع میں جو فصیح و بلیغ خطبہ پڑھا، ایسے پُر تاثیر لہجے میں پڑھا کہ تمام حاضرین کے دل ہل گئے اور اکثر لوگ رو پڑے۔ ابو محمد یزیدی نے اس پر ایک قصیدہ لکھا۔ کتاب الاغانی میں یہ قصیدہ نقل کیا ہے اور لکھا ہے کہ ہارون نے اس صلے میں یزیدی کو پچاس ہزار درہم عطا کیے۔ فقہ کی تعلیم کے لیے سلطنت کے ہر حصے سے فقہاء بلالے گئے اور مامون نے ان کے فیضِ صحبت سے ایک ماہر فقیہ کا رتبہ حاصل کیا۔

حدیث کے فن میں مالک بن انس امام وقت تھے اور بڑے بڑے ائمہ فن، جن میں امام شافعی بھی داخل ہیں، ان کی شاگردی پر فخر کرتے تھے۔ ہارون الرشید نے جب اُن کی خدمت میں درخواست کی کہ ”حرمِ خلافت میں قدم رنجہ فرما کر شہزادوں کو علمِ حدیث پڑھائیں“ تو امام مالک نے کہلا بھیجا کہ ”علم کے پاس لوگ خود آتے ہیں، وہ دوسروں کے پاس نہیں جاتا“ اُنھوں نے اس بات سے ہارون کو اور بھی غیرت دلائی کہ ”یہ علم تمھارے ہی گھر سے نکلا ہے، اگر تمھیں اس کی عزت نہ کرو گے، تو وہ کیونکر عزت پاسکتا ہے؟“ اس معقول جواب کو ہارون نے نہایت خوشی سے تسلیم کیا اور شہزادوں کو حکم دیا کہ امام موصوف کی درس گاہ عام میں حاضر ہوں۔

ہارون الرشید خود بہت بڑا فقیہ اور پایہ شناس فن تھا۔ موطا کے پڑھنے کے لیے جو علمِ حدیث کی نہایت معتبر اور مشہور کتاب ہے، وہ اکثر امام مالک کی خدمت میں حاضر ہوا ہے، اور چونکہ اس کو اپنی اولاد کی تعلیم کا شروع ہی سے نہایت اہتمام تھا، امین اور مامون بھی اس درس میں اس کے ساتھ ہوتے تھے۔ ہر چند دار الخلافہ بغداد میں جس پایے کے علماء موجود تھے، اس وقت اور کہیں نہ تھے، تاہم ہارون کی خواہش تھی کہ ملک میں اور جو ارباب فن ہیں، ان کے فیضِ تعلیم سے بھی مامون اور امین محروم نہ رہیں۔ جب وہ کوفے گیا، جو اس وقت فقہ و حدیث کا مرکز تھا، تو وہاں کے تمام محدثین کو طلب کیا۔ چنانچہ دو شخص کے سوا اور سب حاضر ہوئے۔ یہ دو بزرگ عبداللہ بن ادریس و عیسیٰ ابن یونس تھے، جنھوں نے اپنے طریقِ عمل سے ثابت کیا امام مالک کے سوا اور لوگ بھی ہیں جو علمِ حدیث کی اصلی عزت کرتے ہیں۔ ہارون نے حکم دیا کہ مامون و امین خود اُن کی خدمت میں حاضر ہوں۔ ابن ادریس نے سو حدیثیں روایت کیں اور جب اسی وقت مامون نے اُن حدیثوں کو سنا دیا، تو ابن ادریس بھی

اس کی قوتِ حافظہ اور واقفیت پر عرشِ عرش کر گئے۔

علومِ مروجہ وقت میں سے مامون نے اگرچہ ہر ایک علم میں دستگاہِ مناسب حاصل کی تھی، لیکن خاص فقہ، ادب، تاریخِ ایامِ عرب میں وہ بڑے بڑے ماہرینِ فن کا ہمسر گنا جاتا تھا اور درحقیقت ایک ایسے شخص کو جو بالطبع ذکی ہو، جس نے یزیدی اور کسائی جیسے مجتہدینِ فن سے تعلیم پائی ہو، ایسا ہی یگانہِ فن ہونا چاہیے جیسا کہ مامون تھا۔

مشق

- ۱۔ مامون الرشید کی ولادت کی رات بھی عجیب رات تھی۔ کیوں؟
- ۲۔ مامون الرشید نے اپنے عہد کے کن اہم علوم میں مہارت حاصل کی؟
- ۳۔ حضرت امام مالکؒ اور ہارون الرشید میں جو واقعہ پیش آیا، اسے اپنے الفاظ میں بیان کیجیے اور بتائیے کہ اس واقعے سے آپ کیا سبق حاصل کرتے ہیں؟
- ۴۔ مامون اور امین میں باہم کیا رشتہ تھا؟ مصنف نے امین کو کیوں نجیب الطرفین کہا ہے؟
- ۵۔ درج ذیل جملوں کا مفہوم وضاحت سے بیان کیجیے۔
 - (۱) قضائے الہی نے اس بحث کا فیصلہ کر دیا، آپ اطمینان سے سریرِ خلافت کو زینت دیں۔
 - (ب) مامون کا سن ہی کیا تھا، مگر طباعی اور فطانت کے جواہر ابھی سے چمک رہے تھے۔
 - (ج) استغفر اللہ! میں ہارون الرشید سے تو کہنے کا نہیں، جعفر سے کیا کہوں گا۔
 - (د) یہ علم تمہارے ہی گھر سے نکلا ہے، اگر تمہیں اس کی عزت نہ کرو گے، تو وہ کیوں کر عزت پاسکتا ہے۔
 - (ه) ہارون الرشید خود بہت بڑا فقیہ اور پایہ شناسِ فن تھا۔
 - (و) اسی گفتگو میں خواصِ مرثدہ لائی کہ مشکوئے معلیٰ میں وارثِ تاج و تخت پیدا ہوا۔
 - (ز) خلفائے بنو اُمیہ کے لڑکے قبائلِ عرب میں بھیج دیے جایا کرتے تھے کہ شُستہ بیانی سیکھیں، مگر تم تو گھر بیٹھے ان سے کہیں زیادہ فصیح اور زبان آور ہو۔
- ۶۔ الفاظ و تراکیب کے معنی بتائیے اور انھیں جملوں میں استعمال کیجیے۔

متنبہ، سریرِ خلافت، مشکوئے معلیٰ، مبارک فال، فطانت، معتمد، بالطبع، یگانہ فن، حریمِ خلافت، فقیہ، مُتبحر۔

ایک وصیت کی تعمیل

میرزا فرحت اللہ بیگ

میں مدت سے حیدر آباد میں ہوں۔ مولوی وحید الدین بھی برسوں سے یہاں تھے لیکن کبھی ملنا نہیں ہوا۔ انھیں ملنے سے فرصت نہ تھی۔ مجھے ملنے کی فرصت نہ تھی۔ آخر ملے تو کب ملے کہ مولوی صاحب مرنے کو تیار بیٹھے تھے۔ گزشتہ سال کالج کے جلسہ میں مولوی عبدالحق صاحب نے مجھے اور نگ آباد کھینچ بلایا۔ روانہ ہونے کے لیے جو حیدر آباد کے سٹیشن پر پہنچا، تو کیا دیکھتا ہوں کہ سٹیشن کا سٹیشن اور نگ آباد جانے والوں سے بھرا پڑا ہے۔ طالب علم بھی ہیں، ماسٹر بھی ہیں۔ کچھ ضرورت سے جا رہے ہیں۔ کچھ بے ضرورت چلے جا رہے ہیں۔ کچھ واقعی مہمان ہیں، کچھ بن بلائے مہمان ہیں۔ غرض یہ کہ آدھی ریل انھی اور نگ آباد کے مسافروں نے گھیر رکھی ہے۔ ریل کی روانگی میں دیر تھی۔ سب کے سب پلیٹ فارم پر کھڑے گپیں مار رہے تھے۔

میں بھی ایک صاحب سے کھڑا باتیں کر رہا تھا کہ کیا دیکھتا ہوں کہ ایک بڑے میاں بھڑ کو چیرتے پھاڑتے، بڑے بڑے ڈگ بھرتے، میری طرف چلے آ رہے ہیں۔ متوسط قد، بھاری گٹھیل بدن، بڑی سی توند، کالی سی سیاہ فام رنگت، اس پر سفید چھوٹی سی گول ڈاڑھی، چھوٹی چھوٹی کرنجی آنکھیں، شرعی سفید پانچامہ، کتھنی رنگ کے کشمیرے کی شیر وانی، سر پر عنابی ترکی ٹوپی، پاؤں میں جرابیں اور انگریزی جوتا۔ آئے اور آتے ہی مجھے گلے لگا لیا۔ حیران تھا کہ یا الہی! کیا ماجرا ہے؟ کیا امیر حبیب اللہ خان اور مولوی نذیر احمد مرحوم کی ملاقات کا دوسرا سین ہونے والا ہے؟ جب ان کی اور میری ہڈیاں پسلیاں گلے ملتے ملتے تھک کر چور ہو گئیں، اس وقت انھوں نے فرمایا: ”میاں فرحت! مجھے تم سے ملنے کا بڑا شوق تھا۔ جب سے تمہارا نذیر احمد والا مضمون دیکھا ہے، کئی دفعہ ارادہ کیا کہ گھر پر آکر ملوں مگر موقع نہ ملا۔ قسمت میں ملنا تو آج لکھا تھا بھئی! مجھے نذیر احمد کی قسمت پر رشک آتا ہے کہ تجھ جیسا شاگرد اس کو ملا، مرنے کے بعد بھی ان کا نام زندہ کر دیا، افسوس ہے ہم کو کوئی ایسا شاگرد نہیں ملتا جو مرنے کے بعد اسی رنگ میں ہمارا بھی لکھتا“ میں پریشان تھا کہ یا اللہ یہ ہیں کون؟ اور کیا کہہ رہے ہیں؟ مگر میری زبان کب رکتی ہے؟ میں نے کہا ”مولوی صاحب! آپ گھبراتے کیوں ہیں، بسم اللہ کیجیے“

مر جائیے، مضمون میں لکھ دوں گا، کیا خبر تھی کہ سال بھر کے اندر ہی اندر مولوی صاحب مرجائیں گے اور مجھے ان کی وصیت کو پورا کرنا پڑے گا۔

جب مجھے معلوم ہوا کہ یہ مولوی وحید الدین سلیم ہیں تو واقعی مجھے بہت پشیمانی ہوئی۔ میں نے مغذت کی، وہ خود شگفتہ طبیعت لے کر آئے تھے، رنج تو کجا بڑی دیر تک ہنستے اور اس جملے کے مزے لیتے رہے۔ سر ہو گئے کہ جس گاڑی میں تو ہے میں بھی اسی میں بیٹھوں گا۔ شاگردوں کی طرف دیکھا۔ انھوں نے ان کا سامان لا کر میرے درجے میں رکھ دیا۔ ادھر ریل چلی، اور ادھر ان کی زبان چلی۔ رات کے بارہ بجے، ایک بجے، دو بج گئے، مولوی صاحب نہ خود سوتے ہیں اور نہ سونے دیتے ہیں، درجہ اول میں ہم تین آدمی تھے۔ میں، مولوی صاحب اور رفیق بیگ۔ رفیق بیگ تو سو گئے۔ ہم دونوں نے باتوں میں صبح کر دی۔ اپنی زندگی کے حالات بیان کیے، اپنے علمی کارناموں کا ذکر چھیڑا۔ اصطلاحات زبان اردو پر بحث ہوتی رہی، شعر و شاعری ہوئی، دوسروں کی خوب بُرائیاں ہوئیں، اپنی تعریفیں ہوئیں۔ مولوی عبدالحق کو بُرا بھلا کہا کہ اس بیماری میں مجھے زبردستی کھینچ بلایا۔ غرض چند گھنٹے بڑے مزے سے گزر گئے۔ صبح ہوتے ہوتے کہیں جا کر آنکھ لگی۔ شاید ہی گھنٹہ بھر سوئے ہوں گے کہ ان کے شاگردوں اور ساتھیوں نے گاڑی پر یورش کر دی۔ پھر اٹھ بیٹھے اور پھر وہی علمی مباحث شروع ہوئے پھبتیاں اُڑیں، اس کو بے وقوف بنایا، اس کی تعریف کی۔ ہنسی اور تمقنوں کا وہ زور تھا کہ درجے کی چھت اُڑی جاتی تھی۔

میں شاعر نہیں ہوں، ہاں بعض دوستوں کی فرمائش سے زبردستی شعر کہتا ہوں، مجھے بڑا تعجب ہوا، جب مولوی صاحب نے کہا "فرحت تو شاعر ہے کیوں اس جوہر کو خاک میں ملا رہا ہے؟" ہو سکے تو کچھ کہہ لیا کہ "میرے ایک قطعہ تاریخ سے ایسے خوش ہوئے کہ اُسی وقت اُٹھ قلم دوات نکال وہ قطعہ لکھ لیا، آپ بھی سُن لیجیے، کہتے ہیں نئی طرز کی تاریخ ہے، ہوگی۔ ہم کو تو نہ اس کے لکھنے میں دماغ سوزی کرنا پڑی اور نہ اس کی قدر ہے، ہاں قطعے سے پہلے اس کی شان نزول سُن لیجیے۔ واقعہ یہ ہے کہ میرے ایک نہایت عزیز دوست کے دماغ میں یورپ جانے کے خیالات ہمیشہ چکر لگاتے تھے، پیسہ پاس نہیں، مگر چاہتے تھے کہ ساری دُنیا میں پھریں اور وہ بھی اس طرح نہیں جس طرح امریکہ والے پھرتے ہیں، بلکہ اس طرح جیسے پہلے زمانے کے سیاح پھرتے تھے۔ ادھر کوشش کی آخر سرکار سے منظوری ہوئی گئی۔ ڈھائی تین برس میں سارا یورپ چھان مارا۔ شمالی افریقہ کے سب ملک دیکھ لیے۔ عراق، عرب، شام، ترکی غرض سیکڑوں ملکوں کی سیر کی۔ آئے اور بڑی دھوم سے آئے۔ وہ نام پیدا کیا کہ خدا سب کو نصیب کرے۔

دوستوں نے مجھ سے تاریخ کہنے کا تقاضا کیا۔ مار مار کر شاعر بنایا۔ تاریخ ہوئی :-

پھر پھر اک مرے اک دوست سفر سے آئے
دوستوں کا ہے تقاضا کہ لکھو جلد لکھو
میرے انکار سے اجاب نہ رنجیدہ ہوں
ایک طائر کو قفس میں تھا خیال گلشن
رحم کچھ آگیا صیاد کے دل میں شاید
در کھلا پایا تو آہستہ سے طائر نکلا
خوب دل بھر کے مزے زمزمہ سنجی کے لیے
پچتا وہ گردشِ انلاک سے آخر کب تک
آب و دانہ اسے پھر کھینچ کے لایا سونے دم
لکھی ”فرحت“ نے ہے کس زور سے فصلی تاریخ
بار تاریخ کا ڈالا گیا میرے سر پر
میں بھی شاعر ہوا، اللہ کی قدرت ہے مگر
اس لیے لکھتا ہوں تاریخ، بہت ڈر ڈر کر
پر سمیٹے ہوئے بیٹھا تھا، جھکائے ہوئے سر
ہٹ گیا سامنے سے ایک طرف کھول کے در
پھر چلا تیر سا گلشن کی طرف مار کے پر
خوب دل کھول کے باغوں میں لگائے چکر
ہوتا کب تک نہ زمانے کے تغیر کا اثر
باندھے صیاد نے پھر طائر آزاد کے پر
پھر وہی کنجِ قفس پھر وہی صیاد کا گھر

میں نے باتوں باتوں میں یہ بھی کوشش کی کہ مولوی صاحب کی طبیعت کا اندازہ لگاؤں۔ پہلے کو تو ذرا بند بند رہے لیکن آخر میں کھل گئے۔ میں نے جو رائے اُن کے متعلق قائم کی ہے وہ سُن لیجیے۔ سب سے پہلے تو یہ ہے کہ اُن میں ظرافت کا مادہ بہت تھا لیکن یہ ظرافت اکثر رکاکت کی صورت اختیار کر لیتی تھی۔ کسی کو بُرا بھی کہتے تو ایسے الفاظ میں کہتے کہ سننے سے تکلیف ہوتی اور جب کہنے پر آتے تو پھر یہ نہ دیکھتے کہ میں کیا کہہ رہا ہوں۔ نتیجہ اکثر یہ ہوتا کہ لوگ ادھر سے ادھر لگا دیتے اور مولوی صاحب کی کسی نہ کسی سے بگڑ جاتی۔ شاید ہی کوئی بھلا آدمی ہوگا جو دل سے اُن کو چاہتا ہو۔ اُن کے علم، اُن کی سمجھ، اُن کی زود فہمی اور اُن کی طبعِ رسا کی سب تعریف کرتے ہیں لیکن اُن کی طبیعت کے سب شاکِ ہیں اور وہ خود بھی اس سے بیزار تھے۔ بات یہ ہے کہ انھوں نے زمانے کی وہ ٹھوکریں اٹھائی تھیں کہ خدا کی پناہ۔ خاصا بھلا چنگا آدمی دیوانہ ہو جائے۔ اگر مولوی صاحب کی طبیعت پر ان مصیبتوں نے اتنا اثر کیا، تو کیا تعجب ہے۔ جب کسی نا اہل کو بڑی خدمت پر دیکھتے تو اُن کے آگ لگ جاتی۔ ریل میں دو ایک بڑے شخصوں کا ذکر آیا۔ انھوں نے ہر دفعہ یہی کہا ”اے میاں گدھا ہے، ایک سطر صیح نہیں لکھتا اور دیکھو تو کون ہیں کہ نواب صاحب، ہم کو دیکھو تمام عمر علم حاصل کرنے میں گزار دی۔ اس اخبار کی ادٹیری کی، اس رسالے کے مینجر ہوئے، سرسید کی خدمت میں سرگڑھی، پاؤں پھینکے، اب جو چند روپیہ مل رہے ہیں، فلاں صاحب جلے جاتے ہیں، خبر نہیں کچھ ہوتے تو گلا ہی گھونٹ دیتے“ میں نے کہا،

”مولوی صاحب! یہ دُنیا ہے، آخرت نہیں ہے کہ جیسا بوؤ گے ویسا پھل ملے گا۔ یہاں اہل کمال ہمیشہ آشفستہ حال رہے ہیں۔ آپ کیوں خواہ مخواہ اپنا دل جلاتے ہیں، جو اللہ نے دیا ہے، بہت ہے۔ آگے ناتھ نہ پیچھے پگا۔ مزے کیجیے۔ بہت گزر گئی ہے، تھوڑی رہی ہے۔ ہنسی خوشی یہ بھی گزار دیجیے۔“ وہ بھلا میری باتوں کو کیا سننے والے تھے۔ اُن کے تودل میں زخم تھے۔ تمام عمر مصیبت اٹھائی تھی، نااہلوں کو آرام و آسائش میں دیکھ کر وہ زخم ہرے ہو جاتے تھے، زبان اپنی تھی، کسی کا دینا نہیں آتا تھا۔ بے نقصان کر دل ٹھنڈا کر لیتے تھے۔

زمانے کے ہاتھوں اُن کی طبیعت میں ایک دوسرا انقلاب یہ بھی ہو گیا تھا کہ جتنی اُن کی نگاہ وسیع ہوئی اتنا ہی اُن کا دل تنگ ہوا، جتنی اُن کے قلم میں روانی پیدا ہوئی، اتنی ہی اُن کی مٹھی بند ہوئی۔ میں اُن کے پیٹھ پیچھے نہیں کہتا، جب اُن کے مُنہ پر کسمپرسی چکا ہوں کہ مولوی صاحب، آپ کی کفایت شعاری نے بڑھتے بڑھتے کنجوسی کی شکل اختیار کر لی ہے، تو اب لکھتے کیوں ڈروں واقعی بڑے کنجوس تھے۔ ہزار روپے کے گریڈ میں تھے۔ دارالترجمہ سے بہت کچھ مل جاتا تھا۔ مگر خرچ کی پوچھو تو صفر سے کچھ ہی زیادہ ہوگا۔ اس کی صراحت میں آگے چل کر کروں گا۔ ہاں اُن کا یہ عذر سب کو ماننا پڑے گا کہ مفلسی کے پے درپے حملوں نے اُن کی آنکھیں کھول دی تھیں۔ اُن کو یہ بھی معلوم نہ تھا کہ وہ اس خدمت پر کب تک ہیں اور کب نکال دیے جائیں گے۔ خشک سالی کے اندیشے سے ارزانی کے زمانے میں کھتے بھرنے کی فکر میں رہے۔ خود چل بسے اور جمع پونجی دوسروں کے لیے چھوڑ گئے اور چھوڑ بھی اتنی گئے کہ بعض لوگوں کو افسوس ہوا کہ ہم اُن کے بیٹے نہ ہوئے۔

بہر حال یونہی ہنستے، بولتے دو بجے اور رنگ آباد پہنچ گئے۔ بڑے زور کا استقبال ہوا۔ موٹروں میں لد کر اور رنگ آباد کا لچ پہنچے۔ کیا دیکھتے ہیں کہ یہاں سے وہاں تک خیمے لگے ہیں۔ خیموں کے سامنے جلے کا منڈوا ہے۔ منڈوے کے سامنے جو خیمہ تھا اس میں مجھے اور مولوی صاحب کو جگہ ملی۔ مولوی صاحب کی طبیعت پہلے سے بدمزہ تھی۔ راستہ کی تکان اور رات بھر کے جاگنے سے اور خراب ہو گئی۔ بخار چڑھ آیا۔ دو وقت کھانا نہیں کھایا۔ تیسرے وقت بڑے کہنے سننے سے تھوڑا سا دودھ پیا۔ دوسرے روز اُن کا لیکچر تھا۔ طبیعت صاف نہیں تھی۔ پھر بھی بڑے میاں کو جوش آگیا۔ ٹرنک میں سے جوڑا نکالا، شیروانی نکالی نئی ترکی ٹوپی نکالی، اپنا میلا کچھلا جوڑا پھینک، نیا پہن، اس ٹھاٹھ سے جلسے میں آئے کہ واہ واہ واہ۔ کھڑے ہو کر لیکچر دینے کا دم نہ تھا۔ سیٹج پر کرسی بچھا دی گئی۔ اُنھوں نے جیب میں سے چھوٹے چھوٹے نیلے کاغذ کے پرچوں کی ایک گڈی نکالی اور لیکچر پڑھنا شروع کیا۔ میں ہمیشہ سے یہ سمجھتا تھا کہ سیچ کے پڑھنے میں الفاظ کا زور کم ہو جاتا ہے مگر مولوی صاحب کے طرز ادا نے میرا خیال بالکل بدل دیا۔ اُن کے پڑھنے میں بھی وہی بلکہ اس سے زیادہ

زور تھا، جتنا بولنے میں ہوتا ہے، معلوم ہوتا تھا کہ شیر گرج رہا ہے۔ تقریباً دو ہزار آدمی کا مجمع تھا، مگر سناٹے کا یہ عالم تھا کہ سوئی گریے تو آواز سن لو۔ لفظوں کی نشست، زبان کی روانی، آواز کے اتار چڑھاؤ سے یہ معلوم ہوتا تھا کہ ایک دریا ہے کہ اُمڈا چلا آرہا ہے۔ یا ایک برقی رو ہے کہ کانوں میں گونج رہی ہے۔ میں نے بڑے بڑے لیکچر دینے والوں کو سنا ہے مگر میں یقین دلاتا ہوں کہ لیکچر پڑھ کر ایسا اثر پیدا کرنے والا میری نظر سے کوئی نہیں گزرا۔ کچھ تو بات تھی کہ آخر زمانے میں سرسید مرحوم اپنے اکثر لیکچر انھیں سے پڑھوایا کرتے تھے۔ یا تو یہ لیکچر پڑھتے پڑھتے یہ خود سمجھ گئے تھے یا یہ اُن کی خداداد قابلیت تھی جس کو دیکھ کر سرسید مرحوم نے اس کام کے لیے اُن کا انتخاب کیا تھا۔ غرض کچھ ہی ہو، اس میں اُن کا مد مقابل نایاب نہیں تو کیا ب ضرور ہے۔

اسی روز ایک واقعہ ایسا پیش آیا کہ اس کا خیال کر کے اب تک مجھے ہنسی آتی ہے۔ ”۱۲۶۱ھ میں دہلی کا مشاعرہ“ اس جلسے میں زندہ کیا گیا تھا۔ وہی ساز و سامان، وہی کپڑے اور وہی لوگ، سو برس کے بعد پھر سامنے لائے گئے تھے۔ شیخ کے انتظام ہی کے لیے مولوی عبدالحق صاحب نے مجھے پکڑ بلایا تھا۔ پہلے بہروپ اور نقلیں ہوتی رہیں۔ آخر پردہ گرا اور مشاعرے کا نمبر آیا۔ تھوڑی دیر میں شیخ کا رنگ بدلنا کچھ آسان کام نہ تھا۔ دریاں، چاندنیاں، قالین بچھانا، گاؤں کی لگانا سامان جمانا، شعلیں جلانا، غرض اتنا کام تھا کہ پردہ گرے گرے بڑی دیر ہو گئی اور لوگوں میں ذرا ہل چل ہونے لگی۔ مجھے اس وقت سوا اس کے اور کچھ نہ سوچا کہ ایک چھوٹی سی تقریر کر کے اس بے چینی کو کم کروں، میں نے کہا ”یارو! ذرا جلدی کرو۔ دیر ہو رہی ہے، مزا کر کر رہو جائے گا۔ میں باہر جا کر کچھ بولنا شروع کرتا ہوں، تمہارا کام جب ختم ہو جائے تو سیٹی بجا دینا۔ میں اپنی سیٹی ختم کر دوں گا“ اتنا کہہ کر میں چٹ باہر پردے کے سامنے آگیا۔ مضمون سوچنے کا موقع نہیں ملا تھا۔ اس وقت یہی سمجھ میں آیا کہ اپنے مضمون کی تمہید کو ذرا مذاق میں ادا کر دوں۔ جن صاحبوں نے وہ مضمون پڑھا ہے، وہ واقف ہیں کہ میں نے اس مضمون کو مولوی کریم الدین صاحب مؤلف ”طبقات شعراء ہند“ سے منسوب کر کے یہ ظاہر کیا ہے کہ یہ مشاعرہ ان ہی کے مکان پر نواب زین العابدین کی مدد سے ہوا تھا۔ چنانچہ میں نے اپنے لیکچر میں ابتداءً اس زمانے کی دہلی کا نقشہ کھینچا اور پھر مولوی کریم الدین صاحب کا پانی پت سے دہلی آنا مذاقیہ پیرائے میں بیان کیا۔ اُن کی پھٹی ہوئی جوتیوں، اُن کے خاک آلود کپڑوں، اُن کی وحشت زدہ شکل اور اُن کی مفلسی کا نقشہ خدا جانے کن کن الفاظ میں کھینچ گیا۔ پھر اُن کے دہلی آکر تعلیم پانے، مسجد کی روٹیوں پر پڑے رہنے، دوسروں کی مدد سے مطیع کھولنے کا ذکر کر کے یہ بتایا کہ آخر کس طرح اس مشاعرے کی اجازت ہوئی اور کس طرح دہلی کے تمام شعراء اس میں جمع ہوئے۔ میں اپنی

دینے میں سیدھا کھڑا نہیں رہتا، کچھ ہاتھ پاؤں بھی ہلاتا ہوں۔ خدا معلوم مولوی کریم الدین کا حال بیان کرنے میں کیوں میرے ہاتھ کا اشارہ کئی دفعہ مولوی وحید الدین سلیم کی طرف ہو گیا۔ مجھے تو معلوم نہیں، مگر جلے میں اس نے کچھ اور ہی معنی پیدا کر لیے۔ مولوی صاحب کے والد بھی پانی پت سے دہلی آئے تھے، کتابوں کا بیوپار کرتے تھے، لوگ سمجھے کہ مولوی کریم الدین ہی مولوی وحید الدین کے والد تھے۔ ناموں کے یکساں ہونے نے اس خیال کو اور تقویت دی۔ اب جو ہے وہ مولوی صاحب سے پوچھتا ہے ”مولوی صاحب! کیا مولوی کریم الدین صاحب آپ کے والد تھے؟“ مولوی صاحب کے تاؤ کچھ نہ پوچھو، دل ہی دل میں اونٹتے رہے۔ خدا خدا کر کے ڈیڑھ بجے مشاعرہ ختم ہوا۔ اسٹیج کے دروازے سے جو نکلتا ہوں تو کیا دیکھتا ہوں کہ مولوی صاحب دیوار سے چپکے کھڑے ہیں، مجھے دیکھتے ہی ہنسنے لگے۔ ”فرحت! یہ سب تیری شرارت ہے۔ کریم الدین کو میرا باپ بنا دیا۔“ میری کچھ سمجھ میں نہیں آیا کہ آخر یہ کہہ کیا رہے ہیں؟ بڑی مشکل سے مولوی صاحب کو ٹھنڈا کیا۔ وہاں سے لے جا کر خیمے میں بٹھایا، پان بنا کر دیا، سگریٹ پیش کیا۔ جب جا کر ڈانرم پڑے اور واقعہ بیان کیا۔ ”مولوی صاحب! بھلا مجھ سے ایسی گستاخی ہو سکتی تھی۔“ اول تو اس مذاق کا یہ موقع ہی کیا تھا۔ دوسرے مجھے کیا معلوم کہ آپ کے والد کون تھے۔ کہاں کے تھے، دہلی آئے بھی تھے یا نہیں۔ کتاب میں بیچتے تھے یا کیا کرتے تھے؟“ کہنے لگے ”تو گھڑی گھڑی ہاتھ سے میری طرف کیوں اشارہ کرتا تھا؟“ میں نے کہا ”مولوی صاحب! سپیچ دینے میں ہاتھ کا اشارہ خود بخود اسی طرح ہو جاتا ہے۔ اب اگر اگلی صف میں بیٹھ کر آپ اس اشارے کو اپنے سے متعلق کر لیں تو اس میں میرا کیا قصور ہے؟“ یہ بات لوگوں کے دلوں میں کچھ ایسی جم گئی کہ مٹائے نہ مٹی۔ جب تک اورنگ آباد میں رہے ہر شخص مولوی صاحب سے یہی سوال کرتا تھا۔ ”مولوی صاحب! کیا مولوی کریم الدین صاحب آپ کے والد تھے؟“ یہ کبھی تو ہنس کر چپ ہو جاتے تھے۔ کبھی صرف جھڑک دیتے، کبھی جل کر کہتے ”جی ہاں میرے والد تھے۔ کچھ آپ کا دینا آتا ہے۔“ اورنگ آباد سے واپس آنے کے بعد میرا ان کے ہاں آنا جانا بہت ہو گیا تھا۔ جب کچھ لکھتا، پہلے ان کو جا کر سناتا، بڑے خوش ہوتے، تعریفیں کرتے، دل بڑھاتے، ہائے ان کے گھر کا نقشہ اس وقت آنکھوں میں پھر گیا۔ گھر بہت بڑا تھا، مگر خالی ڈھنڈار۔ ساٹھ روپے مہینہ کرایہ دیتے اور اپنی اکیلی جان سے رہتے، نہ بال نہ بچہ نہ نوکر نہ ماما۔ میں گیا باہر کا دروازہ کھٹکھٹایا، آواز آئی ”کون؟“ میں نے کہا ”فرحت“، اسی وقت گرتا پہنچے ہوئے آئے۔ دروازہ کھولا، اندر لے گئے۔ برآمدے میں ایک بان کی چارپائی پڑی ہے۔ دو تین تختے جڑی ٹوٹی پھوٹی کرسیاں ہیں۔ اندر ایک ذرا سی درمی بچھی ہے اس پر سیلی چاندنی ہے۔ دو چار چوہا چکٹ تکیے اور ایک سڑی ہوئی رضائی رکھی ہے۔ دیواروں پر ایک دو سگریٹ کے اشتہاروں کی تصویریں اور تین

چار پرانے کیلنڈر لٹکے ہیں۔ سامنے دیوار کی الماری میں پانچ چھ کنڈا ٹوٹی چائے کی پیالیاں، کنارے جھڑی رکابیاں، ایک دو چائے کے ڈبے رکھے ہیں۔ سامنے کے کمرے میں کھونٹیوں پر دو تین شیر و انیاں، دو تین ٹوپیاں لٹک رہی ہیں۔ نیچے دو تین پرانے کھڑنک جوتوں کے جوڑے پڑے ہیں۔ لیجی، مولوی صاحب کے گھر بار کا یہ خلاصہ ہے، مولوی صاحب بیٹھے ہیں، سامنے دو انگلیٹھیاں رکھی ہیں۔ ایک پر پانی، دوسری پر دودھ جوش ہو رہا ہے۔ چائے بن رہی ہے۔ خود پی رہے ہیں دوسروں کو پلا رہے ہیں۔ ایک نمک کا ڈلا پاس رکھا ہے چائے بنا نمک کے ڈلے کو ڈال دو ایک پکڑ دے، نکال لیا۔ بس سارے دن اُن کا یہی شغل تھا، گھر میں برتن ہی نہیں تھے کھانا کیسے پکتا پکاتا۔ خبر نہیں کہاں جا کر کھاپی آتے تھے۔ کبھی میں گیا، دیکھا کہ دروازے میں یہ بڑا قفل لٹک رہا ہے۔ سمجھ گیا مولوی صاحب کہیں چرنے چکنے تشریف لے گئے۔ میں نے کئی دفعہ پوچھا بھی کہ مولوی صاحب! آپ کے ہاں کچھ پکتا پکاتا نہیں؟ کہنے لگے ”نہیں بھئی، میں نے تو مدتوں سے کھانا چھوڑ دیا ہے صرف چائے پر گزارا ہے۔“ تم مان لو، میں تو نہیں مانتا، میں نے خود اپنی آنکھوں سے اُن کو کھاتے اور خوب کھاتے دیکھا ہے، ہاں یہ ضرور ہے کہ اپنے گھر کا پکانا نہیں کھاتے تھے اور کھاتے تو کیوں کر کھاتے، پکانے کا انتظام کرنا کوئی آسان کام نہیں تھا۔ ماما رکھنا پڑتی، سامان منگوانا ہوتا۔ لکڑی کا خرچ، تیل کا خرچ، لون کا خرچ، غرض اتنے خرچ کون اپنے سر باندھے اور اپنی بھلی چنگی جان کو بیٹھے بٹھائے روگ لگائے۔ چائے بنالی پی لی، ادھر ادھر گئے، پیٹ بھر لیا۔ گھر آئے، بان کی کھری چار پائی پر لوٹ ماری۔ چلو زندگی کا ایک دن کٹ گیا۔ ان کی بان کی چار پائی بھی نمائش میں رکھنے کے قابل تھی۔ ننکی پیٹھ اس پر اتنا لوٹے تھے کہ بان صاف اور چمکدار ہو کر کالی اطلس ہو گیا تھا۔ ادوان خود کھینچتے تھے کہ ہاتھ مارو تو طبلے کی آواز دے۔ خدا معلوم اب یہ چار پائی کس کے قبضے میں ہے۔ کسی کے پاس بھی ہو، سونے میں بڑا آرام دے گی۔

مولوی صاحب کو مٹھاس کا بڑا شوق تھا۔ خدا شکر خورے کو شکر دیتا ہے، ان کے بھی یار، دوست، شاگرد غرض کوئی نہ کوئی اُن کو مٹھائی پہنچا سی دیتا تھا۔ یہ کچھ کھاتے، کچھ رکھ چھوڑتے مٹھائی کی ٹوکریوں میں جو کاغذ آتے ان کو پونچھ پانچھ، صاف کر جمع کرتے جاتے، انھی کاغذوں پر لکھتے، غزلیں لکھتے، غرض جو کچھ لکھنا پڑھنا ہوتا بس انھیں کاغذوں پر ہوتا۔ خدا معلوم ایسے جھجھجھے کاغذ پر لکھتے کیوں کرتے تھے۔

مولوی صاحب دنیا میں کسی سے نہیں ڈرتے تھے، ہاں ڈرتے تھے تو مولوی عبدالحق صاحب سے ہیں۔ نے کئی دفعہ کوشش کی کہ مولوی عبدالحق صاحب کے متعلق اُن کی رائے معلوم کر دوں، مگر وہ کسی نہ کسی طرح ٹال گئے۔ تھوڑے دن اور جیتے تو پوچھ ہی لیتا۔ دوسروں کے متعلق مجھے اُن کی رائے معلوم ہے۔ اگر اُن ہی الفاظ میں لکھوں تو ابھی فوجداری ہو جائے۔

مولوی صاحب کو اصطلاحات وضع کرنے کا خاص ملکہ تھا۔ ایسے ایسے الفاظ دماغ میں اُتارتے کہ باید و شاید جہاں ثبوت طلب کیا اور انھوں نے شعر پڑھا اور کسی نہ کسی بڑے شاعر سے منسوب کر دیا۔ اب خدا بہتر جانتا ہے کہ یہ خود ان کا شعر ہوتا تھا یا واقعی اس شاعر کا۔ بھلا ایک ایک لفظ کے لیے کون دیوان ڈھونڈتا بیٹھے۔ اگر کوئی تلاش بھی کرتا اور وہ شعر دیوان میں نہ ملتا تو یہ کہہ دینا کیا مشکل تھا کہ یہ غیر مطبوعہ کلام ہے۔ انگریزی بالکل نہیں جانتے تھے مگر انگریزی اصطلاحات پر پورے حاوی تھے۔ یہی نہیں بلکہ یہاں تک جانتے تھے کہ اس لفظ کے کیا ٹکڑے ہیں۔ ان ٹکڑوں کی اصل کیا ہے اور اس اصل کے کیا معنی ہیں۔ اس بلا کا حافظہ لے کر آئے تھے کہ ایک دفعہ کوئی لفظ سنا اور یاد ہو گیا۔ الفاظ کے ساتھ انھوں نے اس پر بھی بہت غور کیا تھا کہ انگریزی میں اصطلاحات بنانے میں کن کن اصولوں کو پیش نظر رکھا گیا ہے، انھیں اصولوں کو وہ اردو کی اصطلاحات وضع کرنے میں کام میں لاتے اور ہمیشہ کامیاب ہوتے۔ میری کیا اس وقت سب کی یہی رائے ہے کہ ان کا بدل ملنا دشوار تو کیا ناممکن ہے۔ عربی اور فارسی میں اچھی دسترس تھی، مگر وہ اردو کے لیے بنے تھے اور اردو ان کے لیے۔ خوب سمجھتے تھے اور خوب سمجھاتے تھے۔ زبان کے جو نکات وہ اپنے شاگردوں کو بتا گئے ہیں، اسی کا نتیجہ ہے کہ کالج کے لونڈے وہ مضمون لکھ جاتے ہیں، جو بڑے بڑے اہل قلم کے حاشیہ خیال میں بھی نہیں آتے۔ مولوی صاحب کیا مرے، زبان اردو کا ایک ستون گر گیا اور ایسا ستون گرا کہ اس جیسا بننا تو کجا، اس حصے میں اڑاڑ بھی لگانی مشکل ہے۔

مشق

- ۱۔ مصنف نے مولوی وحید الدین سلیم کی وضع قطع کا جو نقشہ کھینچا ہے اسے اپنے الفاظ میں لکھیے۔
- ۲۔ مصنف نے مولوی وحید الدین سلیم کے کردار اور شخصیت کے کون کون سے پہلو نمایاں کیے ہیں؟ خلاصہ بیان کیجیے۔
- ۳۔ کیا مصنف نے مولوی وحید الدین سلیم کے مزاج اور کردار کے کمزور پہلوؤں کو چھپانے کی کوشش کی ہے؟ اگر نہیں تو انھیں کس انداز میں پیش کیا ہے؟
- ۴۔ درست جواب پر نشان لگائیے۔

- | | |
|---|------------|
| (ا) مولوی وحید الدین سلیم انگریزی پر عبور رکھتے تھے۔ | ہاں - نہیں |
| (ب) مولوی وحید الدین سلیم انگریزی اصطلاحات پر پورے حاوی تھے۔ | ہاں - نہیں |
| (ج) مولوی وحید الدین سلیم کے والد کا نام مولوی کریم الدین تھا۔ | ہاں - نہیں |
| (د) مولوی وحید الدین سلیم بہت کنجوس تھے۔ | ہاں - نہیں |
| (ه) مولوی وحید الدین سلیم بہت نرم خو، وضع دار اور دوست دار تھے۔ | ہاں - نہیں |

- (و) مولوی وحید الدین سلیم کے مخالفوں کی تعداد بہت زیادہ تھی۔ ہاں - نہیں
- (ز) مولوی وحید الدین سلیم کا رہن سہن بہت شاہانہ انداز کا تھا۔ ہاں - نہیں
- (ح) مولوی وحید الدین سلیم لکھی ہوئی تقریر کو بھی خطابت کے انداز میں پڑھتے تھے۔ ہاں - نہیں
- (ط) مولوی وحید الدین سلیم مزاج برداشت کرنے کی صلاحیت رکھتے تھے۔ ہاں - نہیں
- (ی) مولوی وحید الدین سلیم ظریف الطبع شخصیت تھے۔ ہاں - نہیں
- (ک) مولوی وحید الدین سلیم کی ظرافت رکاکت میں بدل جاتی تھی۔ ہاں - نہیں
- (ن) مولوی وحید الدین سلیم نے تمام عمر عیش و آرام میں گزاری۔ ہاں - نہیں

۵ - سیاق و سباق کے حوالے سے وضاحت کیجیے۔

(ا) بھٹی مجھے نذیر احمد کی قسمت پر رشک آتا ہے کہ تجھ جیسا شاگرد اس کو ملا، مرنے کے بعد بھی اس کا نام زندہ کر دیا، افسوس ہے ہم کو کوئی ایسا شاگرد نہیں ملتا۔

(ب) میں نے کہا ”مولوی صاحب! آپ گھبراتے کیوں ہیں، بسم اللہ کیجیے، مرجائیے، مضمون میں لکھ دوں گا“

(ج) ادھر ریل چلی، ادھر اُدھر اُن کی زبان چلی۔

(د) ان میں ظرافت کا مادہ بہت تھا لیکن یہ ظرافت اکثر رکاکت کی صورت اختیار کر لیتی تھی۔

(ک) جتنی اُن کی نگاہ وسیع ہوئی اتنا ہی اُن کا دل تنگ ہوا، جتنی اُن کے قلم میں روانی پیدا ہوئی اتنی ہی اُن کی مٹھی بند ہوئی۔

(و) مولوی صاحب کیا مرے، زبان اُر دو کا ایک ستون گر گیا اور ایسا ستون گر کہ اس جیسا بننا تو کجا، اس حقے میں اڑواڑ بھی لگانی مشکل ہے۔

۶ - اپنے جملوں میں استعمال کیجیے۔

اڑواڑ، حاشیہ خیال، بایں و شاید، غیر مطبوعہ، شکر خورا، دارالترجمہ، صراحت، بے نقط سنانا، زخم ہرے ہونا، طبع رسا، رکاکت، یورش کرنا۔

۷ - درج ذیل عبارت میں مناسب جگہوں پر وقف کی ضروری علامات لگائیے۔

وہ بھی جاڑوں کی ایک شام تھی اس دن گھرے دھوئیں جیسے بادلوں سے پھواری مہموم سے انداز سے گر رہی تھی یہ پھوار متروکہ کوٹھی کی کچی چھت اور صحن میں بے آواز طریقے پر گرتی رہی اور جذب ہوتی گئی لیکن پرانے انداز کے لمبے سے سُرخ برآمدے کی کائی لگی منڈیروں اور لگروں پر بھی پھوار گرتی تو سمٹ سمٹ کر بوندیں بن جاتیں اور پھر نیچے پھیلے ہوئے پانی کے ننھے ننھے گڑھوں میں ٹپ سے گر جاتیں کہنے کو فرخندہ خانم کرسی

پر بیٹھیں ایم اے نفسیات کے آخری سال کا آزمائشی پرچہ حل کر رہی تھیں لیکن اُن کا سارا وجود برآمدے کے ماتھے پر سے ٹپکتی ہوئی پانی کی بوندوں میں جیسے نہا رہا تھا ان کا خیال یہ تھا کہ سردی میں صاف ہوا سے دماغ تروتازہ ہو جاتا ہے اس لیے کوئی حرج نہیں کہ جسم پرانے کوٹ میں ٹھٹھرتا رہے لیکن دماغ نفسیاتی داؤ پیچ سینے کے لیے آمادہ ہو سکے۔

۸ - سبق سے مرکباتِ توصیفی تلاش کر کے لکھیے۔

۹ - اپنے کسی دوست کا خاکہ لکھیے۔

۱۰ - اس سبق میں مصنف میرزا فرحت اللہ بیگ نے اپنے دو مضمونوں کا حوالہ دیا ہے ایک کا نام ہے ”دلی کا آخری یادگار مشاعرہ“ اور دوسرے کا عنوان ہے ”نذیر احمد کی کہانی، کچھ میری کچھ اُن کی زبانی“ دونوں مضامین کے کٹانچے لائبریری سے حاصل کر کے پڑھیے۔

پھر وطنیت کی طرف

مولانا صلاح الدین احمد

پاکستان کے قیام سے پہلے اسلامیان ہند کے دل جس جذبے سے سرشار تھے، وہ وحدتِ ملت کا جذبہ تھا اور اگرچہ اس جذبے نے ہمارے فکر و شعور سے وطنیت کو یکسر مٹا دیا، لیکن یہی جذبہ بالآخر ہمارے قومی وطن کے قیام کا باعث بنا۔ تاریخ کا یہ ایک حیرت انگیز مُعْظَمِ اُذِ ایک گہرا راز ہے، جسے پوری صحت اور قطعیت سے حل کر لینا ممکن نہیں۔ بہر حال جہاں تک ہماری زندگی کے موجودہ تقاضوں کا تعلق ہے، آج اس بات کا فیصلہ کر لینا نہ صرف موزوں بلکہ ضروری ہے کہ ہمارا قومی نصب العین کیا ہے؟ یا اس کے حصول کا سیدھا راستہ کون سا ہے؟ اور ہماری وطنیت اور ملت اس کی کس حد تک معاون یا مخالف ہو سکتی ہے؟

جیسا کہ میں نے ابھی عرض کیا ہے، اسلامی ہند میں جذبہٴ ملت کا فروغ اور پھر اس فروغ کے نتیجے میں ایک قومی وطن کی آفرینش بظاہر ایک تاریخی معتمد کی حیثیت رکھتی ہے۔ پاکستان کے قیام سے کم و بیش ربع صدی پیشتر اس مردِ عظیم کے افکار، جس نے ہمیں پاکستان کا تصور دیا، وطن اور وطنیت کے استخفاف کو مسلسل اپنا محور بنا رہے تھے لیکن جب مفکرِ اسلام نے اپنے شاعرانہ الہامات کی موجودگی میں ایک وقفہ قلیل کے لیے مسلمانانِ ہند کی عملی سیاسیات کی طرف اپنی توجہ مبذول کی، تو انھیں شمال مغربی ہندوستان نے ایک اسلامی وطن کے قیام کی دعوت دی۔ یہاں میں اس بحث کو چھیڑنا نہیں چاہتا کہ یہ دعوت جبرود سے لے کر اس کماری تک تمام اسلامیانِ ہند کے لیے تھی یا صرف ان ہی اقطاع کے باشندوں کے لیے جو دریائے سندھ سے لے کر دریائے جمنا تک آباد تھے اور وہ خواب جسے ٹیپو سلطان نے بھی دیکھا اور عبدالحمید ثانی نے بھی، جمال الدین افغانی نے بھی دیکھا اور خود مفکرِ اسلام علامہ اقبالؒ نے بھی، کس تعبیر کا شرمندہ ہونے والا تھا؟ لیکن ایک بات بالکل صاف اور عیاں ہے اور اس میں کسی شک و شبہ کی گنجائش نہیں کہ ملت اور مقاصدِ ملت کے امکاناتِ فروغ کے سلسلے میں جب شاعرِ مشرق نے جذبات سے افکار کی طرف انحراف کیا، تو اسے مومن کی ترک تاز کے لیے اس جہان کی وسعتیں اور اس کے سفینے کے سفر کے لیے بحرِ امکان کی ناپید کناریاں بے کار اور بے معنی نظر آئیں اور اُس نے اپنے تاریخی خطبے میں مسلمانوں کو اس ملک کے شمال مغربی

لے عبدالحمید ثانی: سلطان ترکی لے پورا برصغیر پاک و ہند مراد ہے۔ (مؤلفین)

کونے میں ایک قومی وطن کی تاسیس و تشکیل کی دعوت دی۔ شاعر آسمان کی بلندیوں اور وسعتوں سے اتر کر زمین کے ایک تنگ ٹکڑے کی حدود میں ملت اور اس کے مفاد کو محصور و محدود کرنے پر نہ صرف آمادہ ہو گیا، بلکہ اسی میں اس کو اس کی نجات بھی نظر آئی۔

زمین آخر زمین ہے، اور ہمارے تختل کی ہزار پروازیں اور ہماری آرزوؤں کی ہزار رفتیں بھی اُسے آسمان نہیں بنا سکتیں اور حقیقت کی دُنیا میں ہمیں آسمان سے بہت زیادہ ضرورت بھی زمین ہی کی ہے تاکہ آسمان کی بادشاہت زمین پر قائم ہو اور اللہ تعالیٰ کی اس زمین پر اس کے فرماں بردار بندے مُتَصَرِّف ہو کر اُسے اپنا وطن بنائیں اور اس وطن کی حفاظت میں، اگر ضرورت پڑے، تو اپنی جانیں، اپنا مال اور اپنی اولاد قربان کر دیں۔

اقبالؒ نے جب ہمیں پاکستان کا تصوّر دیا تو یہ بلاشبہ اس کے آفاق گیر تصوّر ملت سے کوئی نسبت نہیں رکھتا تھا، لیکن اس کی رجعت ایک حقیقت پرستانہ رجعت تھی۔ ملت اسلامیہ ہندیہ کو اپنے تحفظ اور اپنے فروغ کے تقاضے پورے کرنے کے لیے کسی بحرِ بے پایاں یا کسی آسمان بے کراں کی ضرورت نہیں تھی، بلکہ ایک ایسے خطّہ زمین کی حاجت تھی، جس میں سما کر یا سمٹ کر، پھیل کر یا بٹ کر اُسے ایک آزاد اسلامی زندگی بسر کرنی تھی۔

خداوند تعالیٰ کے فضل و احسان سے ہماری یہ ضرورت ایک حد تک پوری ہوئی۔ یہاں اس بحث میں الجھنا بے سود ہو گا کہ ہم میں سے کتنے اس نعمتِ عظمیٰ سے بہرہ مند ہوئے، لیکن جس قدر بھی بہرہ مند ہو سکے، اُن کے لیے نجات و فلاح کا ایک ہی راستہ ہے اور وہ راستہ وطن کی والہانہ محبت کے مرغلز میں ہو کر نکلتا اور اس فوزِ عظیم کی طرف بڑھتا ہے، جو مومن کی منزلِ مقصود ہے۔

جب اپنے ملی مفاد کی حفاظت اور اپنے ملی مقاصد کے فروغ کے لیے ہم نے ایک وطن حاصل کر لیا ہے، خواہ وہ ہم سب کے لیے کافی ہے یا ناکافی، تو منطقی طور پر ہمارے لیے یہ لازم ہو جاتا ہے کہ ہم اس کے تحفظ اور اس کے فروغ کو تمام دیگر فرائض پر ترجیح دیں۔ کیونکہ نہ صرف ہمارے اعمالِ حسنہ، نہ صرف ہمارے مقاصد ملی، بلکہ خود ہماری ہستی، ہماری جانیں اور ہمارے جسم، ہمارے گھر بار اور ہمارے مواقع اور ہمارے امکانات اس کی سلامتی سے وابستہ ہیں۔ اگر ہمارا وطن قائم رہے گا، تو ہمیں خدمتِ دین اور تعمیرِ ملت کے موقع بھی ملیں گے۔ ہم اعلائے کلمۃ اللہ بھی کر سکیں گے اور حقوقِ انسانیت بھی ادا کر پائیں گے۔ لیکن اگر خدا نخواستہ وطن کو ضعف پہنچا یا ملک پر آفت آئی، تو نہ ہم بچے رہیں گے اور نہ ہماری مسلمانی اور خاکِ بدین، ملک کا زوال ملت کا زوال بن جائے گا۔

جہاں تک اس بزرگوار کا تعلق ہے، قیام پاکستان کے بعد ہمارا محاذ یکسر بدل چکا ہے۔ اب وطن اور ملت کے مفاد متضاد نہیں رہے، بلکہ ہم آہنگ ہو گئے ہیں اور ایک کا فروغ، دوسرے کی ترقی کا ضامن ہو چکا ہے۔ اس کے ساتھ ساتھ ہم پر ایک نئی ذمہ داری بھی عائد ہو گئی ہے اور وہ ہے ایک کروڑ غیر مسلم پاکستانیوں کی ذمہ داری۔ ظاہر ہے قیام پاکستان میں ان کی کسی قسم کی آرزوؤں نے حصہ نہیں لیا، بلکہ وہ خود بخود اس کے حصے میں آ گئے ہیں۔ انھیں مفید شہری بنانے کے لیے اور ان کے اور اپنے درمیان ایک بنیادی ہم آہنگی اور ہم مقصدی کے لیے لازم ہے کہ ہمارے سامنے ایک مشترکہ نصب العین ہو، جس کے تقدس سے نہ انھیں مجال انکار ہو اور نہ ہمیں یارائے انحراف۔ ظاہر ہے کہ یہ نصب العین وطن پروری اور وطن دوستی کے سوا اور کیا ہو سکتا ہے؟ یہی نصب العین ان کی وفاداری کا ضامن اور مملکت کی سلامتی کا سہارا ہوگا اور اسی وجہ سے ملک کی اکثریت اور اقلیت ہاتھوں میں ہاتھ دیے آگے بڑھیں گی اور ملک کی فلاح و بہبود میں برابر کا حصہ لیں گی۔

اب کہ ہم آزاد ہیں، ہماری وطن دوستی ہمارے بلی روابط پر غالب نہ آئے گی اور نہ انھیں نقصان پہنچائے گی اور جہاں تک ہمارا تعلق ہے، ہم شاعر اسلام کی اس آرزو کو بر لانے کے لیے ہمیشہ سربکف رہیں گے۔

۷۔ ایک ہوں مسلم، حرم کی پاسبانی کے لیے
نیل کے ساحل سے لے کر تابناک کا شفر

مشق

- ۱۔ مضمون میں مصنف نے جن اہم نکات پر روشنی ڈالی ہے، ان کا خلاصہ اپنے الفاظ میں تحریر کیجیے۔
- ۲۔ پاکستان کا قیام برصغیر کے مسلمانوں کے لیے کیوں ضروری تھا؟
- ۳۔ ٹیپو سلطان، سلطان عبدالحمید ثانی، جمال الدین افغانی اور علامہ اقبال کس مشترک تصور کے مبلغ تھے؟
- ۴۔ ”وطنی قومیت“ اور ”ملت“ میں کیا فرق ہے؟
- ۵۔ ملت اسلامیہ کے اتحاد کے ضمن میں پاکستان کیا کردار ادا کر سکتا ہے؟
- ۶۔ مضمون کے سیاق و سباق کو پیش نظر رکھتے ہوئے اقتباسات ذیل کا مضمون اپنے الفاظ میں بیان کیجیے۔

(۱) ”زمین آخر زمین ہے، اور ہمارے تخت کی ہزار پرفاویں اور ہماری آرزوؤں کی ہزار فطیں بھی اسے آسمان نہیں بنا سکتیں اور حقیقت کی دنیا میں ہمیں آسمان سے بہت زیادہ ضرورت بھی زمین ہی کی ہے، تاکہ آسمان کی بادشاہت زمین پر قائم ہو اور اللہ تعالیٰ کی اس زمین پر اس کے فرماں بردار بندے متصرف ہو کر اسے اپنا وطن بنائیں اور اس وطن کی حفاظت میں،

اگر ضرورت پڑے، تو اپنی جانیں، اپنا مال اور اپنی اولاد قربان کر دیں۔“

(ب) ”خداوند تعالیٰ کے فضل و احسان سے ہماری یہ ضرورت ایک حد تک پوری ہوئی۔ یہاں اس بحث میں الجھنا بے سود ہوگا کہ ہم میں سے کتنے اس نعمتِ عظمیٰ سے بہرہ مند ہوئے، لیکن جس قدر بھی بہرہ مند ہو سکے، اُن کے لیے نجات و فلاح کا ایک ہی راستہ ہے اور وہ راستہ وطن کی والہانہ محبت کے مرغزار میں ہو کر نکلتا اور اُس فزِ عظیم کی طرف بڑھتا ہے، جو مومن کی منزلِ مقصود ہے۔“

۷۔ ذیل کے الفاظ سے سابقے اور لاحقے الگ کر کے اپنی کاپی میں لکھیے اور پھر ان کے ساتھ الفاظ لگا کر تین تین نئے الفاظ بنائیے اور انھیں جملوں میں استعمال کیجیے۔

آفاق گیر، بہرہ مند، ناکافی، بے معنی، مرغزار، ذمہ داری، ہم آہنگی، وطن پروری، غیر مسلم۔

۸۔ ذیل کی عبارت کو درست کر کے لکھیے۔

”اب کہ ہم آزاد ہے، ہمارا وطن دوستی ہمارے ملی روابط پر غالب نہ آئے گا اور نہ انھیں نقصان پہنچائے گا اور جہاں تک ہماری تعلق ہے ہم شاعرِ اسلام کے اس آرزو کو بر لانے کے لیے ہمیشہ سربکف رہیں گی۔“

۹۔ ان میں سے مذکور اور مونث استعمال ہونے والے الفاظ الگ الگ کیجیے۔

جذبہ، وحدت، ملت، تاریخ، معما، زندگی، تقاضا، نصب العین، وطنیت، وطن، دعوت، وقفہ، بحث، گنجائش، سفر، بلندی، ضرورت، محبت، خدمت، آفت۔

۱۰۔ جمع کے واحد اور واحد کے جمع لکھیے۔

جذبہ، مخالف، افکار، الہامات، وقف، اقطاع، اعمال، فرائض۔

نام دیو مالی

(ڈاکٹر مولوی عبدالحق)

نام دیو، مقبرہ رابعہ دورانی اورنگ آباد (دکن) کا مالی تھا ذات کا ڈھیڑ، جو بہت نیچ قوم خیال کی جاتی ہے۔ قوموں کا امتیاز مصنوعی ہے اور رفتہ رفتہ نسلی ہو گیا ہے۔ سچائی، نیکی، حسن، کسی کی میراث نہیں۔ یہ نیویاں نیچ ذات والوں میں بھی ایسی ہی ہوتی ہیں، جیسی اونچی ذات والوں میں ہے۔

قیس ہو کو کہن ہو یا حالی
عاشقی کچھ کسی کی ذات نہیں

مقبرے کا باغ میری نگرانی میں تھا۔ میرے رہنے کا مکان بھی باغ ہی کے احاطے میں تھا۔ میں نے اپنے بنگلے کے سامنے چمن بنانے کا کام نام دیو کے سپرد کیا۔ میں اندر کمرے میں کام کرتا رہتا تھا۔ میری مینر کے سامنے بڑی سی کھڑکی تھی۔ اس میں سے چمن صاف نظر آ رہا تھا۔ لکھتے لکھتے کبھی نظر اٹھا کر دیکھتا تو نام دیو کو ہمہ تن اپنے کام میں مصروف پاتا۔

بعض دفعہ اس کی حرکتیں دیکھ کر بہت تعجب ہوتا مثلاً کیا دیکھتا ہوں کہ نام دیو ایک پودے کے سامنے بیٹھا اس کا تھانولا صاف کر رہا ہے۔ تھانولا صاف کر کے حوض سے پانی لیا اور آستہ آہستہ ڈالنا شروع کیا۔ پانی ڈال کر ڈول درست کی اور ہر رخ سے پودے کو مڑ مڑ کر دیکھا۔ پھر اٹے پاؤں پیچھے ہٹ کر اسے دیکھنے لگا دیکھتا جاتا تھا۔ یہ دیکھ کر مجھے حیرت ہوئی اور خوشی بھی۔ کام اسی وقت کام ہوتا ہے جب اس میں لذت آنے لگے۔ بے مزہ کام کام نہیں بیگا رہے۔

اب مجھے اس سے دل چسپی ہونے لگی، یہاں تک کہ بعض وقت اپنا کام چھوڑ کر اسے دیکھا کرتا مگر اسے کچھ خبر نہیں ہوتی کہ کوئی دیکھ رہا ہے یا اس کے آس پاس کیا ہو رہا ہے۔ وہ اپنے کام میں مگن رہتا۔ اس کے کوئی اولاد نہ تھی۔ وہ اپنے پودوں اور پیڑوں ہی کو اپنی اولاد سمجھتا تھا اور اولاد کی طرح ان کی پرورش اور نگہداشت کرتا۔ ان کو سرسبز شاداب دیکھ کر ایسا ہی خوش ہوتا جیسے ماں اپنے بچے کو دیکھ کر خوش ہوتی ہے۔ وہ ایک ایک پودے کے پاس بیٹھتا، ان کو پیار کرتا، جھک جھک کے دیکھتا اور ایسا معلوم ہوتا کہ گویا ان سے چپکے چپکے باتیں کر رہا ہے، جیسے جیسے وہ بڑھتے اور پھولتے پھلتے اس کا دل بھی بڑھتا اور پھولتا تھا۔ ان کو توانا اور ٹانٹا دیکھ کر اس کے چہرے پر خوشی کی لہر دوڑ جاتی۔ کبھی کسی

پودے میں اتفاق سے کیڑا لگ جاتا یا کوئی اور روگ پیدا ہو جاتا تو اسے بڑا فکر ہوتا۔ بازار سے دوائیں لاتا، باغ کے داروغہ یا مجھ سے کہہ کر منگاتا۔ دن بھر اس میں لگا رہتا اور اس پودے کی ایسی سیوا کرتا جیسے کوئی ہمدرد اور نیک دل ڈاکٹر اپنے عزیز بیمار کی کرتا ہے۔ ہزار جتن کرتا اور اسے بچا لیتا اور جب تک وہ تندرست نہ ہو جاتا اسے چین نہ آتا۔ اُس کے لگائے ہوئے پودے ہمیشہ پر دان چڑھے اور کبھی کوئی پیڑ ضائع نہ ہوا۔

باغوں میں رہتے رہتے اسے جڑی بوٹیوں کی شناخت ہو گئی تھی۔ خاص کر بچوں کے علاج میں اسے بڑی مہارت تھی۔ دُور دُور سے لوگ اُس کے پاس بچوں کے علاج کے لیے آتے تھے۔ وہ اپنے باغ ہی میں سے جڑی بوٹیاں لاکر بڑی شفقت اور غور سے ان سے ان کا علاج کرتا۔ کبھی کبھی دوسرے گاؤں والے بھی اسے علاج کے لیے بلا لے جاتے۔ بلاتا مل چلا جاتا، مفت علاج کرتا اور کبھی کسی سے کچھ نہ لیتا۔

وہ خود بھی بہت صاف ستھرا رہتا اور ایسا ہی اپنے چمن کو بھی رکھتا۔ اس قدر پاک صاف جیسے رسولی کا چوکا، کیا مجال جو کہن گھاس پھوس یا کنکر پتھر پڑا رہے روشیں باقاعدہ، تھانولے درست، سینیائی اور شاخوں کی کاٹ چھانٹ وقت پر، جھاڑنا بہارِ ناصبح و شام روزانہ، غرض سارے چمن کو آئینہ بنارکھتا تھا۔ باغ کے داروغہ عبد الرحیم خان خود بھی بڑے کارگزار اور مستعد شخص ہیں اور دوسروں سے بھی کھینچ تان کر کام لیتے ہیں۔ اکثر مالیوں کو ڈانٹ ڈپٹ کرنی پڑتی ہے۔ ورنہ ذرا بھی نگرانی میں ڈھیل ہوئی، ہاتھ پر ہاتھ رکھ کر بیٹھ گئے یا بڑی پینے لگے یا سائے میں جا لیٹے۔ عام طور پر انسان فطرتاً کاہل اور کام چور واقع ہوا ہے۔ آرام طلبی ہم میں کچھ موروثی ہو گئی ہے، لیکن نام دلو کو کبھی کچھ کہنے سننے کی نوبت نہ آئی وہ دنیا و مافیہا سے بے خبر اپنے کام میں لگا رہتا۔ نہ تائش کی تمنا نہ صلے کی پروا۔

ایک سال بارش بہت کم ہوئی۔ کنوؤں اور باؤلیوں میں پانی برائے نام رہ گیا۔ باغ میں آفت ٹوٹ پڑی۔ بہت سے پودے اور پیڑ تلف ہو گئے۔ جو بچ رہے وہ ایسے نڈھال اور مرجھائے ہوئے تھے جیسے بہت دن کے بیمار، لیکن نام دلو کا چمن ہرا بھرا تھا وہ دُور دُور سے ایک ایک گھڑا پانی کا سر پر اٹھا کے لاتا اور پودوں کو سینچتا۔ یہ وہ وقت تھا کہ قحط نے لوگوں کے اوسان خطا کر رکھے تھے اور انھیں پینے کو پانی مشکل سے میسر آتا تھا۔ مگر یہ خدا کا بندہ کہیں نہ کہیں سے لے ہی آتا اور اپنے پودوں کی پیاس بجھاتا۔ جب پانی کی قلت بڑھی تو اس نے راتوں کو بھی پانی ڈھوڈھو کر لانا شروع کیا۔ پانی کیا تھا یوں سمجھیے کہ آدھا پانی اور آدھی کیچڑ ہوتی تھی، لیکن یہی گدلا پانی پودوں کے حق میں آبِ حیات تھا۔

میں نے اس بے مثل کارگزاری پر اسے انعام دینا چاہا تو اس نے لینے سے انکار کر دیا۔ شاید اس

کا کناٹھیک تھا کہ اپنے بچوں کو پالنے پوسنے میں کوئی انعام کا حق دار نہیں ہوتا۔ کیسی ہی تنگی ترشی ہو، ہر حال میں کرنا ہی پڑتا ہے۔

جب حضور نظام کو اورنگ آباد کی خوشگوار آب و ہوا میں باغ لگانے کا شوق ہوا تو یہ کام ڈاکٹر سراج الحسن ناظم تعلیمات کو تفویض ہوا۔ ڈاکٹر صاحب کا ذوق باغبانی مشہور تھا۔ مقبرہ رابعہ دورانی اور اس کا باغ جو اپنی ترتیب و تعمیر کے اعتبار سے مغلیہ باغ کا بہترین نمونہ ہے، مدت سے ویران اور نسان پڑا تھا۔ وحشی جانوروں کا مسکن تھا اور جھاڑ جھنکاڑ سے پٹا پڑا تھا۔ آج ڈاکٹر صاحب کی بدولت سرسبز، شاداب اور آباد نظر آتا ہے اب دور دور سے لوگ اسے دیکھنے آتے ہیں اور سیر و تفریح سے مخطوط ہوتے ہیں۔

ڈاکٹر صاحب کو آدمی پر کھنے میں کمال تھا۔ وہ نام دیو کے بڑے قدردان تھے۔ اسے مقبرے سے شاہی باغ لے گئے۔ شاہی باغ آخر شاہی باغ تھا۔ کئی کئی نگران کار اور بیسیوں مالی اور مالی بھی کیے کیے۔ ٹوکیو سے جاپانی، طہران سے ایرانی اور شام سے شامی آئے تھے۔ ان کے بڑے بٹھاٹھے تھے۔ یہ ڈاکٹر صاحب کی اُچھ تھی۔ شاہی باغ کو حقیقت میں شاہی باغ بنانا چاہتے تھے۔ یہاں بھی نام دیو کا وہی رنگ تھا۔ اس نے فن باغبانی کی نہ کہیں تعلیم پائی تھی اور نہ اس کے پاس کوئی سند یا ڈپلوما تھا۔ البتہ کام کی دھن تھی۔ کام سے سچا لگاؤ تھا اور اسی میں اس کی جیت تھی۔ شاہی باغ میں بھی اسی کا کام مہا کاج رہا۔ دوسرے مالی لڑتے جھگڑتے، سیندھی شراب پیتے۔ یہ نہ کسی سے لڑتا جھگڑتا نہ سیندھی شراب پیتا۔ یہاں تک کہ کبھی بیڑی بھی نہ پی۔ بس یہ تھا اور اس کا کام۔

ایک دفعہ نہ معلوم کیا بات ہوئی کہ شہد کی مکھیوں کی یورش ہوئی، سب مالی بھاگ بھاگ کر چھپ گئے۔ نام دیو کو خبر بھی نہ ہوئی کہ کیا ہو رہا ہے۔ وہ برابر اپنے کام میں لگا رہا۔ اسے کیا معلوم تھا کہ قضا اس کے سر پر کھیل رہی ہے۔ مکھیوں کا غضب ناک جھلر اس غریب پر ٹوٹ پڑا۔ اتنا کاٹا کہ بے دم ہو گیا۔ آخر اسی میں جان دے دی۔

وہ بہت سادہ مزاج، بھولا بھالا اور منکسر مزاج تھا۔ اس کے چہرے پر بشاشت اور لبوں پر مسکراہٹ کھیلتی رہتی تھی۔ چھوٹے بڑے ہر ایک سے جھک کر ملتا۔ غریب تھا اور تنخواہ بھی کم تھی، اس پر بھی اپنے غریب بھائیوں کی بساط سے بڑھ کر مدد کرتا رہتا تھا۔ کام سے عشق تھا اور آخر کام کرتے کرتے ہی اس دنیا سے رخصت ہو گیا۔

گرمی ہو یا جاڑا، دھوپ ہو یا سایہ وہ دن رات برابر کام کرتا رہا۔ اسے کبھی یہ خیال نہ آیا کہ میں

بہت کام کرتا ہوں یا میرا کام دوسروں سے بہتر ہے۔ اسی لیے اسے اپنے کام پر فخر یا غرور نہ تھا۔ وہ یہ باتیں جانتا ہی نہ تھا۔ اسے کسی سے بیر نہ جلا پا۔ وہ سب کو اچھا سمجھتا اور سب سے محبت کرتا تھا اور غریبوں کی مدد کرتا۔ وقت پر کام آتا۔ آدمیوں، جانوروں، پودوں کی خدمت کرتا، لیکن کبھی اسے یہ احساس نہ ہوا کہ وہ نیک کام کر رہا ہے۔ نیکی اسی وقت تک نیکی ہے جب تک آدمی کو یہ معلوم نہ ہو کہ وہ کوئی نیک کام کر رہا ہے۔ جہاں اس نے یہ سمجھنا شروع کیا، نیکی نیکی نہیں رہتی۔

جب کبھی مجھے نام دیو کا خیال آیا ہے تو میں سوچتا ہوں کہ نیکی کیا ہے؟ اور بڑا آدمی کسے کہتے ہیں؟ ہر شخص میں قدرت نے کوئی نہ کوئی صلاحیت رکھی ہے۔ اس صلاحیت کو درجہ کمال تک پہنچانے میں ساری نیکی اور بڑائی ہے۔ درجہ کمال تک نہ کبھی کوئی پہنچا ہے نہ پہنچ سکتا ہے، لیکن وہاں تک پہنچنے کی کوشش ہی میں انسان بنتا ہے۔ یہ سمجھو کہ کندن ہو جاتا ہے۔

حساب کے دن جب اعمال کی جانچ پڑتال ہوگی، وہ پوچھے گا تو یہ پوچھے گا کہ میں نے جو استعداد تجھ میں ودیعت کی تھی اسے کمال تک پہنچانے اور اس سے کام لینے میں تو نے کیا کیا اور خلق اللہ کو اس سے کیا فیض پہنچایا۔ اگر نیکی اور بڑائی کا یہ معیار ہے تو نام دیو نیک بھی تھا، اور بڑا بھی۔ تھا تو ذات کا ڈھیڑ پر اچھے اچھے شریفوں سے زیادہ شریف تھا۔

مشق

۱۔ نام دیو مالی کے اوصاف اختصار سے لکھیے۔

۲۔ ذات پات کے امتیاز کے بارے میں مصنف کا کیا نظریہ ہے؟ ۳۹۔ سیاق و سباق کے حوالے سے ان جملوں کی وضاحت کیجیے۔
(ا) درجہ کمال تک نہ کبھی کوئی پہنچا ہے۔ نہ پہنچ سکتا ہے، لیکن وہاں تک پہنچنے کی کوشش ہی میں انسان انسان بنتا ہے۔ یہ سمجھو کہ کندن ہو جاتا ہے۔

(ب) تھا تو ذات کا ڈھیڑ پر اچھے اچھے شریفوں سے زیادہ شریف تھا۔

(ج) نیکی اسی وقت نیکی ہے جب تک آدمی کو یہ معلوم نہ ہو کہ وہ کوئی نیک کام کر رہا ہے۔ جہاں اس نے یہ سمجھنا شروع کیا، نیکی نیکی نہیں رہتی۔

۴۔ ان الفاظ اور مرکبات کو اپنے جملوں میں اس طرح استعمال کیجیے کہ معنی واضح ہو جائیں۔ استعداد، کندن ہو جانا، منکر مزاج، اُتچ، قضا کا سر پر کھیلنا، موردِ ثی، تلف ہو جانا، سینچنا۔

۵۔ جملے درست کیجیے۔ (ا)۔ باغ میری نگہانی میں تھی۔ (ب) مالی اپنی کام میں مگن رہتی۔

(ج) ہم سب مل کر پودوں کو پانی دیتا۔ (د) باغ میں بہت سے پھل دار درخت ہے۔

تقریر اور تدبیر

میاں بشیر احمد

بظاہر تقریر اور تدبیر کچھ اُلجھا ہوا سا عنوان معلوم ہوتا ہے۔ اس کے مقابل میں مثلاً تقدیر اور تدبیر ایک سیدھی سی بات ہے، جس سے ہم سب بخوبی آشنا ہیں۔ صدیوں بقول حضرت داغ ہماری قوم کا اعتقاد رہا کہ ”تدبیر سے قسمت کی برائی نہیں جاتی“ بگڑی ہوئی تقدیر بنائی نہیں جاتی اس پر ہم بڑے چین سے تکیہ کیے رہے، زمانے کے نامساعد حالات میں یہی آرام دہ سہارا بنا رہا یعنی اپنی تکلیفوں اور غموں کا ہم مدتوں یہی علاج کرتے رہے کہ ہم نے انھیں لا علاج سمجھ لیا۔ بلکہ الشعرا ذوق نے شاید یہ کہہ کر ہمیں گویا ناامیدی میں آرام پسندی کا سبق دیا:

”امید ہو گئی ہمسایہ ورنہ خانہ یاس“ بہشت تھا ہمیں آرام جاوداں کے لیے یہ حالت تھی کہ ترجمان حقیقت نے ہمیں آکر جھنجھوڑا اور لیس لِّلْإِنْسَانِ إِلَّا مَسْغٰی کے بھول جانے والوں کو غیرت دلائی۔ اقبالؒ نے اپنے پیغام خودی میں پھر خودداری کا سبق پڑھایا اور بتایا کہ ”تقدیر شکن قوت باقی ہے ابھی اس میں“ ناداں جسے کہتے ہیں تقدیر کا زندانی لیکن ایک گری ہوئی قوم کا سنبھلنا آسان کام نہیں اور آسان کیوں ہو؟ کوئی اچھا کام بالعموم آسان نہیں ہوتا۔ کم از کم ایسے حالات میں جن سے ہم دوچار ہیں، کوئی واقعی اچھا کام آسان ہو نہیں سکتا۔ پرانی عادتیں آسانی سے نہیں چھوڑتیں۔ چنانچہ تقدیر و تدبیر کے سلسلے میں اب ہماری قوم بجائے مؤثر تدبیریں اختیار کرنے کے اکثر تدبیر پر تقریریں کرتی رہتی ہے۔ یہ ہے میرے عنوان ”تقریر اور تدبیر“ اختیار کرنے کی شان نزول، اور میں بھی اکثر دوستوں کی طرح یہی کہہ رہا ہوں ”چہ تدبیر اے مسلمانان“ باقی کہ ”من خود رانمی دافم“ بلکہ ”من آنم کہ من دافم“ فقط رسمی طور پر کہہ دینا، اقبالؒ کے پیغام خودی کے بعد اب ذرا مشکل ہو گیا ہے۔ ہمارا ضمیر ہمیں کوستا ہے۔

مدت ہوئی، میں نے انجمن حمایت اسلام کے ایک سالانہ جلسے میں پاکستان کے اخلاقی نصب العین پر ایک تقریر کی تھی۔ اس پر میرے ایک عزیز نے مجھ سے کہا کہ سب باتیں درست ہوں گی، لیکن سوال یہ ہے کہ آپ کا اور ہمارا اور سب کا ان اچھی باتوں پر عمل کہاں تک ہے؟ اسی لیے جب اس دفعہ کارکنان انجمن نے مجھ سے تقریر کی فرمائش کی، تو میں نے پہلے ذرا تامل

کیا اور خیال کیا کہ بقول جناب ہمایوں ع ”ناصح جو بے عمل ہو کسی کام کا نہیں۔“ لیکن پھر اس بارے میں ذرا غور کرنے پر کم از کم مصلحت اسی میں سمجھی کہ میں اپنے لیے تقریر کرنے کو باعثِ سعادت سمجھوں اور جو کچھ بُرا بھلا ہو سکے، لکھ لوں اور کہہ دوں۔ آخر میں بھی تو اسی قوم کا ایک ناچیز فرد ہوں، جس کی بابت کہا جاسکتا ہے کہ شاید یہ دنیا کی سب سے زیادہ باتونی قوم ہے۔ ہم یقیناً یَقُولُونَ مَا لَا يَفْعَلُونَ کا بہترین یا کہیے کہ بدترین نمونہ ہیں۔ جتنے ادیب اور شاعر اور مقرر ہماری قوم نے پیدا کیے (یا) کم از کم جتنے نام نہاد انشا پرداز اور قافیہ پیما اور دُھواں دھار تقریریں کرنے والے اور باغ و بہار تحریریں لکھنے والے اس مملکتِ خداداد کے بے عمل عوام و خاص نے پیدا کیے ہیں، اُن کی نظیر ڈھونڈنے سے مشکل ہی سے کہیں ملے گی۔ اس قوم کے دفتر کارکنان میں ہر روز گفتار کے غازیوں کی بڑے زور شور سے بھرتی ہوتی رہتی ہے۔

لیکن غلطی اور بے انصافی ہوگی، اگر اس بارے میں ہم مُبالغے سے کام لیں اور سب کو ایک ہی رستی سے لٹکا دیں۔ سب کی گفتار ایک سی نہیں، کیونکہ سب کا کردار ایک سا نہیں۔ اسی انجمنِ حمایتِ اسلام کے سیلج پر ایسی ایسی ہستیاں مصروفِ کلام رہی ہیں، جنہوں نے ہماری پس ماندہ قوم میں اپنے زندہ و تابندہ لفظوں سے از سر نو جان ڈال دی ہے اور اُسے عمل کے ایک نئے راستے پر لگا دیا ہے۔ اب یہ ہمارا کام ہے کہ ہم اس پر چلیں یا نہ چلیں۔ آخر ہم کیوں نہ سنیں اور سمجھیں اور دل میں جگہ دیں اقبالؒ کے اس پیغام کو کہ

کام اپنا ہے صبح و شام چلنا	چلنا چلنا مدام چلنا
اور جنش سے ہے زندگی جہاں کی	یہ رسم قدیم ہے یہاں کی
اس راہ میں مقام بے محل ہے	پوشیدہ قرار میں اجل ہے
چلنے والے نکل گئے ہیں	جو ٹھہرے ذرا کچل گئے ہیں

دقت یہ ہے کہ اقبالؒ کو بھی ہم نے پڑھ پڑھ کے ختم کر دیا، تو الیاں بنا بنا کر بے معنی سا کر دیا، اسے محض اپنی تفریح کا ذریعہ بنا لیا۔ لیکن اس پر بھی ع ”نہیں ہے نا امید اقبالؒ اپنی کشتِ دیراں سے“ اور پھر ”دگرگوں ہے جہاں“، بھلا زمانے کی ”گردش تیز“ اور ہر ”ذرے میں غوغائے رستاخیز“ یہ اب کسے اور کب تک چین سے بیٹھنے دیں گے؟ وقت کی ضربیں اب ہمیں جگا کر اور اکسا کر ہی رہیں گی۔ ہم اب اپنی سُستی اور بے اعتنائی کو پہلو میں لے کر دیر تک اونگھ نہ سکیں گے۔ کہتے ہیں کہ پاکستان بغیر ہماری کوششوں

کے یوں ہی بن گیا۔ سو اس پر ”اللہ دتا“ اور ”اللہ رکھا“ کی بھبتی کہی جاتی ہے۔ لیکن یہ بھبتیاں کچھ اتنی درست اور فیصلہ کن نہیں۔ بغیر کوشش کے کچھ بھی سرانجام نہیں ہوتا، کم از کم کوشش کا کچھ جزو اس میں ضرور موجود ہوتا ہے۔ باوجود ہزار کوتاہیوں کے قوم میں ایک جوہر تھا، جس نے غیروں کی چوٹ پر کچھ شر پیدا کر دیے اور پھر حالات نے ہمیں ایک رہنما دے دیا، جس نے ان شعلوں سے ایک شمع روشن کر لی۔ وہ جھللا رہا ہے، لیکن خدا کے فضل و کرم سے ابھی موجود و منور ہے۔ ”ہوا ہے گو تند و تیز لیکن“۔ یہ دیا ابھی کسی نہ کسی طرح جل رہا ہے اور اُسے ہماری مساعی سے، ہمارے خونِ جگر سے جلنا اور جلتے رہنا ہے۔

کہتے ہیں کہ کچھ دیر سے حالات سازگار نہیں اور ہم لوگ ”ترس گئے ہیں کسی مردِ راہ داں کے لیے“۔ لیکن آخر ترستے رہنے سے تو کبھی کوئی امید بر نہیں آ سکتی۔ آخر ہمیں میں سے کوئی اٹھ کر ”زمانہ باتو نسا زد تو بازمانہ ستیز“ پر عمل پیرا ہوگا۔ اس ملک میں چیمگیوئیاں بہت ہوتی ہیں۔ کہا جاتا ہے کہ ہماری قوم تو درست ہے اور ہمارے عوام ”خالص سونا“ ہیں اور جتنا بھی قصور ہے، وہ ہمارے لیڈروں کا ہے۔ بعض کہتے ہیں کہ سب خرابی اہل حکومت کی ہے۔ کیا اس کے یہ معنی ہیں کہ ایک خاص گروہ ہے، جس میں سے کبھی کچھ لوگ گدی کو سنبھال لیتے ہیں اور کبھی کچھ، یعنی انھیں اپنی گدیوں سے واسطہ ہے اور قوم کی بہبود سے وہ یکسر بے نیاز ہیں؟ اور کیا باقی ساری قوم بھولے بھالے اور بھلے لوگوں پر مشتمل ہے؟ اس میں شبہ نہیں کہ ہمارے عوام میں بعض بڑی اور لاجواب صفات ہیں۔ وہ بڑے دل والے ہیں، سادہ لوح ہیں، کسی نصب العین پر جان تک دینے کی ہمت وقت آنے پر اُن میں اُبھرتی ہے۔ یہ درست ہے، لیکن صبح سے شام تک دُنیا کے مختلف پیچیدہ حالات کو پنپانے اور سلجھانے کے لیے بہت سی اور باتوں کی بھی ضرورت ہے۔ اگر ہم ایک قوم ہیں تو ہمیں منظم ہونا ہے جمہوری طور پر۔ کسی نہ کسی جمہوری یا نیم جمہوری طریقے پر منظم ہونا ہے۔ کسی ڈکٹیٹر شپ کے انتظار میں نہ تو ہم ہاتھ پر ہاتھ دھر کر بیٹھ سکتے ہیں، نہ اس کے لیے محض دستِ بدعا ہو سکتے ہیں۔ ہمیں کسی نہ کسی طرح صحیح قسم کے ”حاکموں“ کا انتخاب کرنا ہے۔ اگر اب تک ہمیں یہ نصیب نہیں ہوئے، تو قصور ہمارا بھی ہے۔ جیسا راجا ویسی پر جا سے اب زیادہ درست یہ ہے کہ جیسی پر جا ویسا راجا، جیسی روح ویسے فرشتے، جیسا منہ ویسا تھپڑ۔ لیکن آخر کب تک ہم یونہی اپنوں کے تھپڑ کھاتے جائیں گے یا ایک دوسرے کو تھپڑ مارتے رہیں گے؟

کیا مل کر کام نہیں ہو سکتا؟ کیا ہمیں اسی میں مزا آتا ہے کہ ایک اُبھرے اور ایک گرے اور جو اُبھرے وہ دوسروں کو گرا کر ہی اُبھرے؟ یہ کیا ضرور ہے؟ آخر اس کی کیا وجہ ہے؟ اس کی بڑی وجہ یہ ہے کہ ہماری ذہنیت پست ہے۔ ذہنیت جو صدیوں سے غلامی میں پست ہو گئی، تو پھر وہ بلند نہیں ہوئی۔ بعضوں کا

خیال ہے اس کا علاج آزادی ہے، صحیح قسم کی آزادی جس کے چند ضروری اجزاء ہیں، افلاس سے رہائی، ایک بہتر معیشت اور بہتر معیار زندگی۔ یہ ہے طبقاتی تقسیم کی جکڑ بندی سے رہائی اور پھر بیماری سے چھٹکارا، بہتر حفظانِ صحت اور حفظِ مآلِ تقدیم — انفرادی بہمت اور اجتماعی منصوبہ بندی وغیرہ۔ جب تک یہ میسر نہ ہوں، نام نہاد آزادی بے معنی ہے۔ دوسروں کا خیال ہے کہ سب خرابیوں کی جڑ جہالت ہے۔ تعلیم عام کر دو تو سب ٹھیک ہو جائے گا۔ بعضوں کو یقین ہے کہ ہمارے زوال اور مسلسل زوال کا ایک ہی سبب ہے اور وہ ہے دین کا انحطاط۔ ہماری بُری حالت دینی احکام کی بجا آوری سے قطعاً اچھی ہو سکتی ہے۔ ایک اور بات کہ ہر شخص کو پہلے اپنی اصلاح کرنی چاہیے، پھر سب کچھ آپ سے آپ درست ہو جائے گا۔ غرض جتنے ڈاکٹر اور حکیم ہیں اتنے ہی جُدا جُدا اُن کے نسخے ہیں۔ واقعہ یہ ہے کہ کسی کے پاس قومی مرض کے دُور کرنے کی اکسیر دوا موجود نہیں کیونکہ قومی مرض ایک نہیں، وہ بہت سے امراض کا مجموعہ ہے اور اس کا علاج ایک نہیں، بہت سے ہیں، جو کچھ بیک وقت ہونے چاہیے اور کچھ یکے بعد دیگرے۔ اس سے ہمیں پریشان نہ ہونا چاہیے۔ یہ نہ سمجھنا چاہیے کہ کاش! ہماری بیماری ایک ہوتی، تو اس کا علاج بھی آسان ہوتا۔ انسان ایک بے جان۔ بے روح کل نہیں، جس کا ایک پرزہ یا چند پرزے بگڑ گئے، تو اُن کی جگہ نئے پرزے ڈال دیے اور سب کچھ ٹھیک ہو گیا۔ وہ ایک جیتی جاگتی، ہزاروں کام کرنے والی، سینکڑوں آرزوئیں رکھنے والی ہستی ہے، جس کی زندگی کے معنی ہی ہیں تنوع سے لطف اندوزی اور اختلاف میں تعاون کی تلاش اور کثرت میں وحدت کی جستجو۔ زندگی ایک لڑی و دق صحرائیں جسے بس ایک نظر میں دیکھ لیا۔ وہ ہے ایک دُور دراز تک پھیلا ہوا گھٹنا جنگل، کسی لامتناہی کوہستان پر، جس میں اُونچ نیچ ہے اور جس میں سینکڑوں نطائے ہیں بُرے اور بھلے۔ اور اس گھنے جنگل کی کاٹ چھانٹ بھی ہو سکتی ہے اور اس میں باغ اور چین اور کیاریاں اور روشیں بنائی جاسکتی ہیں۔ یوں اس کا حُسن ہر موسم میں نئے سے نیا بنتا رہتا ہے، اس کی بوقلمونی ہی میں اس کی دلکشی ہے۔

ع اے ذوق، اس جہاں کو ہے زیب اختلاف سے

پس اختلاف سے گھبرانا نہ چاہیے، خواہ وہ قدرت کے نظاروں میں ہو، خواہ انسانی فطرت میں اور خواہ انسانی جماعتوں اور گروہوں میں۔ ہاں، یہ ضرور ہے کہ باغ زندگی میں ہر لودے کو نشوونما کا، ہر کلی کو پھول بننے کا اور ہر پھول کو لہلہانے اور اپنی خوشبو پھیلانے کا موقع ملنا از بس ضروری ہے۔ یہ جیہی ممکن ہے کہ باغ کا باغبان کوئی فرعون بے سامان نہ ہو بلکہ وہ ”سَيِّدُ الْقَوْمِ خَادِمُهُمْ“ کا چلتا پھرتا پیکر ہو۔ وہ اپنے آپ کو ایک قومی کارکن تصور کرے اور دوسرے کا زندوں کو اپنا حلقہٴ ملازمین نہ سمجھے۔ کام کرنے

والے بڑے اور چھوٹے عملاً ایک دوسرے کے بھائی بھائی ہوں، وہ حاکم اور محکوم، گورنمنٹ اور رعیت نہ ہوں۔ وہ اپنے آپ کو اور دوسروں کو انسان اور ہم جنس جانیں اور عملاً ایک دوسرے سے ہمدردی کا سلوک کریں۔ یہی انسانیت ہے اور یہی صحیح مسلمانی۔

کیا یہ ہوگا اور کب ہوگا اور کیسے؟ اور اسے کون کرے گا؟ یقین جانیے کہ اس میں سے کچھ نہ کچھ آپ خود ضرور کر سکتے ہیں۔

کچھ بس میں نہیں، تو کچھ ہے بس میں اپنے

(۲۷ مارچ ۱۹۵۵ء کو انجمن حمایت اسلام لاہور کے سالانہ

اجلاس میں پیش کیا گیا ایک خطبہ)

مشق

۱۔ کالم ۱ میں اس سبق میں سے چند جملے دیے گئے ہیں۔ کالم ۲ میں ان کے بارے میں سوالات ہیں۔ آپ ان سوالات کے مختصر جوابات دیجیے۔

کالم ۲

کالم ۱

سوالات	جملے
۱۔ اس ضمن میں آپ کی کیا رائے ہے؟	i۔ کوئی اچھا کام بالعموم آسان نہیں ہوتا۔
۲۔ اگر یہ درست ہے تو کیوں؟	ii۔ پرانی عادتیں آسانی سے نہیں چھوڑتیں۔
۳۔ کیا آپ اس خیال سے اتفاق کرتے ہیں؟	iii۔ دقت یہ ہے کہ اقبالؒ کو بھی ہم نے پڑھ پڑھ کے گویا ختم کر دیا۔
۴۔ ہمارے عوام میں کون کون سی بڑی اور لا جواب صفات پائی جاتی ہیں؟	iv۔ اس میں شبہ نہیں کہ ہمارے عوام میں بعض بڑی اور لا جواب صفات ہیں۔
۵۔ آپ کی نظر میں ہم کن بڑے بڑے قومی امراض میں مبتلا ہیں؟	v۔ قومی مرض ایک نہیں، وہ بہت سے امراض کا مجموعہ ہے۔
۶۔ اس جملے کی روشنی میں بتائیے کہ مصنف نے ہمارے قومی امراض کا کیا علاج بتایا ہے؟	vi۔ یہ نہ سمجھنا چاہیے کہ کاش! ہماری بیماری ایک ہوتی تو اس کا علاج بھی آسان ہوتا۔

- ۲ - درج ذیل عبارت کو غور سے پڑھیے اور بتائیے کہ اس میں کس چیز کو کس چیز سے تشبیہ دی گئی ہے ؟
 ”زندگی ایک لق و دق صحرا نہیں جسے بس ایک نظر میں دیکھ لیا۔ وہ ہے ایک دُور دراز تک پھیلا ہوا گھنا جھگل، کسی لامتناہی کوہستان پر، جس میں اُونچ نیچ ہے اور جس میں سینکڑوں نظارے ہیں۔ بُرے اور بھلے۔“
 ۳ - دُرست تلفظ کے لیے ان الفاظ کے حروف پر اعراب لگائیے۔

لامتناہی، مبالغہ، گروہ، نصب العین، تنوع، بو قلمونی، انحطاط، مرض منظم، مملکت۔
 ۴ - مضمون کے سیاق و سباق کو پیش نظر رکھتے ہوئے ذیل میں جن اقتباسات کی تائید ہی کی گئی ہے، آپ اُن کا مطلب وضاحت سے بیان کیجیے۔

(ا) ”جتنے ادیب اور شاعر اور مقرر ہماری قوم

..... گفتار کے غازیوں کی بڑے زور شور سے بھرتی ہوتی رہتی ہے۔“

(ب) ”پس اختلاف سے گھبرانا نہ چاہیے

..... اور اپنی خوشبو پھیلانے کا موقع ملنا از بس ضروری ہے۔“

۵ - ”قومی تعمیر و ترقی اور ہمارے فرائض“ — اس عنوان پر ایک مضمون لکھیے جو کم از کم دو سو الفاظ پر مشتمل ہو۔

۶ - آپ ذیل کے اقتباس کو غور سے پڑھیے اور اس میں مناسب مقامات پر وقف کی علامتیں لگائیے۔

آبا جان گزشتہ برس ہم ریڈیو اور ٹیلی وژن پر خفیہ دولت کے بارے میں اکثر سنتے رہے ہیں یہ کیا چکر ہے بیٹا بات یہ ہے کہ ہمارے ملک میں اب بھی ایسے لوگ موجود ہیں جو ٹیکس سے بچنے کے لیے اپنی بیشتر دولت چھپائے رکھتے ہیں انھیں اس کا قطعاً احساس نہیں کہ انھوں نے جو کچھ کمایا ہے وہ اسی ملک کے طفیل ہے وہ یہ بھی نہیں چاہتے کہ اُن کی آمدنی میں یہاں کے غریب عوام بھی شریک ہونے پائیں اسی لیے حکومت کو ان کی خفیہ دولت باہر لانے کے لیے مختلف اقدامات کرنا پڑے آبا جان نے جواب دیا۔

۷ - ان الفاظ و مرکبات کو اپنے جملوں میں استعمال کیجیے۔

نامساعد حالات، خودداری، گفتار کے غازی، بے اعتنائی، چہ میگوئیاں، انحطاط، تنوع، لق و دق صحرا، فرعون بے سامان، بو قلمونی۔

۸ - جمع کے واحد اور واحد کے جمع لکھیے۔

ملازمین - کارکن - مرض - حکیم - طبقہ - قافیہ - اعتقاد - قوم - شعرا۔

سائنس اور مذہب کے فاصلے

ڈاکٹر سید عبداللہ

اس وقت ایک اہم مسئلہ، مشرق اور مغرب دونوں میں، عام انسان کے لیے شدید توجہ اور بحث کا مرکز بنا ہوا ہے۔ مسئلہ یہ ہے کہ سائنس کی برق رفتار ترقی کی صورت میں دین و مذہب بلکہ خود انسان کا مستقبل کیا ہے؟ ہمارے یہاں کا ایک عام آدمی سائنس کی ترقی کو ان ایجادات کے پیمانے سے ناپتا ہے جو تکنالوجی نے ہمیں دی ہیں اور ان میں بعض بلکہ بیشتر ہم سب کے لیے باعثِ راحت و سہولت بھی ہیں، مگر سائنس کی ترقی کا ایک رُخ اور بھی ہے اور وہ یہ ہے کہ وہ فکرِ انسانی پر اثر انداز ہو کر معاشرت، کلچر اور سوسائٹی کے رویوں پر بھی گہرا اثر ڈال رہی ہے اور اس کے نتیجے کے طور پر دُنیا بھر میں مجلسی نظام درہم برہم ہو رہے ہیں، اقدار کے سلسلے بکھر رہے ہیں اور جو چیز کل تک اچھی تھی، آج اس کا درجہ یا تو پست ہو رہا ہے یا بالکل فرسودہ اور نیچ سمجھی جا رہی ہے۔ ان ہی میں اخلاقی اور مذہبی اقدار بھی شامل ہیں اور ایٹمی توانائی کے معجزوں اور مریخ و قمر پر انسان کی یلغاروں نے تو سب کو ششدر اور حیرت زدہ کر رکھا ہے۔

ان حالات میں مغرب کے ادبوں میں (اور مشرق میں بھی) کبھی کبھی یہ فریاد تشویش سنائی دیتی ہے کہ سائنس اگر ہلاکت کے سامان یونہی بڑھاتی رہی تو معلوم نہیں انسان کا کیا ہوگا؟ جوہری توانائی کے ان ذخیروں کے ہوتے ہوئے جو سائنس دانوں نے تیار کر کے سیاست دانوں کے ہاتھ میں دے دیے ہیں، دیوانگی و رقابت اور جنگی جنوں کی ایک خفیف سی لہر بھی اس جہانِ آب و گل اور اس کے کوہ و صحرا کو ریزہ ریزہ کر سکتی ہے، تو ایسے حالات میں ہمارا کیا ہوگا؟ ہمارے بال بچوں کا کیا ہوگا؟ ہمارے بال روموں اور کلبوں کا کیا ہوگا؟ ہمارے مے خانوں اور ہمارے مے کدوں کا کیا ہوگا؟ غرض ابنِ آدم اپنی ہی ذہانت سے پیدا کی ہوئی ایجادات کے ہاتھ سے پریشانی کے عالم میں ہے اور اس پریشانی کا پتا ان فلسفیانہ نظریوں اور ادبی دبستانوں سے چلتا ہے جو اس وقت یورپ اور امریکہ میں بہکے بہکے خیالات اور بکھری بکھری باتوں کے ذریعے انسانی ذہن و قلب کی ترجمانی کر رہے ہیں۔ یوں ظاہر میں لبوں پر مسکراہٹ بھی ہے۔ رسالہ ”ٹائم“ اور رسالہ ”لائف“ میں ہر عورت ہنستی دکھائی جاتی ہے اور ہر مرد فرحان و شاداں معلوم ہوتا ہے، لیکن سچ یہ ہے کہ دل سب کے پریشان ہیں اور ہر شخص اس خوفناک ساعت سے ڈر رہا ہے جس کا خدشہ سیاست اور سائنس کی یکجائی نے پیدا کر دیا ہے۔

ہم مشرقی لوگ تو شاید صرف تقلید کے جرم میں مارے جائیں گے، پھر بھی مسئلہ سب کے لیے قابل غور ہے اور مغرب کی طرح مشرق کے اہل فکر کو بھی اس پر غور کرنا چاہیے۔

میں چند روز ہوئے (ایک) رسالہ پڑھ رہا تھا، اس میں پروفیسر ایرک ویل (ERIC WEIL) نے یورپ کے سیاسی اور فلسفیانہ فکر پر لکھتے ہوئے یہ رائے ظاہر کی ہے کہ فلسفہ اور سیاست دونوں اس اطمینان کی بحالی میں ناکام ہو چکے ہیں، جس کی اسان کو ہر حال میں ضرورت ہے۔ لہذا اب ایسا ادب پیدا کرنا چاہیے جو انسان کو قدیم ابتدائی انسان کی سی خوشیوں سے مالا مال کر دے — چنانچہ متھ (MYTH) اور فیکشن (FICTION) کو ان سب پریشانیوں کا علاج بتایا ہے، جن میں اس وقت یورپ اور امریکہ کا انسان مبتلا ہے۔

میں نہیں کہہ سکتا کہ مقالہ نگار مذکورہ نے دین کو قابل اعتنا کیوں خیال نہیں کیا، مگر میرے نزدیک وجہ ظاہر ہے۔ وجہ یہ ہے کہ مغربی ذہن ایک زمانہ ہوا یعنی کئی صدیاں ہوئیں، مذہب سے بیزار ہو کر مذہب کو اپنے نظام سے خارج کر چکا ہے — مگر جناب من! ہم تو ابھی تک دین کو مانتے ہیں اور ہمارا عقیدہ ہے کہ اس گئی گزری حالت میں بھی دین ہمارے لیے سرمایہ اطمینان ہے اور ہم سائنسی لحاظ سے ترقی یافتہ نہ ہونے کے باوجود ان قلبی پریشانیوں میں مبتلا نہیں جن کی ہولناک چیخ مغربی ادبوں میں اس وقت سنائی دیتی ہے! لہذا کیا یہ ممکن نہیں کہ ہم مشرق سے مغرب کے نام اپنا پیغام پہنچائیں اور اس سوال کا شافی جواب دیں کہ انسان کا مستقبل، سائنس کی ترقی کے باوجود، چند شرطوں اور پابندیوں کے ساتھ محفوظ ہی نہیں بلکہ شاندار ہو سکتا ہے اور اگر ان شرطوں پر ایمان داری سے عمل کیا جائے تو انسان کی یہ ارضی جنت ہمیشہ آباد اور پھل پھولی رہ سکتی ہے، تا آنکہ خود خدائے حقیقی و قدیم کو کوئی اور جنت آباد کرنے کے لیے اس کو سمار کرنے کا خیال نہ آئے۔

انسان کے مستقبل کے لیے میں جن شرطوں کا ذکر کر رہا ہوں، وہ یہ ہیں کہ مشرق و مغرب کے انسان یہ مان لیں کہ خدا ہے، اس کا رسول برحق ہے، جزا و سزا کا اصول عدل و نصیحت ہی کے لیے نہیں انسانی خوش حالی اور ترقی کا بھی ضامن ہے اور آخر میں یہ بھی کہ قیامت ضرور آئے گی اور موت کے بعد بھی اعمال کا حساب ہوگا! — ان اصولوں کا عقیدہ اور عمل توازن کی ضمانت بن سکتا ہے۔ آپ کہیں گے ہائیں! فلسفے اور سائنس کی باتوں میں یہ ملایا نہ پیوند — ؟ میں کہتا ہوں آپ کا طعنہ قبول، مگر راہ نجات یہی ہے اور غور و فکر کے راستے سے بھی اسی نتیجے پر پہنچا ہوں کہ سائنس اور دین کا ملاپ ضروری ہے، اخلاق اور دین کا ملاپ ضروری ہے۔ ادب اور دین کا ملاپ ضروری ہے — اپنی دلیل کو طول کیوں دوں، کل زندگی اور دین کا ملاپ

فرد اجتماع دونوں کی خوشحالی اور ترقی کے لیے اور دنیا و مافیہا کے سود مہبود کے لیے ناگزیر ہے۔
 خوش قسمتی سے دنیا میں اس وقت ایک ایسا ملک اور ایک ایسی قوم بھی ہے جس کے کل نظام زندگی کی بنیاد دین پر قائم ہے۔ میں مانتا ہوں کہ اس قوم میں کمزوریاں بھی ہوں گی، اس کے کچھ لوگ دین کا نام مصلحت کی خاطر یا ریاکاری سے لیتے ہوں گے۔ ان میں بعض متشکک ہوں گے اور بعض بے عمل — مگر یہ امر واقعہ ہے کہ اس قوم نے اس عقل پرست اور دین دشمن دنیا کے اندر جو دین کو ایک کارِ فضول اور روحانیت کو ایک خیالِ باطل سمجھتی ہے، کسی شرم و حجاب کے بغیر اپنے اس محکم عقیدے کا اعلان کر ہی دیا ہے کہ ہمارا کل نظام زندگی دین پر قائم ہے اور خدا کی اس زمین پر انسانوں کی بادشاہت نہیں، خدا کی بادشاہت ہے۔ یہ اللہ الملک کی وہ روشن تفسیر ہے جس کی اشاعت کا کام اس چھوٹے مگر عظیم ملک سے لیا جانے والا ہے۔

سبق پھر پڑھ صداقت کا، عدالت کا، شجاعت کا

لیا جائے گا تجھ سے کام دنیا کی امامت کا

میں پورے یقین و اطمینان کے ساتھ عرض کرتا ہوں کہ اگر یہ چھوٹی سی قوم یہ بات سمجھ لے کہ دنیا کے فکری رویوں کو درست کر کے ان کے ذہن و نظر اور عمل میں دین و اخلاق کی مدد سے توازن پیدا کرنا اس کا فرض ہے تو مجھے حق الیقین ہے کہ دنیا کے سب کچ رویتے اور سب غلط نظریے درست ہو سکتے ہیں — میں جس قوم کا ذکر کر رہا ہوں، آپ سمجھ ہی چکے ہوں گے کہ اس سے مراد خود آپ اور آپ کی قوم ہے۔ پروفیسر چشتی نے علامہ اقبالؒ کا قول نقل کیا ہے کہ ”مسلمان کے لیے لازم ہے کہ علم کو مسلمان کرے“۔ حضرت علامہؒ کے ارشاد کی صداقت میں کسے شک ہو سکتا ہے۔ حضرت علامہؒ نے علم ہی کو نہیں بلکہ خود سیاست اور زندگی کو مشرف بہ اسلام کرنے کی تلقین کی ہے — اور میں سمجھتا ہوں کہ وہ وقت آ گیا ہے کہ ادب، سائنس، سیاست اور عملی زندگی سبھی کو مشرف بہ اسلام کیا جائے تاکہ ہم خود بھی ان کے بے توازن رجحانات سے بچ سکیں جو ہم میں مغرب اور امریکہ کے راستے بڑی سرعت کے ساتھ داخل ہو رہے ہیں۔

اس مقصدِ عظیم کے لیے ہمیں اپنے ادب کا بھی محاسبہ کرنا ہوگا اور اپنی عام فکری زندگی کا بھی — اور اس بات کو بھی اچھی طرح متعین کرنا ہوگا کہ دین اور سیاست کے ایک ہونے کا مطلب کیا ہے؟ اور جب ہم دین و سیاست کی یکجائی کا ذکر کرتے ہیں تو اس میں سیاست سے کیا مراد لیتے ہیں؟ اور جب ہم دین اور علم اور اقدارِ جدید کے امتزاج کا ذکر کرتے ہیں تو اس سے کیا مراد ہے؟ کیا یہ کہ اسلام کو فرنگی لباس پہنا دیا جائے یا فرنگی ذہن کو مسلمان بنا دیا جائے؟ یقیناً حضرت علامہؒ کا مقصد یہ تھا کہ زمانے کو اسلام کے مطابق ڈھالا جائے، نہ یہ کہ اسلام کو زمانے کے کچ نظریات کے سانچے میں ڈھال دیا جائے۔

بہر حال یہ بحث الگ ہے۔ اصل مسئلہ یہ ہے کہ توازن پیدا کرنے کا کام ہونا چاہیے۔ یہ آپ ہی کا کام ہوگا کہ آپ پہلے علم اور دین کو ایک جگہ بیٹھنے کا موقع دیں، اس کے بعد غور و فکر کر کے دین اور زندگی کی یکجائی کے لیے راستے ہموار کریں اور ان ہموار راستوں پر اپنے نتائج فکر اور ریاضتوں کی شمعیں روشن کریں تاکہ سب لوگ کسی روک ٹوک کے بغیر بڑھتے چلے جائیں اور اپنی منزل کو پالیں۔ اس کے لیے طلبہ کو میلہ ایک ہی مشورہ ہے اور وہ یہ کہ اس سائنسی اور فلسفیانہ فکر اور علم سے بخوبی واقف ہوں جو بڑی تیزی کے ساتھ دنیا بھر میں پھیل رہا ہے۔ ہم اس کے بغیر نہ علم کو مسلمان بنا سکیں گے، نہ زندگی کو، نہ سیاست کو اور نہ ادب کو توازن کے راستے پر لاسکیں گے۔

(تعلیمی خطبات، مرتبہ ڈاکٹر ممتاز منگلوری)

مشق

- ۱۔ اس سبق کے مطابق مشرق و مغرب میں کون سا اہم مسئلہ عام انسان کے لیے شدید توجہ اور بحث کا مرکز بنا ہوا ہے؟
- ۲۔ مصنف نے مذکورہ مسئلے کا کیا حل بتایا ہے؟
- ۳۔ مصنف کے خیال میں دین اور سیاست کے ایک ہونے کا کیا مطلب ہے؟
- ۴۔ موجودہ ذہنی اور فکری افتراقی میں علوم اسلامیہ کے فارغ التحصیل طلبہ پر کیا فرائض عائد ہوتے ہیں؟
- ۵۔ اقتباسات ذیل کا مفہوم اپنے الفاظ میں اس طرح بیان کیجیے کہ مشکل الفاظ و تراکیب کی وضاحت بھی ہو جائے۔
(۱) میں پورے یقین اور اطمینان کے ساتھ.....
- تو مجھے حق یقین ہے کہ دنیا کے سب کچ روئے اور سب غلط نظریے درست ہو سکتے ہیں؟
(ب) انسان کے مستقبل کے لیے..... ادب اور دین کا ملاپ ضروری ہے۔
- ۶۔ درج ذیل جملوں میں خط کشیدہ الفاظ کے بارے میں بتائیے کہ وہ قواعد کی رو سے کیا ہیں؟
(i) مسئلہ یہ ہے کہ سائنس کی برق رفتار ترقی کی صورت میں دین و مذہب بلکہ خود انسان کا مستقبل کیا ہے؟
(ii) مغرب کی طرح مشرق کے اہل فکر کو بھی اس پر غور کرنا چاہیے۔
(iii) رسالہ ”ٹائم“ اور رسالہ ”لائف“ میں ہر عورت ہنستی دکھائی جاتی ہے اور ہر مرد فرحان و شادان معلوم ہوتا ہے۔
(iv) ہمارا عقیدہ ہے کہ اس گئی گزری حالت میں بھی دین ہمارے لیے سرمایہ اطمینان ہے۔
(v) مجھے حق یقین ہے کہ دنیا کے سب کچ روئے اور سب غلط نظریے درست ہو سکتے ہیں۔
- ۷۔ ذیل میں دیے گئے الفاظ کے متضاد بتائیے اور انہیں جملوں میں استعمال کیجیے۔
حق، دیوانگی، پست، سزا، کج، توازن، دنیا، طویل۔

کتاب

غلام عباس

شہر سے کوئی ڈیڑھ دو میل کے فاصلے پر پُرفضا باغوں اور پھلواریوں میں گھری ہوئی، قریب قریب ایک ہی وضع کی بنی ہوئی عمارتوں کا ایک سلسلہ ہے جو دُور دُور تک پھیلتا چلا گیا ہے۔ ان عمارتوں میں کئی چھوٹے بڑے دفتر ہیں جن میں کم و بیش چار ہزار آدمی کام کرتے ہیں۔ دن کے وقت اس علاقے کی چہل پہل اور گھاگھی موٹا کمروں کی چار دیواریوں ہی میں محدود رہتی ہے، مگر صبح کو ساڑھے دس بجے سے پہلے اور سہ پہر کو ساڑھے چار بجے کے بعد وہ سیدھی اور چوڑی چکلی سڑک جو شہر کے بڑے دروازے سے اس علاقے تک جاتی ہے، ایک ایسے دریا کا روپ دھار لیتی ہے جو پہاڑوں سے آیا ہو اور اپنے ساتھ بہت سا خش و خاشاک بہا لایا ہو۔

گرمی کا زمانہ، سہ پہر کا وقت، درختوں کے سائے لمبے ہونے شروع ہو گئے تھے، مگر ابھی تک زمین کی پیمش کا یہ حال تھا کہ جوتوں کے اندر تلوے جھلے جاتے تھے۔ ابھی ابھی ایک چھڑکاؤ گاڑی گزری تھی۔ سڑک پر جہاں پانی پڑا تھا، بخارات اُٹھ رہے تھے۔

شریف حسین کلرک درجہ دوم معمول سے کچھ سویرے دفتر سے نکلا اور اس بڑے پھاٹک کے باہر آکر کھڑا ہو گیا، جہاں سے تانگے والے شہر کی سواریاں لے جایا کرتے تھے۔ گھر کو لوٹتے ہوئے آدھے راستے تک تانگے میں سوار ہو کر جانا ایک ایسا لطف تھا جو مہینے کے شروع کے صرف پانچ روز ہی ملا کرتا تھا اور آج کا دن بھی ان ہی مبارک دنوں میں سے ایک تھا۔ آج خلاف معمول تنخواہ کے آٹھ روز بعد بھی اس کی جیب میں پانچ روپے کا نوٹ اور کچھ پیسے پڑے تھے۔ وجہ یہ تھی کہ اس کی بیوی مہینے کے شروع ہی میں بچوں کو لے کر میکے چلی گئی تھی اور گھر میں وہ اکیلا رہ گیا تھا۔ دن میں دفتر کے حلوائی سے دو چار پوریاں لے کر کھالی تھیں اور اوپر سے پانی پی کر پیٹ بھر لیا تھا۔ رات کو شہر کے کسی سستے سے ہوٹل میں جانے کی ٹھہرائی تھی بس بے فکری ہی بے فکری تھی، گھر میں کچھ اثاثہ تھا نہیں جس کی رکھوالی کرنی پڑتی اس لیے وہ آزاد تھا کہ جب چاہے گھر جائے اور چاہے تو ساری رات سڑکوں ہی پر گھومتا رہے۔

تھوڑی دیر میں دفتروں سے کلرکوں کی ٹولیاں نکلتی شروع ہوئیں۔ ان میں ٹائیسٹ، ریکارڈ کیپر، ڈسپنچر، اکاؤنٹینٹ، ہیڈ کلرک، سپرنٹنڈنٹ، غرض ادنیٰ و عالی ہر درجے اور حیثیت کے کلرک تھے اور اسی لحاظ سے ان

کی وضع قطع بھی ایک دوسرے سے جدا تھی۔ مگر بعض ٹائپ خاص طور پر نمایاں تھے۔ سائیکل سوار، آدھی آستینوں کی قمیص، خاک کی زین کی نکر اور چپل پہنے، سر پر سولا ہیٹ رکھے، کلائی پر گھڑی باندھے، رنگ دار چشمہ لگائے، بڑی بڑی توندوں والے بابو چھتا کھولے منہ میں بیڑی، بغلوں میں فائلوں کے گٹھے دہائے۔ ان فائلوں کو وہ قریب قریب ہر روز اس اُمید میں ساتھ لے جاتے کہ جو گتھیاں وہ دفتر کے عمل خپاڑے میں نہیں سلجھا سکے، ممکن ہے گھر کی یکسوئی میں ان کا کوئی حل سوچا جائے۔ مگر گھر پہنچتے ہی وہ گریہی کے کاموں میں ایسے الجھ جاتے کہ انھیں دیکھنے تک کا موقع نہ ملتا اور اگلے روز انھیں یہ مفت کا بوجھ جوں کا توں واپس لے آنا پڑتا۔

بعض من چلے، سائیکل اور چھاتے سے بے نیاز ٹوپی ہاتھ میں، کوٹ کاندھے پر، گریبان کھلا ہوا جسے بٹن ٹوٹ جانے پر انھوں نے سیفٹی پن سے بند کرنے کی کوشش کی تھی اور جس کے نیچے چھاتی کے گھنے بال پسینے میں تربت نظر آتے تھے۔ نئے رنگ روٹ سستے سے سلائے ڈھیلے ڈھالے بد قطع سوٹ پہنے، اس گرمی میں واسکٹ اور نلٹائی کا لرتک سے لیس، کوٹ کی بالائی جیب میں دو دو تین تین فونٹین پن اور پنسل لگائے خراماں چلے آ رہے تھے۔

گو ان میں سے زیادہ تر کلرکوں کی مادری زبان ایک ہی تھی مگر لہجہ بگاڑ بگاڑ کر غیر زبان میں باتیں کرنے پر تلے ہوئے تھے، اس کی وجہ وہ طمانیت نہ تھی جو کسی غیر زبان پر قدرت حاصل ہونے پر اس میں باتیں کرنے پر اُکساتی تھی بلکہ یہ کہ انھیں دفتر میں دن بھر اپنے افسروں سے اسی غیر زبان میں بولنا پڑتا تھا اور اس وقت وہ باہم بات چیت کر کے اس کی مشق بہم پہنچا رہے تھے۔

ان کلرکوں میں ہر عمر کے لوگ تھے۔ ایسے کم عمر بھولے بھالے نا تجربہ کار بھی جن کی ابھی میس بھی پوری نہیں بھگی تھیں اور جنھیں ابھی سکول سے نکلے تین مہینے بھی نہیں ہوئے تھے اور عمر رسیدہ جہاں دیدہ گھاگ بھی جن کی ناک پر سا لہا سال عینک کے استعمال کے باعث گہرا نشان پڑ گیا تھا اور جنھیں اس سڑک کے اتار چڑھاؤ دیکھتے دیکھتے پچیس پچیس تیس برس ہو چکے تھے۔ بیشتر کارکنوں کی پیٹھ میں گدی سے ذرا نیچے خم سا اُگیا تھا اور کند استروں سے متواتر ڈاڑھی مونڈتے رہنے کے باعث ان کے گالوں اور ٹھوڑی پر بالوں کی جڑیں مچھوٹ نکلی تھیں جنھوں نے بے شمار ننھی ننھی بھنسیوں کی شکل اختیار کر لی تھی۔

پیدل چلنے والوں میں بہتیرے لوگ بخوبی جانتے تھے کہ دفتر سے ان کے گھر کو جتنے راستے جاتے ہیں ان کا فاصلہ کے ہزار قدم ہے۔ ہر شخص افسروں کے چڑچڑے پن یا ماتحتوں کی نالائق پر نالاں تھا۔

ایک تانگے کی سواری میں ایک کی کمی دیکھ کر شریف حسین پک کر اس میں سوار ہو گیا۔ تانگہ چلا اور تھوڑی دیر میں شہر کے دروازے کے قریب پہنچ گیا۔ شریف حسین نے اکنی نکال کر کوچوان کو دی اور گھر کی

بجائے شہر کی جامع مسجد کی طرف چل پڑا جس کی سیڑھیوں کے گرد اگر دہر روز شام کو کہنہ فروشوں اور سستا مال بیچنے والوں کی دکانیں سجا کر تی تھیں اور میلہ سالگا کرتا تھا۔ دنیا بھر کی چیزیں اور ہر وضع اور ہر قماش کے لوگ یہاں ملتے تھے۔ اگر مقصد خرید و فروخت نہ ہو تو بھی یہاں اور لوگوں کو چیزیں خریدتے، مول تول کرتے دیکھنا بجائے خود ایک پُر لطف تماشا تھا۔ شریف حسین لیکچر باز جیکموں، سنیا سیوں، تعویذ گنڈے بیچنے والے سائینیوں اور کھڑے کھڑے تصویر اتار دینے والے فوٹو گرافروں کے جگمگٹوں کے پاس ایک ایک دو دو منٹ رکتا، سیر دیکھتا، اس طرف جانا کلا جہاں کباڑیوں کی دکانیں تھیں۔ یہاں اسے مختلف قسم کی بے شمار چیزیں نظر آئیں۔ ان میں بعض ایسی تھیں جو اپنی اصلی حالت میں بلاشبہ صنعت کا اعلیٰ نمونہ ہوں گی، مگر ان کباڑیوں کے ہاتھ پڑتے پڑتے یا تو اُن کی صورت اس قدر مسخ ہو گئی تھی کہ پہچانی ہی نہ جاتی تھی یا اُن کا کوئی حصہ ٹوٹ پھوٹ گیا تھا جس سے وہ بے کار ہو گئی تھیں۔ چینی کے ظروف اور گلدان، ٹیبل لمپ، گھڑیاں، جلی ہوئی بیڑیاں، چوکھٹے، گراموفون کے کل پرزے، جراحی کے آلات، ستار، بھس بھرا ہرن، پیتل کے لم ڈھیک، بدھ کا نیم قدر مجسمہ.....

ایک دکان پر اس کی نظر سنگ مرمر کے ایک ٹکڑے پر پڑی جو معلوم ہوتا تھا کہ مغل بادشاہوں کے کسی مقبرے یا بارہ دری سے اُکھاڑا گیا ہے۔ اس کا طول کوئی سوافٹ تھا اور عرض ایک فٹ۔ شریف حسین نے اس ٹکڑے کو اُٹھا کر دیکھا۔ یہ ٹکڑا ایسی نفاست سے تراشا گیا تھا کہ اس نے محض یہ دیکھنے کے لیے کہ بھلا کباڑی اس کے کیا دام بتائے گا، قیمت دریافت کی۔

تین روپے! کباڑی نے اس کے دام کچھ زیادہ نہیں بتائے تھے مگر آخر اسے اس کی ضرورت ہی کیا تھی۔ اس نے ٹکڑا رکھ دیا اور چلنے لگا۔

کیوں حضرت چل دیے؟ آپ بتائیے کیا دیکھے گا؟

وہ رک گیا۔ اسے یہ ظاہر کرتے ہوئے شرم سی آئی کہ اسے اس چیز کی ضرورت نہ تھی اور اس نے محض اپنے شوقِ تحقیق کو پورا کرنے کے لیے قیمت پوچھی تھی۔ اس نے سوچا دام اس قدر کم بتاؤ جو کباڑی کو منظور نہ ہوں۔ کم از کم وہ اپنے دل میں یہ تو نہ کہے کہ یہ کوئی کنکلا ہے جو دکاندار کا وقت ضائع اور اپنی حرص پوری کرنے آیا ہے۔ ”ہم تو ایک روپیہ دیں گے“ یہ کہہ کر شریف حسین نے چاہا کہ جلد جلد قدم اُٹھاتا ہوا کباڑی کی نظروں سے اوجھل ہو جائے مگر اس نے مہلت ہی نہ دی۔

”اجی سینے تو کچھ زیادہ نہیں دیں گے؟ سوار روپیہ بھی نہیں..... اچھا لے جائیے“

شریف حسین کو اپنے آپ پر غصہ آیا کہ میں نے بارہ آنے کیوں نہ کہے۔ اب لوٹنے کے سوا چارہ ہی کیا تھا۔ قیمت ادا کرنے سے پہلے اس نے اس مرمر میں ٹکڑے کو اُٹھا کر دوبارہ دیکھا بھالا کہ اگر ذرا سا بھی نقص نظر آئے

تو اس سودے کو منسوخ کر دے مگر وہ ٹکڑا بے عیب تھا۔ جانے کہاڑی نے اسے اس قدر ستا بیچنا کیوں قبول کیا تھا۔

رات کو جب وہ کھلے آسمان کے نیچے اپنے گھر کی چھت پر اکیلا بستر پر کروٹیں بدل رہا تھا تو اس سنگ مرمر کے ٹکڑے کا ایک مصرف اس کے ذہن میں آیا۔ خدا کے کارخانے عجیب ہیں۔ وہ بڑا غفور الرحیم ہے۔ کیا عجیب اس کے دن پھر جائیں۔ وہ کلرک درجہ دوم سے ترقی کر کے سپرنٹنڈنٹ بن جائے اور اس کی تنخواہ چالیس سے بڑھ کر چار سو ہو جائے یہ نہیں تو کم سے کم ہیڈ کلرک کی ہی سی۔ پھر اسے صاحب کے مکان میں رہنے کی ضرورت نہ رہے بلکہ وہ کوئی چھوٹا سا مکان لے لے اور اس مرمر میں ٹکڑے پر اپنا نام کندہ کرا کے دروازے کے باہر نصب کر دے۔

مستقبل کی یہ خیالی تصویر اس کے ذہن پر کچھ اس طرح چھا گئی کہ یا تو وہ اس مرمر میں ٹکڑے کو بالکل بے مصرف سمجھتا تھا یا اب اسے محسوس ہونے لگا گویا وہ ایک عرصے سے اس قسم کے ٹکڑے کی تلاش میں تھا اور اگر اسے نہ خریدنا تو بڑی بھول ہوتی۔

شروع شروع میں جب وہ ملازم ہوا تھا اس کا کام کرنے کا جوش اور ترقی کا دلولہ انتہا کو پہنچا ہوا تھا مگر دو سال کی سعی لا حاصل کے بعد رفتہ رفتہ اس کا جوش ٹھنڈا پڑ گیا اور مزاج میں سکون آچکا تھا۔ مگر اس سنگ مرمر کے ٹکڑے نے اس کے خیالوں میں ہلچل ڈال دی مستقبل کے متعلق طرح طرح کے خوش آئند خیالات ہر روز اس کے دماغ میں چکر لگانے لگے۔ اُٹھتے بیٹھتے سوتے جاگتے دفتر جاتے دفتر سے آتے، کوٹھیوں کے باہر لوگوں کے نام کے بورڈ دیکھ کر یہاں تک کہ جب مہینہ ختم ہوا اور اسے تنخواہ ملی تو اس نے سب سے پہلا کام یہ کیا کہ اس سنگ مرمر کے ٹکڑے کو شہر کے ایک مشہور سنگ تراش کے پاس لے گیا جس نے بڑی چابک دستی سے اس پر اس کا نام کندہ کر کے کونوں پر چھوٹی چھوٹی خوش نمایاں بنا دیں۔

اس سنگ مرمر کے ٹکڑے پر اپنا نام کھدا ہوا دیکھ کر اسے ایک عجیب سی خوشی ہوئی۔ زندگی میں شاید یہ پہلا موقع تھا کہ اس نے اپنا نام اس قدر جلی حروف میں لکھا ہوا دیکھا ہو۔

سنگ تراش کی دکان سے روانہ ہوا تو بازار میں کئی مرتبہ اس کا جی چاہا کہ کتبے پر سے اخبار کو اتار ڈالے جس میں سنگ تراش نے اس کو لپیٹ دیا تھا اور اس پر ایک نظر اور ڈال لے۔ مگر ہر بار ایک نامعلوم حجاب جیسے اس کا ہاتھ پکڑ لیتا، شاید وہ راہ چلتوں کی نگاہوں سے ڈرتا تھا کہ کہیں وہ اس کے کتبے کو دیکھ کر اس کے ان خیالات کو نہ بھانپ جائیں جو پچھلے کئی دنوں سے اس کے دماغ پر مسلط تھے۔

گھر کی پہلی سیڑھی پر قدم رکھتے ہی اس نے اخبار اتار پھینکا اور نظریں کتبے کی دلکش تحریر پر گاڑنے دھیرے دھیرے سیڑھیاں چڑھنے لگا۔ بالائی منزل میں اپنے مکان کے دروازے کے سامنے پہنچ کر رک گیا۔ جیب سے چابی

نکالی، قفل کھولنے لگا۔ پچھلے دو برس میں آج پہلی مرتبہ اس پر یہ انکشاف ہوا کہ اس مکان کے دروازے کے باہر ایسی کوئی جگہ ہی نہیں کہ اس پر کوئی بورڈ لگایا جاسکے۔ اگر جگہ ہوتی بھی تو اس قسم کے کتبے وہاں تھوڑا ہی لگائے جاتے ہیں۔ ان کے لیے تو بڑا سا مکان چاہیے، جس کے پھاٹک کے باہر لگایا جائے تو آتے جاتے کی نظر بھی پڑے۔ قفل کھول کر مکان کے اندر پہنچا اور سوچنے لگا کہ فی الحال اس کتبے کو کہاں رکھوں۔ اس کے حصہ مکان میں دو کوٹھڑیاں، ایک غسل خانہ اور ایک باورچی خانہ تھا۔ الماری صرف ایک کوٹھڑی میں تھی مگر اس کے کواڑ نہیں تھے۔ بالآخر اس نے کتبے کو اسی بے کواڑ الماری میں رکھ دیا۔

ہر روز شام کو جب وہ دفتر سے تھکا ہارا واپس آتا تو سب سے پہلے اس کی نظر اس کتبے پر پڑتی۔ اُمیدیں اسے سبز باغ دکھاتیں اور دفتر کی مشقت کی تکان کسی قدر کم ہو جاتی۔ دفتر میں جب کبھی اس کا کوئی ساتھی کسی معاملے میں اس کی رہنمائی کا جو یا ہوتا تو اپنی برتری کے احساس سے اس کی آنکھیں چمک اُٹھتیں۔ جب کبھی کسی ساتھی کی ترقی کی خبر سنتا آرزوئیں اس کے سینے میں ہیجان برپا کر دیتیں۔ افسر کی ایک نگاہ لطف و کرم کا نشہ اسے آٹھ آٹھ دن رہتا۔

جب تک اس کے بیوی بچے نہیں آئے وہ اپنے خیالوں ہی میں مگن رہا۔ نہ دوستوں سے ملتا، نہ کھیل تماشاؤں میں حصہ لیتا۔ رات کو جلد ہی ہوٹل سے کھانا کھا کر گھر آ جاتا اور سونے سے پہلے گھنٹوں عجیب عجیب خیالی دنیاؤں میں رہتا۔ مگر ان کے آنے کی دیر تھی کہ نہ وہ فراغت ہی رہی اور نہ وہ سکون ہی ملا۔ ایک بار پھر گریہی کے فکروں نے ایسا گھیر لیا کہ مستقبل کی یہ سہانی تصویریں رفتہ رفتہ دھندلی پڑ گئیں۔

کتبہ سال بھر تک اسی بے کواڑ الماری میں پڑا رہا۔ اس عرصے میں اس نے نہایت محنت سے کام کیا۔ اپنے افسروں کو خوش رکھنے کی انتہائی کوشش کی مگر اس کی حالت میں کوئی تبدیلی نہ ہوئی۔

اب اس کے بیٹے کی عمر چار برس کی ہو گئی تھی اور اس کا ہاتھ اس بے کواڑ الماری تک بخوبی پہنچ جاتا تھا۔ شریف حسین نے اس خیال سے کہ کہیں اس کا بیٹا کتبہ نہ گرا دے اسے وہاں سے اٹھا لیا اور اپنے صندوق میں کپڑوں کے نیچے رکھ دیا۔

ساری سردیاں یہ کتبہ اس کے صندوق ہی میں پڑا رہا۔ جب گرمی کا موسم آیا تو اس کی بیوی کو گرم کپڑے رکھنے کے لیے اس کے صندوق میں سے فالتو چیزوں کو نکالنا پڑا۔ چنانچہ دوسری چیزوں کے ساتھ بیوی نے کتبے کو بھی نکال کر کاٹھ کے اس پرانے بکس میں ڈال دیا جس میں ٹوٹے ہوئے چوکھٹے بے بال کے برش، بے کار صابن دانیاں رہتی تھیں۔

شریف حسین نے اب اپنے مستقبل کے متعلق زیادہ سوچنا چھوڑ دیا تھا۔ دفتروں کے رنگ ڈھنگ

دیکھ کر وہ اس نتیجے پر پہنچ گیا تھا کہ ترقی لطیفہ غیبی سے نصیب ہوتی ہے۔ کڑی محنت جھیلنے اور جان کھپانے سے کچھ حاصل نہ ہوگا۔ اس کی تنخواہ میں ہر دوسرے برس تین روپے کا اضافہ ہو جاتا جس سے بچوں کی تعلیم وغیرہ کا خرچ نکل آتا اور اسے زیادہ تنگی نہ اٹھانی پڑتی۔

پے در پے مایوسیوں کے بعد جب اس کو ملازمت کرتے بارہ برس ہو چکے تھے اور اس کے دل سے رفتہ رفتہ ترقی کے تمام دلوے نکل چکے تھے اور کتبے کی یاد تک اس کے ذہن سے محو ہو چکی تھی تو اس کے افسروں نے اس کی دیانت داری، پرانی کارگزاری کا خیال کر کے اسے تین مہینے کے لیے عارضی طور پر درجہ اول کے ایک کلرک کی جگہ دے دی جو چھٹی جانا چاہتا تھا۔

جس روز اسے یہ عہدہ ملا اس کی خوشی کی انتہا نہ رہی۔ اس نے تانگے کا بھی انتظار نہ کیا بلکہ تیز تیز قدم اٹھاتا ہوا پیدل ہی بیوی کو یہ مشرہ سنانے چل دیا۔ شاید تانگہ اسے کچھ زیادہ جلدی گھر نہ پہنچا سکتا۔ اگلے مہینے اس نے نیلام گھر سے ایک سستی سی لکھنے کی میز اور ایک گھومنے والی کرسی خریدی۔ میز کے آتے ہی اسے پھر کتبے کی یاد آئی اور اس نے ڈھونڈ ڈھاٹ کر کاٹھ کی پیٹی سے کتبے کو نکالا صابن سے دھویا پونچھا اور دیوار کے سہارے میز پر ٹکا دیا۔

یہ زمانہ اس کے لیے بہت کٹھن تھا کیونکہ وہ اپنے افسروں کو اپنی برتر کارگزاری دکھانے کے لیے چھٹی پر گئے ہوئے کلرک سے دگنا کام کرتا۔ اپنے ماتحتوں کو خوش رکھنے کے لیے بہت سا ان کا کام بھی کر دیتا۔ گھر پر ادھی رات تک فائلوں میں غرق رہتا۔ پھر بھی وہ خوش تھا۔ ہاں جب کبھی اسے اس کلرک کی واپسی کا خیال آتا اس کا دل جُھجھکتا کبھی کبھی وہ سوچتا ممکن ہے وہ اپنی چھٹی کی ميعاد بڑھو لے۔ ممکن ہے وہ بیمار پڑ جائے۔۔۔۔۔ ممکن ہے وہ کبھی نہ آئے۔۔۔۔۔

مگر جب تین مہینے گزرے تو نہ تو اس کلرک نے چھٹی کی ميعاد ہی بڑھوائی اور نہ ہی بیمار پڑا۔ البتہ شریف حسین کو اپنی پرانی جگہ پر آ جانا پڑا۔

اس کے بعد جو دن گزرے وہ اس کے لیے بڑی مایوسی اور افسردگی کے حامل تھے۔ تھوڑی سی خوشحالی کی جھلک دیکھ لینے کے بعد اب اسے اپنی حالت پہلے سے بھی زیادہ بدتر معلوم ہونے لگی۔ ہر وقت بیزار بیزار سارہتا، نہ کبھی ہنستا، نہ کسی سے بولتا چلتا۔ مگر یہ کیفیت چند دن سے زیادہ نہ رہی۔ افسروں کے تیور جلد ہی اسے راہ راست پر لے آئے۔

اب اس کا بڑا لڑکا چھٹی میں پڑھتا تھا اور چھوٹا چوتھی میں اور منجھلی لڑکی ماں سے قرآن مجید پڑھتی بیٹنا پرونا سیکھتی اور۔۔۔۔۔ م کاج میں اس کا ہاتھ بٹاتی۔ باپ کی میز کرسی پر بڑے لڑکے نے قبضہ جما لیا۔

بیٹھ کر وہ سکول کا کام کیا کرتا۔ چونکہ میز کے ہلنے سے کتبے کے گر جانے کا خدشہ رہتا تھا اور پھر اس نے میز کی بہت سی جگہ بھی گھیر رکھی تھی اس لیے لڑکے نے اسے اٹھا کر پھر اسی بے کواڑ کی الماری میں رکھ دیا۔

سال پر سال گزرتے گئے۔ اس عرصہ میں کتبے نے کئی جگہیں بدلیں کبھی بے کواڑ الماری میں بھی تو کبھی میز پر۔ کبھی صندوق کے اوپر، تو کبھی چارپائی کے نیچے۔ ایک دفعہ کسی نے اٹھا کر باورچی خانے کے اس بڑے طاق میں رکھ دیا جس میں دھرمہ کے استعمال کے برتن رکھے ہوئے تھے۔ شریف حسین کی نظر پڑ گئی، دیکھا تو دھوئیں سے اس کا سفید رنگ پیلا پڑ چکا تھا۔ اٹھا کر دھویا، پونچھا اور پھر بے کواڑ کی الماری میں رکھ دیا۔ مگر چند ہی روز میں اسے پھر غائب کر دیا گیا اور اس جگہ وہاں کاغذی پھولوں کے بڑے بڑے گلے رکھ دیے گئے جو شریف حسین کے بڑے بیٹے کے کسی دوست نے اسے تحفے میں دیے تھے۔ رنگ پیلا پڑ جانے سے کتبہ الماری میں رکھا ہوا بدناما معلوم ہوتا تھا مگر اب کاغذی پھولوں کے سُرخ سُرخ رنگوں سے الماری میں جیسے جان پڑ گئی تھی اور ساری کوٹھڑی دھک اٹھی تھی۔

اب شریف حسین کو ملازم ہوئے پورے بیس برس گزر چکے تھے۔ اس کے سر کے بال نصف سے زیادہ سفید ہو چکے تھے اور پیٹھ میں گدی سے ذرا نیچے خم آگیا تھا۔ اب بھی کبھی کبھی اس کے دماغ میں خوشحالی و فارغ ابالی کے خیالات چکر لگاتے مگر اب ان کی کیفیت پہلے کی سی نہ تھی کہ خواہ وہ کوئی کام کر رہا ہو، تصورات کا ایک تسلسل ہے کہ پہروں ٹوٹنے کا نام ہی نہیں لیتا۔ اب اکثر اوقات ایک آہ دم بھر میں ان تصورات کو اڑا لے جاتی اور پھر بیٹی کی شادی، لڑکوں کی تعلیم، اس کے بڑھتے ہوئے اخراجات، پھر ساتھ ہی ساتھ ان کے لیے نوکریوں کی تلاش۔ یہ ایسی فکریں نہ تھیں کہ پل بھر کو بھی اس کے خیال کو کسی اور طرف بھٹکنے دیتیں۔

پچپن برس کی عمر میں اسے پنشن مل گئی۔ اب اس کا بڑا بیٹا ریل کے گودام میں کام کرتا تھا۔ چھوٹا کسی دفتر میں ٹائپسٹ تھا اور اس سے چھوٹا انٹرنس میں پڑھتا تھا۔ اپنی پنشن اور لڑکوں کی تنخواہیں سب ملا کر کوئی ڈیڑھ سو روپے ماہوار کے لگ بھگ آمدنی ہو جاتی تھی جس میں بخوبی گزر رہونے لگی تھی۔ علاوہ ازیں اس کا ارادہ کوئی چھوٹا موٹا بیوپار شروع کرنے کا بھی تھا مگر مندے کے ڈر سے ابھی پورا نہ ہو سکا تھا۔

اپنی کفایت شعاری اور بیوی کی سلیقہ مندی کی بدولت اس نے بڑے بیٹے اور بیٹی کی شادیاں خاصی دھوم دھام سے کر دی تھیں۔ ان ضروری کاموں سے نمٹ کر اس کے جی میں آئی کہ حج کر آئے مگر اس کی توفیق نہ ہو سکی۔ التنبہ کچھ دنوں مسجدوں کی رونق خوب بڑھائی مگر پھر جلد ہی بڑھاپے کی کمزوریوں اور بیماریوں نے دبانام شروع کر دیا اور وہ زیادہ تر چارپائی ہی پر پڑا رہنے لگا۔

جب اسے پنشن وصول کرتے تین سال گزر گئے تو جاڑے کی ایک رات کو وہ کسی کام سے بستر سے اٹھا۔ گرم

گرم لحاف سے نکلاتھا، پچھلے پہر کی سرد اور تند ہوا تیر کی طرح سینے میں لگی اور اسے نمونیا ہو گیا۔ بیٹوں نے اس کے بہتیرے علاج معالجے کرائے۔ اُس کی بیوی اور ہودن رات اس کی پٹی سے لگی بیٹھی رہیں مگر افاقہ نہ ہوا اور وہ کوئی چار دن بستر پر پڑے رہنے کے بعد مر گیا۔

اس کی موت کے بعد اس کا بڑا بیٹا مکان کی صفائی کر رہا تھا کہ پرانے اسباب کا جائزہ لیتے ہوئے ایک بوری میں اسے وہ کتبہ مل گیا۔ بیٹے کو باپ سے بے حد محبت تھی۔ کتبے پر باپ کا نام دیکھ کر اُس کی آنکھوں میں بے اختیار آنسو بھر آئے اور وہ دیر تک ایک محویت کے عالم میں اس کی خطاطی اور نقش و نگار کو دیکھتا رہا۔ اچانک اسے ایک بات سوجھی جس نے اس کی آنکھوں میں چمک پیدا کر دی۔

اگلے روز وہ کتبے کو ایک سنگ تراش کے پاس لے گیا۔ اس نے کتبے کی عبارت میں تھوڑی سے ترمیم کرائی اور پھر اسی شام اپنے باپ کی قبر پر نصب کر دیا۔

مشق

۱۔ اس افسانے کا خلاصہ اپنے الفاظ میں تحریر کیجیے۔ ۲۔ افسانہ ”کتبہ“ کا مرکزی خیال لکھیے۔

۳۔ مصنف نے مختلف کلروں کی جو وضع قطع بیان کی ہے اسے اپنے الفاظ میں بیان کیجیے۔

۴۔ کچھ کلرک ہر روز فائلیں ساتھ گھر کیوں لے جاتے تھے اور اس کا نتیجہ کیا ہوتا تھا؟

۵۔ کلرک غیر زبان میں گفتگو کی کوشش کیوں کرتے تھے؟

۶۔ سیاق و سباق کے حوالے سے مندرجہ ذیل کی وضاحت کیجیے۔

(ا) مستقبل کی یہ خیالی تصویر اس کے ذہن پر کچھ اس طرح چھا گئی کہ یا تو وہ اس مرمرین ٹکڑے کو بالکل بے مصرف سمجھتا تھا یا اب اُسے محسوس ہونے لگا گویا وہ ایک عرصے سے اس قسم کے ٹکڑے کی تلاش میں تھا اور اگر اُسے

نہ خریدتا تو بڑی بھول ہوتی۔

(ب) سنگ تراش کی دکان سے روانہ ہوا تو بازار میں کئی مرتبہ اس کا جی چاہا..... ان خیالات کو نہ بھانپ جائیں

جو پچھلے کئی دنوں سے اس کے دماغ پر مسلط تھے۔

(ج) اس نے تانگے کا بھی انتظار نہ کیا بلکہ تیز تیز قدم اٹھاتا ہوا پیدل ہی بیوی کو یہ مژدہ سنانے چل دیا۔ شاید تانگہ

اسے کچھ زیادہ جلدی گھر نہ پہنچا سکتا۔

(د) تھوڑی سی خوشحالی کی جھلک دیکھ لینے کے بعد اب اسے اپنی حالت پہلے سے بھی بدتر معلوم ہونے لگی۔ ہر وقت

بیزار بیزار رہتا۔ نہ کبھی ہنستا، نہ کسی سے بولتا چالتا۔ مگر یہ کیفیت چند دن سے زیادہ نہ رہی، افسروں کے تیور

جلد ہی اسے راہ راست پر لے آئے۔

(ه) افسر کی ایک نگاہ کرم کا نشہ اسے آٹھ آٹھ دن رہتا۔

گھر سے گھر تک

احمد ندیم قاسمی

حاجی مقتداء احمد کے دیوان خانے میں قدم رکھتے ہی شیخ نور الزماں کی بیوی عشرت خانم، اُن کی بیٹی ہما اور بیٹے وقار کا سارا رعب داب صابن کے جھاگ کی طرح آنا فانا غائب ہو گیا۔ یہ لوگ جس کار میں حاجی صاحب کے ہاں آئے تھے وہ اتنی لمبی تھی اگر ہوائی اڈے پر کھلے دروازوں کے ساتھ کھڑی ہوتی تو لوگ اُسے طیارہ سمجھ بیٹھتے۔ حاجی صاحب کی گلی میں مڑتے ہوئے ڈرائیور کو اسی لیے خاصی دقت ہوئی تھی۔ پھر یہ کار جتنی لمبی تھی اتنی ہی خوبصورت اور چمکیلی بھی تھی۔ اسے دیکھ کر عام آدمی کا ایک ایسی جی چاہتا تھا کہ اسے چھونا اور محسوس کرنا چاہیے۔ مگر فوراً خیال آتا تھا کہ اس ٹھاٹھ کی کار کو چھونا یقیناً خلاف قانون ہوگا، اور پولیس پکڑ کر لے جائے گی۔ کار حاجی مقتداء احمد کے مکان کے سامنے رُکی تو باردی ڈرائیور نے اتر کر کار کے باقی تینوں دروازے کھولے۔ عشرت خانم، ہما اور وقار پھول میں سے بھنوروں کی طرح برآمد ہوئے۔ پھر ڈرائیور نے ایک شان بے نیازی کے ساتھ تینوں دروازے تراخ تراخ بند کیے تو گلی کے اس سرے سے اُس سرے تک کھڑکیوں میں سے جھانکتی ہوئی عورتوں اور ادھی لشتی ہوئی لڑکیوں کے کچے دھک سے رہ گئے۔ ڈرائیور بائیں بازو کو ہوا میں لہرا کر کلائی کو آنکھوں کے قریب لایا اور گھڑی میں وقت دیکھا۔ پھر اپنی سیدٹ پر بیٹھ کر مونچھیں مروڑنے لگا۔

حاجی مقتداء احمد کی بیوی نور النساء نے دروازے پر عشرت خانم، ہما اور وقار کا استقبال کیا، اور کار کی طرف یوں دیکھا جیسے بچے پیٹری کی طرف دیکھتے ہیں۔ پھر جب تینوں مہمان حاجی صاحب کے دیوان خانے کا ریشمی پردہ ہٹا کر اندر داخل ہوئے تو پائیدان پر ذرا دیر کو یوں کھڑے رہ گئے جیسے آگے قدم بڑھایا تو بے ادبی کا ارتکاب کر بیٹھیں گے۔

سب سے آگے عشرت خانم تھیں۔ اُنھوں نے قالین پر قدم رکھا تو ڈمگم گئیں، جیسے پھسلنے سے بچی ہیں۔ پلٹ کر اُنھوں نے ہما کی طرف دیکھا اور شلوار کے پائپچوں کو ذرا سا اٹھا کر صوفے کی طرف بڑھیں جیسے تالاب میں اُترنے چلی ہیں۔ ہما اور وقار پر بھی کم دیش یہی عالم گزر گیا۔ نور النساء نے سیلیر پائیدان پر اتار دیے، اور ایک ڈگ بھر کر تخت کے پاس کھڑی ہو گئیں۔ سب

اپنی اپنی جگہوں پر بیٹھنے لگے تو وقار ایک قدم پیچھے ہٹ کر دروازے کے پاس پیش میں لیٹے ہوئے ایک مونڈھے پر دربان کی طرح بیٹھ گیا۔
نور النساء چونک کر بولیں:

”اے ہے وقار میاں، یہ کیا کر رہے ہو؟ اے بہن عشرت خاتم اسے سمجھائیے۔ یہ بھی کوئی بات ہے، کہ وہیں مونڈھے پر ٹک گیا۔ اٹھو میاں اٹھو۔ صوفے کس لیے رکھے ہیں؟“
عشرت خاتم نے وقار سے کہا:

”سُن رہے ہو میاں! تمھاری خالہ جان کیا کہہ رہی ہیں؟“
وقار کچھ اس طرح چل کر صوفے کی طرف گیا جیسے ایک ایک سیڑھی چھوڑ کر زینہ اُترا ہے۔ اس کے بعد تکلفات شروع ہوئے۔ تہذیب برقی جانے لگی، موسم کی بوالعجبیوں کا ذکر چلا پھر نور النساء اٹھیں:

”ہائے میں نے معصومہ کو تو بتایا ہی نہیں کہ تمھاری خالہ جان آئی ہیں“
وقار جو دائیں ٹانگ کو بائیں ٹانگ پر رکھے بیٹھا تھا، بائیں ٹانگ کو دائیں ٹانگ پر رکھ کر اور ہما کی طرف دیکھتے ہوئے یوں سُکڑا، جیسے کہہ رہا ہے۔ ”دیکھیے حاجی، انھیں منع کر لیجیے“
ہما سرسراتے ہوئے ریشم کے لباس کو سنبھالتی ہوئی اُٹھی اور مسکرا کر بولی، ”آپ تشریف رکھیے خالہ جان، معصومہ کو میں لے آتی ہوں“
نور النساء فوراً بولیں:

”نہیں نہیں ہما بیٹی۔ تم بیٹھو، میں نوکروں سے چائے لگانے کو بھی تو کہہ دوں۔“
نور النساء سیلپر پختائی سیڑھیوں پر چڑھتے لگیں تو ہما بولی:

”دیکھا اماں! میں نہ کہتی تھی؟“

”اسی لیے تو میں آتی نہیں تھی،“ عشرت خاتم بولیں۔ ”سمجھ میں نہیں آتا، حاجی صاحب نے اتنی بہت سی دولت کہاں سے بٹور رکھی ہے؟“
”غالیچہ دیکھیے جیسے سمندر کا جھاگ ہے،“ ہمانے ہاتھ بڑھا کر غالیچے میں انگلیوں کی پوریں ڈبو دیں۔
”پاؤں رکھو تو تھاہ نہ پاؤ۔ ایک ہزار کا تو ہوگا۔“

”ایک ہزار کا؟“ وقار پہلی بار بولا۔ ”کمال کرتی ہیں حاجی۔ دس ہزار کیے۔“
”دس ہزار کا اگر صرف یہ غالیچہ ہے تو اس دیوان خانے کا پورا سامان ایک لاکھ سے کم کیا ہوگا؟“

عشرت خانم نے صوفے پر گھوم کر پورے دیوان خانے پر نظریں دوڑائیں۔
 ”ایک لاکھ کوئی معمولی رقم نہیں ہے، مُنہ میں سماتی ہے۔ جیب میں رکھو تو پھٹ کر نیچے جا پڑے۔“

”آہستہ بولو،“ ہُما نے آہستہ سے کہا، ”جب لڑکیوں کو دیکھنے آتے ہیں، تو آہستہ بولتے ہیں۔
 یوں سمجھو کہ ہر پردے کے پیچھے کھڑا کوئی تمھاری باتیں سُن رہا ہے۔“
 ہُما جو دروازے کے قریب والے صوفے پر بیٹھی تھی، چمکتے ہوئے پردے کو چُھو کر کہنے لگی:
 ”خالص ریشم کے تو پردے ہیں۔“ پھر وہ پردے کو ذرا سا جھٹک کر بولی: ”یہ دیکھیے ذرا سی ٹسکن
 جو پیدا ہوتی ہے وہ پانی کی لہر کی طرح آخر تک چلی جاتی ہے۔ یہ دیکھیے، یہ دیکھیے“ ہُما نے
 پردے کو دو تین بار جھٹکا۔

”اے رہنے دے۔“ عشرت خانم نے سرزلش کی: ”کیا کر رہی ہے، پردہ گر پڑے گا۔“ پھر
 دائیں ہاتھ کی انگشت شہادت سے پردے گنتی ہوئی بولیں: ”ایک، دو، تین، چار، پانچ اور چھ۔
 اکٹھے چھ پردے ہیں ایک جیسے۔“
 ”کچھ نہیں تو چھ سو کے تو یہی ہوں گے۔“ ہُما بولی۔

”لیجیے اور سنیے۔“ وقار تڑپ اٹھا۔ ”باجی تو کمال کر رہی ہیں، دو ہزار سے کم کے نہیں ہوں
 گے۔ لکھو! لیجیے مجھ سے۔“

”صوفہ دیکھیے بالکل نئے فیشن کا ہے۔“ ہُما نے تبصرہ جاری رکھا: ”تپائیوں پر رکھے ہوئے
 عجائبات کو دیکھیے وقار، منسل پیس پر وہ جو ہرن رکھا ہے وہ مٹی کا ہے کہ لکڑی کا؟“
 وقار نے ہرن کی طرف جوہری کی طرح دیکھتے ہوئے کہا: ”نہ مٹی کا ہے نہ لکڑی کا مجھے
 تو کسی قیمتی پتھر کا معلوم ہوتا ہے۔ شاید عقیق کا ہے۔“

”عقیق کا؟“ عشرت خانم ہرن کو دیکھنے کے لیے آدھی اٹھ گئیں۔
 ”بڑے بڑے گھروں کے دیوان خانے دیکھے ہیں۔“ ہُما نے جھوم کر کہا، ”ایسے ٹھاٹھ کہیں نظر
 نہیں آئے۔“

عشرت خانم ہاتھ مل کر بولیں: ”اتنے بڑے گھر کی لڑکی جانے مزاج کی کیسی ہوگی؟“
 ”میں نے تو کہا تھا پہلے دیکھ داکھ لیجیے۔“ وقار نے کہا۔
 ”ہُما ہے پوچھو۔“ عشرت خانم بولیں: ”مجھے تو یہی گھیٹے لیے پھر رہی ہے۔“

”تو کیا ہے اماں؟“ ہما بولی۔ ”اس میں نقصان کو نسا ہے۔ اتنا بہت سا جہیز ملے گا۔“
 ”تم بھی تو اتنے بڑے گھر کی بہو بن کر گئی تھیں۔“ عشرت خانم اُداس ہو گئیں۔ ”بتاؤ کیا ملا؟“
 ”چپ“ ہمانے ہونٹوں پر انگلی رکھ لی۔

تینوں یوں سنبھل بیٹھے جیسے اُن کی تصویر اُترنے والی ہے۔ سیڑھیوں پر قدموں کی چاپ
 آ رہی تھی۔ ساتھ ہی بغل والے کمرے میں ریشمی پردے کے ادھر چینی کے برتن بچنے لگے تھے۔
 نور النساء پردہ ہٹا کر بولیں۔ ”آ جا بیٹی! شرمانے کی کونسی بات ہے۔ اپنی خالہ ہیں۔ اپنی
 باجی ہما ہیں۔ جن سے تو سلیمہ کے ہاں ملی تھی۔ سب اپنے ہیں، آ جا۔“

معصومہ کی صورت میں ریشم اور نائیلون کا ایک ڈھیر دیوان خانے میں داخل ہوا۔ وقار اُدب
 سے کھڑا ہو گیا عشرت خانم اور ہمانے معصومہ کے سر پر ہاتھ رکھا اور نور النساء نے معصومہ کو
 وقار کے بالکل سامنے والے صوفے پر بٹھا دیا۔

معصومہ نے ایک دو بار سر سے کھسکتے ہوئے دوپٹے کو درست کرنے کے لیے اپنا ہاتھ
 یوں ہولے سے اٹھایا جیسے ذرا تیزی سے اٹھایا تو ریشم کہیں نہ کہیں سے ضرور مسک جائے گا۔
 وہ عمر کے اس حصے میں تھی جہاں بد صورتی کا سوال ہی نہیں پیدا ہوتا۔

ہما معصومہ سے باتیں کرنے کی کوشش کرتی رہی، مگر جی یا جی نہیں سے زیادہ کسی
 سوال کا جواب نہ ملا۔ وقار معصومہ کو یوں چوری چوری دیکھتا رہا جیسے اپنے مکان کی چھت
 پر کھڑا ہے۔ نور النساء معصومہ کی سلیقہ مندلیوں اور کشیدہ کاریوں کے قصے سناتی رہیں، اور عشرت
 ”ماشاء اللہ ماشاء اللہ“ سے جواب دیتی رہیں۔

پھر جب لٹھے کی صاف ستھری شلوار قمیص میں ملبوس ملازم نے بغل والے دروازے کا
 کمرہ کھول کر پردہ ہٹا دیا اور سب لوگ طعام گاہ میں داخل ہوئے، تو عشرت خانم تو جیسے گونگی
 ہو کر رہ گئیں۔ اتنے بڑی میز پر بچھے ہوئے منقش پلاسٹک پر ایسی کراکری نظر آئی جس کے بارے
 میں اُنھوں نے بازار میں گزرتے ہوئے کئی بار کہا تھا کہ ایسے برتنوں کے لیے دو ہی جگہیں
 مناسب ہیں۔ دکانوں کے شوکیس یا وزیر، وزراء کی طعام گاہیں۔ مگر یہ تو حاجی مقتداء احمد کا
 گھر تھا۔ منیاری کی دکان ہے اور خاصے کھاتے پیتے آدمی ہیں۔ عشرت خانم نے سوچا یہ تو
 خاصے کھاتے کھلاتے پیتے چھلکاتے آدمی معلوم ہوتے ہیں۔ طعام گاہ کے بڑے پن کو صرف ایک
 ریفریجریٹر کی کمی نے ٹھیس پھنپا رکھی تھی۔ یا معصومہ کی انتہا درجے کی شرم و حیاء نے۔ معصومہ نے

نہ تو بڑے گھروں کی لڑکیوں کی طرح چمک چمک کر چائے بنائی، نہ کوئی پلیٹ اٹھا کر دُتار چھوڑا،
ہُما اور عشرت خانم تک سے کہا کہ یہ خاص میرے ہاتھوں کی بنائی ہوئی چیز ہے۔ نہ اس نے
کسی ذرا سی بات پر بڑا سا مقہمہ لگایا اور نہ اس انداز سے تعجب کا اظہار کیا کہ سب لوگوں کی نگاہیں
اس پر گر جاتیں، اور اُس کی بھٹیوں کے کٹیلے پن اور آنکھوں کے ہوشربا طول و عرض سے لے
کر اس کی لمبی گردن کے مرمر تک کا جائزہ لے آئیں، وہ ہُما اور اپنی اماں کے درمیان بیٹھی دیر
تک مسلسل ایک ہی بسکٹ کو ذرا ذرا سا چکھتی رہی اور پیالی میں سے ایک ایک قطرہ چائے
پی کر پریچ میں اسے یوں کوئی آواز پیدا کیے بغیر رکھتی رہی، جیسے پیالی اور پریچ دونوں گتے
سے بنی ہیں۔

”حاجی صاحب جب عدن میں بزنس کرتے تھے، نور النساء نے بتایا۔“ تو وہ دُنیا جہان
کے عجائبات اپنے گھر میں بھرتے رہے۔ چھ قسم کے تو چائے کے صرف روسی سیٹ تھے۔ کافی
کے تین سیٹ اُنھوں نے ولایت جانے والے ایک دوست کے ہاتھ جرمن کے ملک سے منگائے
اور اُن کی قیمت جو ادا کی اس کا اندازہ آپ سے زیادہ کس کو ہوگا۔ ایران سے وہ جس آدمی
کے ہاں سے قالین منگاتے تھے وہ اُن سے یوں خط کتابت کرتا تھا جیسے حاجی صاحب عدن
میں قالینوں کے سوداگر ہیں۔ ایک بار انھیں کھانے کے کمرے کی میز پر خریدنے کا شوق چرایا تو
ایک دو سال کے اندر ساگوان کی اکٹھی پانچ میزیں جمع کر لیں۔ میں چینی چلائی تو بجائے اس کے
کہ نیلام کر دیتے، اپنے انگریز دوستوں کو مفت میں دے آئے۔ نیلام کرتے تو چار پانچ ہزار روپے
تو ضرور آجاتے۔ اب آپ سے زیادہ کس کو اندازہ ہوگا کہ اگر نیلام کے دام یہ ہیں تو اصل قیمت
کیا ہوگی۔ پھر جب اتنے بڑے جنگلے میں ایک نیا تنکا تک رکھنے کی جگہ نہ رہی اور ادھر اپنے وطن
کی آزادی کے بعد اُنھوں نے واپسی کا فیصلہ کر لیا تو ساری عمر کی کمائی وہیں اونے پونے بیچنا پڑی۔
بڑے بڑے انگریز افسروں اور عرب شیخوں نے آکر بولیاں دیں۔ گھر سے باہر بازار لگ گیا۔ معصومہ
اس وقت یہی کوئی چار پانچ سال کی ہوگی۔ اسے بھی یاد ہوگا کہ اس روز کیسے سارا عدن ہمارے
گھر سے باہر اُٹ پڑا تھا، یاد ہے بیٹی؟“

”جی، معصومہ بولی۔“

”اور بہن عشرت خانم، نور النساء نے کہنا شروع کیا:
”واپس وطن آکر“

باہر کا دروازہ کھلا اور صاف ستھرے ملازم نے اندر آکر پوچھا:

”اور چائے لا دوں بی بی؟“

”لے آؤ،“ نور النساء فوراً بولیں۔

عشرت خانم اور ہما چلا اٹھیں۔

”نہیں نہیں، ابھی رکھی ہے۔“

کچھ دیر خاموشی رہی اور ملازم بڑے ادب سے وہیں کھڑا رہا۔ سلسلہ کلام جاری رکھنے کے لیے نور النساء نے گلا صاف کیا اور عشرت خانم کی طرف متوجہ ہوئیں، مگر فوراً سیدھی ہو بیٹھیں اور بولیں۔

”ضرورت ہوئی تو بلا لیں گے جاؤ۔“

ملازم چلا گیا تو نور النساء بولیں۔

”تو بہن میں کہہ رہی تھی کہ وطن واپس آکر حاجی صاحب نے کتابیں جمع کرنے کا سلسلہ شروع کیا، تو اب تک ختم ہونے میں نہیں آیا۔ ادھر جس کمرے میں بھی جائے کتابیں ہی کتابیں ٹھنسی پڑی ہیں۔ معصومہ اور میں کسی اور بات کی عادی تھیں یہ سب غریبانہ چیزیں جو آپ کو یہاں نظر آ رہی ہیں، وہ ہم دونوں ہی کی بھاگ دوڑ کا نتیجہ ہیں۔ یہ چیزیں میں نے جمع کر دی ہیں۔ انہیں ترتیب سے لگانے کا سلیقہ معصومہ کا ہے۔“

”ماشاء اللہ ماشاء اللہ“ عشرت خانم بولیں۔

”سلیقہ ہی تو سب کچھ ہے“ ہما بولی۔ ”ورنہ مشین تو آدمی سے بھی زیادہ تیزی سے کام کر سکتی ہے۔“
وقار اپنے مکان کی چھت پر کھڑا نظر آنے لگا۔

واپس دیوان خانے میں آکر سب اپنی اپنی جگہ بیٹھ گئے۔ معصومہ کھڑی رہی، اور اُسے کھڑا

دیکھ کر وقار بھی ہڑبڑا کر اٹھ کھڑا ہوا۔ پھر نور النساء نے کہا۔

”ادھر آج میری بیٹی جمیلہ کے پتے آئے ہوئے ہیں۔ صبح سے دھما چوکڑی مچا رکھی ہے معصومہ

کو اجازت دیجیے کہ جا کر انہیں سنبھالے۔ چائے پینے میں کپڑے سان لیں گے چھوٹے چھوٹے سے ہیں۔“

”ہاں ہاں کیوں نہیں؟“ عشرت خانم بولیں۔

”میں بس ایک منٹ میں حاضر ہوئی نور النساء نے کہا اور بیٹی کے ساتھ باہر چلی گئیں۔ چند منٹ

تک ماں، بیٹی اور بیٹا چپ چاپ بیٹھے رہے، جیسے مینار کی سیڑھیاں طے کرنے کے بعد چوٹی پر آئے

ہیں تو چکرا گئے ہیں۔

”اماں جی! ہما بولی، ”دیکھا۔“

عشرت خانم ابھی جواب نہیں دے پائی تھیں کہ باہر سے ڈرائیور کی آواز آئی، بی بی جی! ”کیا بات ہے؟“ عشرت خانم جلدی سے باہر نکلیں۔ ڈرائیور کی بات سن کر بولیں۔

”بس کوئی پانچ منٹ میں، زیادہ نہیں۔“

ڈرائیور اپنی سیٹ پر واپس جا بیٹھا۔ عشرت خانم نے اوپر جاتی ہوئی سیڑھیوں کی طرف دیکھا۔ فرادیر کھڑی سوچتی رہیں۔ پھر دیوان خانے کے دروازے کا پردہ ہٹا کر بولیں۔ ”تم دونوں یہیں بیٹھو۔ میں ایک منٹ میں اوپر سے ہو کر آتی ہوں۔ نور النساء کے نواسے نواسیوں کو ایک ایک روپیہ دے آؤں۔“

”ایک ایک روپیہ؟“ ہما بولی، ”نہیں اماں، دو دو دیجیے گا۔ کیوں وقار؟“

”اماں کی مرضی ہے۔“ وقار بولا۔

”دو دو دے دوں گی، پر نہ جانے ہیں کتنے؟“ عشرت خانم سوچنے لگیں۔ ہما نے بڑی ناگواری سے کہا۔

”افوہ اماں، کبھی کبھی تو آپ حد کر دیتی ہیں۔ جتنے بھی ہوں پر دے دیجیے گا دو دو۔“

عشرت خانم نے کچھ کہے بغیر پردہ گر دیا اور آہستہ آہستہ اوپر جانے لگیں۔ بیڑھیوں کے پہلے ہی موڑ پر رک گئیں کیونکہ اوپر سے نور النساء اتر رہی تھیں۔ انھوں نے عشرت خانم کو یہاں کھڑے دیکھا تو پہلے ہکا بکا رہ گئیں۔ پھر بولیں،

”اے بہن، دیوان خانے میں جا کر بیٹھیے، یہاں کھڑی کیا کر رہی ہیں؟“

”یوں ہی ذرا جی چاہا کہ اوپر سے بھی ہو آؤں۔“ عشرت خانم نے مسکرا کر کہا، ”دو تین منزلوں والے مکان میں گھر کا ماحول اوپر کے حصے ہی میں ملتا ہے اور میں گھریلو عورت ہوں۔ آپ کے نواسے نواسیوں کو بھی تو نہیں دیکھا۔ چلیے، ملا دیجیے ان سے۔“

”میں انھیں نیچے ہی بلاؤں لیتی ہوں۔“ نور النساء بضد رہیں۔

”ایک تو اوپر بچوں نے دنیا جہان کا کوڑا کباڑ جمع کر رکھا ہے، دوسرے۔“

”تو کیا ہوا؟“ عشرت خانم نے اگلی سیڑھی پر قدم رکھ دیا، اور نور النساء کا بازو پکڑ کر کہا، ”آئیے۔“

”نیچے ہما بیٹی اور وقار بیٹا کیا کہیں گے کہ..... نور النساء نے احتجاج کیا۔“

”کچھ نہیں کہیں گے۔“ عشرت خانم نے نور النساء کو کھینچا۔ ”میں ان سے کہہ آئی ہوں کہ میں اوپر جا

رہی ہوں۔“

نور النساء چپ چاپ عشرت خانم کے ساتھ ہوئیں۔

آخری بیڑھی تک پہنچی تھیں کہ معصومہ کی کھنکھاتی ہوئی آواز گوش زد ہوئی۔

”اے کلثوم، اس زاہد کے بچے کو پکڑ، یہ چائے سے سنے ہوئے ہاتھ لیے میرے کپڑوں کی طرف بڑھ رہا ہے۔ میں نے تو اتنی دیر تک نیچے بیٹھ کر ان کی استری تک خراب نہیں ہونے دی۔ اور یہ انھیں گنجلنے چلا ہے۔ سلیمہ کیا کہے گی کہ.....“

یکایک نور النساء نے اونچی آواز میں باتیں کرنی شروع کر دیں۔

”میری تو سمجھ میں نہیں آتا بہن کہ آپ کو کس کمرے میں لے جاؤں۔ آج تو یہاں سے دہاں تک بچوں کا گھر بنا ہوا ہے، یہ اٹھا پٹخ مچائی ہے انھوں نے کہ اللہ میری توبہ ہے۔ پھر جس طرح انھوں نے یکایک بولنا شروع کیا تھا اسی طرح یکایک رگ گئیں اور چہرے پر ایسی کیفیت طاری کر لی جیسے کان لگا کر کچھ سُن رہی ہوں۔

عشرت خانم نے اپنی میزبان کو ایک لمحہ غور سے دیکھا، پھر بولیں: ”ادھر بچوں کے پاس چلتے ہیں۔“

”ہائے بہن دہاں تو.....“ نور النساء جیسے رونے کے قریب پہنچ گئیں، مگر عشرت خانم کو بڑھتے دیکھا تو ان کے ساتھ ہو لیں۔

”اے ہے بیٹی، کپڑے بدل لیے؟“ عشرت خانم دروازے کے سامنے جا کر بولیں اور نور النساء نے قدم روک لیے۔ جیسے اپنی بیٹی سے ان کا پردہ ہے۔

میلی داغی دیواروں اور جالوں بھری چھت والے اس کمرے کے دروازے پر پرانے دوپٹے کا ایک ادھاسا پردہ لٹک رہا تھا۔ جس کا ایک سر اٹھا کر کواڑ سے اٹکا دیا گیا تھا۔ کمرے کے ایک کونے میں ٹوٹی ہوئی ادائن کا ایک کھٹولا پڑا تھا۔ جس پر معصومہ کے ریشمی لباس کا ڈھیر رکھا تھا اور پائنتی کے پاس پانچ چھ برس کا ننکا زاہد کھڑا چائے سے سنی ہوئی انگلیاں چوس رہا تھا۔ اکھڑے ہوئے سینٹ کے فرش پر پانچ لڑکے لڑکیاں بیٹھے چائے پی رہے تھے۔ چائے ایک کالی بھنگ پتلی میں تھی۔ چائے پینے والوں میں سے کسی کے ہاتھ میں مٹی کا پیالہ تھا، تو کسی کے سامنے مراد آبادی کٹورا رکھا تھا۔ ایک بچے کے ہاتھ میں چینی کی پیالی تھی، جس کی دستی ٹوٹ چکی تھی ایک لڑکی نے ہاتھوں کو چائے کی پیش سے بچانے کے لیے ایلومونیم کے ایک ٹیڑھے میڑھے گلاس کو اپنی فراک میں لے کر اسے دونوں ہاتھوں میں یوں اٹھا رکھا تھا کہ اس کا ننھا سا پیٹ دکھائی دے رہا تھا۔ بڑی لڑکی کلثوم کے سامنے ایک

پلیٹ میں لال شکر رکھی تھی جسے مکھیوں نے سیاہ کر ڈالا تھا۔ وہ کمرے ہوئے کنارواں والی ایک پرچ میں چائے پی رہی تھی۔ معصومہ میلی چمکٹ شلوار اور قمیص پر ایک چھلنی چھلنی دوپٹہ اوڑھے ننگے پاؤں یوں کھڑی تھی، جیسے اسے چھو لیا جائے تو گر پڑے گی۔ اس کی لمبی سیاہ آنکھوں میں خوف گھس گیا تھا اور اس کے گلابی ہونٹوں پر نیل پڑ رہے تھے۔

عشرت خانم دروازے میں کھڑی یہ منظر دیکھتی رہیں۔ پھر مسکرا کر نور النساء کی طرف دیکھا، تو وہ غائب تھیں۔

”اے بہن نور النساء“ وہ پکاریں۔ جواب نہ پا کر سنجیدہ ہو گئیں، اور ادھر ادھر دیکھ کر آگے بڑھ گئیں۔ ساتھ والے کمرے سے برتنوں کی آوازیں آرہی تھیں۔ اس کے دروازے پر پہنچیں تو دیکھا کہ نور النساء جلدی جلدی برتن سمیٹ رہی ہیں۔

”بہن“ انھوں نے کہا اور نور النساء سناٹے میں آگئیں۔ پھر بولیں۔ ”یہ باورچی خانہ ہے۔ بچوں نے آج اسے کھاڑ خانہ بنا رکھا ہے۔ ہائے بہن، مجھے تو....“

پھر وہ خاموش ہو گئیں۔ ان کی جگہ کوئی بھی ہوتا، تو خاموش ہو جاتا۔ وجہ یہ تھی کہ عشرت خانم ہنس رہی تھیں۔

معصومہ پرلے دروازے میں سے ڈری جھانک رہی تھی جیسے وہ ایک ایسی گاڑی میں سوار ہے جس کی ایک ذہبی لمحوں کے اندر مخالف سمت سے آتی ہوئی گاڑی کے ساتھ ٹکرا ہونے والی ہے۔

عشرت خانم ہنسنے جا رہی تھیں اور اب پیٹ پر ہاتھ رکھ کر بیٹھ گئی تھیں۔ ”ہائے میرے اللہ“ وہ بڑی مشکل سے بولیں۔ ”توبہ ہے“ انھوں نے بڑی محنت سے ہنسی پر قابو پاتے ہوئے کہا اور پھر سامنے دیکھا۔

نور النساء کے ایک ہاتھ میں پتیلی اور دوسرے ہاتھ میں اپنا سر تھا اور وہ یوں بیٹھی تھیں جیسے کہ بیٹھی کی بیٹھی رہیں گی۔

عشرت خانم پر ہنسی کا ایک اور دورہ پڑا۔ ”اے بہن، معاف کرنا“ وہ بولیں۔ ”آپ نے مجھے یہ ٹوٹے ہوئے پیالے اور یہ پچکی ہوئی پیتکیاں پہلے کیوں نہیں دکھائیں؟ یہ کالی میلی دیواریں اور یہ پرانے دوپٹوں کے پردے آپ نے اوپر کیوں چھپا رکھے تھے؟ یہ ننگے اور ادھ ننگے بے دھلے، بے نہائے بچے، وہ ٹوٹا ہوا کھٹولا اور یہ بے کنڈے کاٹوا۔ اے بہن نور النساء! آپ نے یہ سب کچھ مجھ

سے کیوں چھپایا؟ اور ذرا ادھر تو بیٹھے بہن! عشرت خانم اُٹھ کھڑی ہوئیں۔ ”وہ کیا رکھا ہے؟ اچھا تو وہ تمام چینی کی چوٹ لگی پلیٹیں ہیں، جن کے کناروں پر چنے کی دال اب تک جھی بوٹی ہے۔ ادھر معصومہ بیٹی کے کمرے میں جو چار پائی رکھی ہے اس کی اداٹن کو پورا کرنے کے لیے اس میں کسی کا مہر بند بھی تو باندھ دیا گیا ہے۔“

عشرت خانم نے یہاں رک کر دو تین تھقے مارے۔ پھر آنکھیں پونچھنے کے لیے اپنے دوپٹے کا پلو پکڑا۔ مگر دوپٹے کو ابھی آنکھوں تک نہیں لے گئی تھیں کہ وہ نور النساء کو یوں آنکھیں پھاڑ پھاڑ کر دیکھنے لگیں جیسے گھنی دھند میں راستہ ڈھونڈ رہی ہیں۔ ”بہن“ وہ ایک دم سنجیدہ ہو گئیں۔

عشرت خانم باورچی خانے میں داخل ہو کر نور النساء کے پاس بیٹھ گئیں۔ نور النساء کے ہاتھ پیر ٹھنڈے ہو رہے تھے اور ان کی آنکھوں میں سے بینائی جیسے چوس لی گئی تھی۔

”دیکھیے بہن۔ مجھے آپ سے ایک ضروری بات کرنا ہے“ عشرت خانم نے کہا ”نیچے بیٹھیوں میں الگ۔“

نور النساء گھٹنوں پر ہاتھ رکھ کر اٹھیں، تو ان کی ریڑھ کی ہڈی میں سے چٹاخ پٹاخ کی دو تین آوازیں آئیں، جیسے تیز ہوا میں خشک ٹہنیاں ٹوٹ رہی ہوں۔

عشرت خانم منہ میں دوپٹے کا ایک پلو ٹھونے اور ادھر ادھر دیکھے بغیر بیٹھیاں اتر گئیں۔ پھر رک کر اوپر دیکھا۔ نور النساء برسوں کے مریضوں کی طرح سیڑھیوں کے چنگلے کے سہارے آہستہ آہستہ اتر رہی تھیں۔ جب وہ عشرت خانم کے قریب آئیں تو آنکھیں جھکا کر اترتی چلی گئیں۔ مگر عشرت خانم نے ان کا بازو پکڑ کر روک لیا۔ پھر اپنے مقابل کھڑا کر کے منہ سے دوپٹہ نکالا اور بجائے بولنے کے ہنسنے لگیں۔

”جو تیاں مار لیجیے بہن عشرت خانم“ نور النساء کی کہیں دُور سے آواز آئی۔ ”پر یہ جو آپ کی ہنسی.....“

نور النساء آگے کچھ نہ کہہ سکیں کیونکہ نیچے کسی نے دروازے پر دستک دے دی۔ نور النساء بھڑک کر تیزی کے ساتھ اتریں۔ مگر جب تک وہ بیٹھیاں اتریں، ایک لمبے کے نے دروازہ کھولتے ہی کڑک کر کہہ دیا۔

”بی بی جی سلام، آپا جی کہہ رہی ہیں کہ جب مہمان چلے جائیں تو ہمیں جلدی سے بتا دیجیے گا۔ کہتی ہیں، قالین اور صوفہ پردے بیشک کل تک رکھے رہیں۔ برتن اور سجاوٹ کی

چیزیں ہم آج ہی واپس منگائیں گے۔ صبح سویرے ہمارے ہاں ہمان آرہے ہیں۔“
 نور النساء آخری سیڑھی پر جنگلے کو مٹھی میں دبوچے کھڑی تھیں۔ انھوں نے صرف گردن
 کی جنبش سے، اچھا کہا، لٹکا دھڑ سے دروازہ بند کر کے چلا گیا اور نور النساء آخری سیڑھی پر جیسے
 گر پڑیں۔

”ڈرائیور، عشرت خانم زور سے پکاریں اور دیوان خانے کا پردہ ہٹا کر ہمانے جھانکتے ہوئے
 پوچھا، ”کیوں اماں جی، کیا ہے؟“

”میں نے ڈرائیور کو بلایا ہے، تم اندر بیٹھو۔“ عشرت خانم بولیں۔ ”اور دیکھو صوفے پر احتیاط
 سے بیٹھو۔ کپڑوں میں شکن نہ آئے۔ تمھاری سہیلی کیا کہے گی کہ مانگ کر پہننے کو لے گئیں اور گنجل
 کر اور جھٹے ڈال کر واپس کیے۔“

”اماں، ہمان کے سینے پر عشرت خانم نے جیسے مٹکا مار دیا۔ پھر وہ تہورا کر پیچھے ہٹ گئی۔
 ”بڑی بے لحاظ ہوتی ہیں اس زمانے کی لڑکیاں،“ عشرت خانم نے نور النساء کے پاس آخری
 سیڑھی پر بیٹھتے ہوئے کہا۔

”مانگے کے کپڑے یوں پہنتی ہیں جیسے باپ نے خرید کر دیے ہیں،“ پھر وہ ہنسنے لگیں اور
 ادھر پہلی بار نور النساء کے ہونٹوں پر ایک مسکراہٹ کا پرتو پڑا۔

”ڈرائیور۔ عشرت خانم نے اُٹھ کر باہر کا دروازہ کھول دیا۔ ڈرائیور سامنے آیا تو وہ بولیں۔
 ”بھئی دیکھو۔ تم کار واپس لے جاؤ۔ ہم لوگ ٹانگے سے آجائیں گے۔ بیگم صاحبہ کو سینما دیکھنے جانا
 ہے تو یہ مجھے کچھ اچھا نہیں لگتا کہ کار کے مالک تو دوسروں سے کار مانگتے پھریں اور جو ایک گھنٹے
 کے لیے کار مانگ کر لائے ہیں وہ اس پر قبضہ جما کر بیٹھ جائیں۔ کتنا بہت بہت شکریہ۔“ پھر پانچ
 روپے کا ایک نوٹ بڑھا کر بولیں۔ ”یہ تو تمھارا انعام ہے۔“

ڈرائیور سلام کر کے پلٹ گیا تو عشرت خانم دروازہ بند کر کے ہنسنے لگیں۔ پھر وہ اسی طرح
 ہنستی ہوئی بڑھیں اور نور النساء سے پلٹ کر بولیں۔ ”اے بہن نور النساء خدا کے لیے ہنسی،
 کیا یہ ہنسی کی بات نہیں ہے کہ انسان اپنے گھر سے نکل کر کسی دوسرے کے گھر جائے تو اپنے
 ہی گھر جانکلے اور بہن۔ میری معصومہ بھی اپنے گھر سے چلے گی تو اپنے ہی گھر جائے گی۔“
 اب نور النساء کھل کر مسکرا رہی تھیں۔

باہر کار شارٹ ہوئی اور ڈرائیور نے رخصت کا ہارن دیا تو دقار چھیٹ کر دیوان خانے کے

دروازے پر آیا۔

”اماں جی، کار تو جا رہی ہے۔“

”جا رہی ہے تو جانے دو،“ عشرت خانم بولیں، ”کیا یہ تمہارے باپ کی کار ہے۔“
 وقار تیورا کرتے ہیچھے ہٹ گیا اور نور النساء پہلی بار تہقہ مار کر عشرت خانم سے پٹ گئیں۔
 دونوں کی ہنسی وقار اور ہما کو ایک بار پھر دیوان خانے کے دروازے پر کھینچ لائی، جہاں وہ
 ریشمی پردہ ہٹا کر بلوں کی سی گول گول حیران حیران آنکھوں سے دونوں کو دیکھنے لگے اور بیڑھیوں
 کے پہلے موڑ پر معصومہ کھڑی نیچے یوں دیکھ رہی تھی جیسے مداری نے ٹوکری کے نیچے جلا ہوا کاغذ
 رکھنے کے بعد اس سے کبوتر نکال لیا ہے اور عشرت خانم کہہ رہی تھیں۔ ”ہائے بہن نور النساء میرے
 تو پیٹ میں بل پڑ گئے۔ قسم قرآن مجید کی پسینہ سرخی پاؤ ڈر بہالے جائے تو نیچے سے کیسے سچے اور
 کھرے چہرے نکل آتے ہیں۔ ہائے مجھے کتنا پیار آ رہا ہے آپ پر۔ آئیے! ذرا دیر کو اوپر باورچی خانے
 کے ننگے فرش پر جا بیٹھیں۔“

مشق

- (۱)۔ عشرت خانم اور نور النساء کے کردار میں کون سی خصوصیات مشترکہ ہیں؟
- (۲)۔ افسانہ ”گھر سے گھر تک“ میں جس معاشرتی بُرائی کی طرف اشارہ کیا گیا ہے اُسے اپنے الفاظ میں بیان کیجیے۔
- (۳)۔ بناوٹ اور تصنع کے مقابلے میں خلوص اور سادگی کا رشتہ زیادہ پائیدار ہوتا ہے۔ اس موضوع پر کم از کم دس جملے لکھیے۔
- (۴)۔ دیوان خانے اور گھر کے عام کمرے میں کیا فرق تھا۔ تفصیلات لکھیے۔
- (۵)۔ ”پسینہ سرخی پاؤ ڈر بہالے جائے تو نیچے سے کیسے سچے اور کھرے چہرے نکل آتے ہیں“ یہ جملہ کس نے اور کس موقع پر کہا؟
- (۶)۔ اس افسانے کا خلاصہ لکھیے۔
- (۷)۔ ان الفاظ و مرکبات کو اپنے جملوں میں استعمال کیجیے۔
 ارتکاب، دھما چو کڑی، سنے ہوئے ہاتھ، کالی بھونگ، گنجل، تیورا کر گرنا۔

لہو اور قالین

میرزا ادیب

افراد

نوکری	بابا
ایک سرمایہ دار	تجمل
مستور	اختر
تجمل کا پرائیویٹ سیکرٹری	رؤف

منظر

تجمل کی کوٹھی کا ایک وسیع کمرہ۔ اسے اختر سٹوڈیو کے طور پر استعمال کرتا ہے۔ نہایت اعلیٰ فرنیچر سے آراستہ، فرش پر قالین، دیواروں پر مشہور مصوروں کے شاہکار۔ ایک طرف ریڈیو سیٹ کچھ فاصلے پر صوفہ سیٹ اور کرسیاں۔ شمالی دیوار کے ساتھ لگی ہوئی دونوں الماریوں میں کتابیں، کارنس اور تپائیوں کے اوپر تروتازہ پھولوں سے مزین گلدان، دروازے اور کھڑکیوں پر ریشمی پردے، وسط میں ایزل، ایزل پر کینوس جو ابھی تک سادہ اور صاف ہے۔ قریب ایک تپائی پر رنگوں کے ڈبے، چینی کی چھوٹی چھوٹی پیالیاں، طرح طرح کے موقلم اور مصوری کا دوسرا سامان۔ گرمیوں کے ابتدائی زمانے کی ایک صبح۔ روشندانوں میں سے دھوپ آ رہی ہے۔

جب پردہ اٹھتا ہے تو بابا بھاٹن سے کمرے کی چیزیں صاف کرتا ہوا دکھائی دیتا ہے۔ دو چار لمحوں کے بعد تجمل آتا ہے۔ تجمل کی عمر چالیس پندرہالیس کے درمیان ہوگی۔ صحت نہایت اچھی۔ جسم پر قیمتی سوٹ۔

تجمل: یہ اختر کہاں ہے بابا؟

بابا: ادھر باغ میں سرکار۔

تجمل: ابھی تک باغ میں! وہاں کیا کر رہے ہیں؟

بابا: ٹہل رہے ہیں۔ میں نے کہا بھی سرکار ناشتہ تیار ہے۔ اندر آ جائیں، مگر انھوں نے مجھے جھڑک دیا۔ ابھی دھوپ میں ٹہل رہے ہیں۔ رات سرکار.....

(خاموش ہو جاتا ہے)

تجمل: رات کیا؟

بابا: میں تو ڈر ہی گیا تھا۔ ہوا یہ سرکار کہ میری اچانک آنکھ کھل گئی۔ دیکھتا کیا ہوں کہ باغ میں کوئی شخص گھوم رہا ہے۔ سمجھا پھر ہے۔ شور مچانے ہی والا ہی تھا کہ اختر میاں کے ہاتھ میں ان کی چھڑی نظر آگئی۔

تجمل: اس قسم کے لوگوں کی یہ عادت ہوتی ہے۔ ہر وقت کسی نہ کسی سوچ میں ڈوبے رہتے ہیں۔ الگ تھلگ رہنا چاہتے ہیں۔

بابا: سرکار! میں تو نہ خود یہاں آتا ہوں اور نہ کسی اور کو یہاں آنے دیتا ہوں۔ ذرا صفائی کے لیے یہاں پانچ دس منٹ کے لیے آ جاتا ہوں۔ میں نے کہا سرکار!

تجمل: کیا ہے؟

بابا: شاید کچھ پریشان ہیں چند روز سے۔

تجمل: پھر وہی بات۔ ایک بار کہہ جو دیا۔ تم فنکاروں کو نہیں سمجھ سکتے۔ یہ ہر وقت یونہی پریشان رہتے ہیں۔

بابا: (کچھ نہ سمجھتے ہوئے) اچھا سرکار!

تجمل: بلا لاؤ انھیں۔ جلدی کرو۔

(بابا کمرے سے نکل جاتا ہے۔ تجمل آگے بڑھ کر کینوس کو دیکھنے لگتا ہے۔ اختر آتا ہے۔ ادھیڑ عمر کا شخص۔ بال بکھرے ہوئے۔ آنکھیں شب بیداری کی وجہ سے سُرخ۔

لباس پاجامہ اور قمیص۔ آستینیں چڑھی ہوئیں۔ آنکھوں کے گرد حلقے زیادہ نمایاں)

اختر: (تجمل کی طرف دیکھے بغیر) کیسے۔

تجمل: بڑی دیر تک ٹھلتے رہے ہو آج۔

اختر: جی ہاں۔

تجمل: ایک بہت بڑی خوش خبری سنانے آیا ہوں تمھیں۔ ابھی ابھی میرے ایک دوست

نے فون کیا ہے، مجھوں نے تمھاری تصویر کو اول انعام کا مستحق قرار دیا ہے۔ میں نے

تفصیل معلوم کرنے کے لیے رُوف کو بھیج دیا ہے۔ ابھی آ جائے گا۔

اختر: مجھے اخبار سے معلوم ہو چکا ہے۔

تجمل: (اختر کی بے نیازی پر متعجب) تمہیں اس کا علم تھا۔

اختر: اخبار صُبح سویرے مل جاتا ہے۔

تجمل: تمہیں یہ خبر سن کر اتنی خوشی نہیں ہوئی جتنی ہونی چاہیے تھی۔ میرے خیال میں یہ تمہارا بہت بڑا کارنامہ ہے۔

(اختر خاموش ہے)

تم نے ملک کے تمام مصوروں کے مقابلے میں یہ انعام جیتا ہے۔ یہ کوئی معمولی اعزاز نہیں۔ میں نے اس خوشی پر آج شام چائے کا اہتمام کیا ہے۔ تمہیں مبارک باد دینے شہر کے معززین آرہے ہیں۔ سنا تم نے!

(اختر خاموش ہے)

کیا کہا؟

اختر: کچھ نہیں۔

تجمل: کچھ نہیں؟ (اختر کے چہرے کو غور سے دیکھ کر) شاید بابا نے غلط نہیں کہا تھا۔ معلوم ہے اس نے کیا کہا تھا؟

اختر: جی نہیں۔

تجمل: اس نے کہا تھا (مسکرا کر) ہمارے مصور کے ساتھ کچھ گڑ بڑ ہے ان دنوں۔ تمہارا کیا خیال ہے اپنا؟

اختر: صحیح کہا تھا اس نے۔

تجمل: یعنی کہ.....

اختر: یہی کہ یہاں سے رخصت ہونا چاہتا ہوں۔

تجمل: کیا کہا؟ (لہجے میں حیرت) رخصت ہونے کی ضرورت!

اختر: میرا دل چاہتا ہے۔

تجمل: کوئی شکایت؟ کوئی تکلیف؟

اختر: کوئی شکایت نہیں۔

تجمل: پھر بات کیا ہے؟ اگر کوئی تکلیف ہے تو صاف صاف کیوں نہیں کہہ دیتے۔ تمہارے لیے کیا کچھ نہیں کیا جائے گا۔

اختر: میں اس کے لیے آپ کا شکر گزار ہوں پھر بھی.....

تجمل: پھر بھی کیا مطلب؟

اختر: مجھے جانا ہی چاہیے۔

تجمل: بے وقوف نہ بنو اختر! یہ بیٹھے بیٹھے آج تمہیں کیا ہو گیا ہے۔

اختر: اس کا جواب دے چکا ہوں۔

تجمل: اگر تمہیں کچھ نہیں ہوا تو اس بے وقوفی کی وجہ؟ ذرا سوچو تو یہاں آکر تم نے کتنے بڑے

کارنامے انجام دیے ہیں۔ کتنی زبردست قدر و منزلت حاصل کی ہے۔ اس سے بڑی

عزت کیا ہوگی کہ آج تم ملک کے بہترین مصور سمجھے جاتے ہو اور کیا چاہیے تمہیں؟

اختر: مجھے کچھ نہیں چاہیے رخصت ہونے کی اجازت دیجیے۔

تجمل: میں اس پاگل پن کی اجازت نہیں دے سکتا۔

اختر: آخر کیوں؟

تجمل: اس پاگل پن کی اجازت کیوں کر دے سکتا ہوں؟

(اختر خاموش رہتا ہے)

تجمل: سنا ہے آرٹسٹوں پر کبھی کبھی دورے پڑتے ہیں شاید..... (اختر کی طرف مسکرا کر

دیکھتا ہے، اختر کا چہرہ بدستور سنجیدہ ہے) کچھ اسی قسم کی بات معلوم ہوتی ہے۔

اختر: مجھے مجبور نہ کیجیے۔

تجمل: کیا حماقت ہے۔ ایک شخص کو دلدل سے نکالا جاتا ہے اور جب وہ کامیاب ہو جاتا

ہے تو پھر اسی دلدل میں چھلانگ لگانے پر آمادہ ہو جاتا ہے۔

اختر: میرے فن کی بہتری اسی میں ہے کہ یہاں سے چلا جاؤں۔

تجمل: فن کی بات کرتے ہو؟ یہاں آنے سے پہلے بھی تمہارے پاس فن تھا اور۔۔۔ آج بھی

ہے۔ مگر دونوں میں کتنا فرق ہے؟ تم خود نہیں جانتے یہ فرق۔

اختر: کیا آپ سمجھتے ہیں میں آپ کا شکر گزار نہیں ہوں؟

تجمل: اختر!

اختر: فرمائیے۔

تجمل: اگر تم سنجیدگی سے یہ بات کر رہے ہو تو سن لو۔ میں تمہیں جانے کی اجازت نہیں دے

سکتا۔ یہ میری توہین ہے، لوگ کیا کہیں گے؟

اختر: لوگوں کو آپ کے اور میرے ذاتی معاملے سے کیا واسطہ؟

تجمل: تم دنیا سے الگ تھلگ رہ کر مصوری کرتے رہتے ہو، تمہیں معلوم نہیں لوگ اس قسم کے واقعات پر کیا کہا کرتے ہیں۔ سب کہیں گے ایک غریب اور قلاش مصور کو جھوٹپڑی میں سے نکال کر دکھاوے کے لیے لایا اور پھر اسے واپس بھیج دیا۔ کیا یہ میری توہین نہیں ہے؟

اختر: (جھونچکا ہو کر) توہین — توہین کیسی؟

تجمل: اتنی موٹی سی بات بھی نہیں سمجھ سکتے۔

اختر: صاف کیوں نہیں کہہ دیتے کہ آپ نے مجھے خرید لیا ہے اور اب میں آپ کے رحم و کرم پر ہوں۔

تجمل: یہ بات نہیں ہے اختر! (ملاٹمت سے) غور تو کرو۔ کتنی عجیب حالت ہوگی میری۔ میں نے فرداً فرداً کئی دوستوں کو چائے کی دعوت دی ہے۔ وہ ضرور شام کو آئیں گے۔

اختر: میرے جانے یا نہ جانے سے اس دعوت پر کیا اثر پڑ سکتا ہے۔

تجمل: میں سمجھتا ہوں نافرقت پڑتا ہے۔ اب اس پاگل پن کو چھوڑو اور اطمینان کے ساتھ بیٹھ جاؤ۔ اختر: آپ مجھے اس طرح نہیں روک سکتے۔

تجمل: روک نہیں سکتے۔ خوب! جس شخص کو میں اپنا سمجھ رہا ہوں اور اس پر مجھے اتنا حق بھی نہیں ہے کہ اسے کسی پاگل پن سے روک سکوں۔ آج تم اتنی بلندیوں پر پہنچ گئے ہو اس لیے جانا چاہتے ہو۔ تمہیں اس بات کا احساس نہیں کہ تمہیں ان بلندیوں تک پہنچانے میں میں نے بھی کچھ حصہ لیا ہے۔

اختر: آپ اصرار کرتے ہیں تو سنیے۔ جس اختر کو آپ ایک تنگ و تاریک کوٹھڑی سے نکال کر اپنے محل میں لائے تھے وہ مصور اختر مرچکا ہے اور جو شخص آپ کے سامنے کھڑا ہے اور جس کے لیے یہ شاندار سٹوڈیو بنایا گیا ہے وہ اس کی چلتی پھرتی لاش ہے۔

تجمل: معلوم ہوتا ہے دورہ بہت شدید ہے۔ مجھے ڈاکٹر کو فون کرنا چاہیے۔

(تجمل جانے لگتا ہے۔ اختر اس کے سامنے کھڑا ہو جاتا ہے)

اختر: (لہجے میں کسی قدر تحکم) ٹھہریئے اور سب کچھ سُن کر جائیئے۔ میں نے اپنی زندگی کی سب سے بڑی حقیقت بیان کر دی ہے۔

تجمل: یہ سب سے بڑی حقیقت ہے یا نہیں، اس کا فیصلہ ڈاکٹر کو کرنا چاہیے۔

اختر: آپ ابھی تک اسے ایک مذاق سمجھ رہے ہیں حالانکہ میں بالکل سنجیدہ ہوں۔ ابھی تک آپ تصویر کا ایک ہی رخ دیکھ رہے ہیں اور اب اس بات کا دوسرا رخ دیکھیے جو اتنا خوفناک ہے کہ آپ کے تصورات کا شیش محل ابھی زمین بوس ہو جائے گا۔ گزشتہ ڈیڑھ برس میں جتنی تصویریں میرے نام کے ساتھ اس شاندار محل سے باہر گئی ہیں ان میں سے ایک بھی میری نہیں ہے۔

تجمل: (اختر کو گھورتے ہوئے) معاملہ اتنی دُور جا پہنچے گا مجھے اس کا وہم گمان بھی نہیں تھا۔ اختر! میرا مشورہ یہ ہے کہ اس وقت تمہیں آرام کی سخت ضرورت ہے۔

اختر: ذرا تجمل سے کام لیجیے۔ مجھے جو کچھ کہنا ہے کہنے دیجیے۔

تجمل: تم پاگلوں کی سی باتیں کر رہے ہو، تجمل سے کام خاک لوں؟

اختر: جب آپ کو پوری حقیقت معلوم ہو جائے گی، اس وقت فیصلہ کیجیے کہ یہ پاگل پن ہے یا کچھ اور۔

تجمل: یہ پاگل پن نہیں تو اور کیا ہے۔ آخر گزشتہ دو سال سے تم میرے مہمان ہو۔ اس دوران میں تم نے کئی تصویریں بنائی ہیں جو شہر کے معزز لوگوں کی کوٹھیوں میں آویزاں ہیں۔ ان میں سے اکثر میں نے تحفہ اپنے دوستوں کو دی ہیں۔ یہ سب کی سب تمہاری ہیں۔ تمہاری اپنی تخلیق ہیں لیکن آج تم کہہ رہے ہو ان میں سے کوئی بھی میری نہیں ہے۔ کوئی اور سنے گا تو کیا کہے گا۔

اختر: مجھے اس کی پروا نہیں کہ کوئی اور سنے گا تو کیا کہے گا۔ میرے لیے یہ کشمکش ناقابلِ برداشت ہو چکی ہے۔ اس خلش نے مجھے بے قرار کر دیا ہے۔ یہ فریب اب زندہ نہیں رہ سکتا۔

تجمل: فریب؟ آج تمہیں کیا ہو گیا ہے اختر؟ کاش میں کچھ سمجھ سکتا کہ تمہاری پریشانی کی وجہ کیا ہے۔ ڈاکٹر کو تم بلانے نہیں دیتے۔ میں کیا سمجھوں آخر؟

اختر: آپ سب کچھ سمجھ جائیں گے۔ یہ کوئی تمنا نہیں ہے۔ سنیے! جیسا کہ آپ جانتے ہیں، آج سے دو سال پہلے میں ایک تنگ و تاریک گلی کے اندر خستہ اور بدنما مکان میں رہتا تھا۔

بہت کم لوگ مجھے جانتے تھے اور جو جانتے تھے انھیں میرے متعلق صرف یہی معلوم تھا کہ میں ایک مفلس، قلاش اور گنہام مصور ہوں۔ میں نے بے شمار تصویریں بنائی تھیں مگر وہ تمام کی تمام کباڑیوں یا نیلام گھروں میں پہنچ کر کوڑیوں کے بھاؤ بک چکی تھیں۔

زندگی اسی حالت میں گزر رہی تھی کہ اتفاقاً تصویروں کی ایک نمائش گاہ میں میری آپ سے ملاقات ہو گئی۔ آپ نے میری تصویروں میں دلچسپی لی اور مجھے اسی شام کو اپنے ہاں چائے پر بلا لیا۔ میں اپنے ہزاروں ہم پیشہ بھائیوں کی طرح غربت کی چکی میں پس رہا تھا۔ یہ کوئی ایسی بات نہ تھی جو چھپی رہ سکتی۔ آپ نے میری حالت کا اندازہ لگا لیا اور اس بات پر اصرار کیا کہ میں اپنے غربت کدے سے نکل کر آپ کے ہاں آ جاؤں تاکہ اطمینان کے ساتھ فن کی خدمت کر سکوں۔ آپ نے میرے لیے یہ کمرہ وقف کر دیا اور مجھے زندگی کی ضروریات سے بے نیاز کر دیا۔

تجمل: ان باتوں کے ذکر کی کیا ضرورت ہے؟

اختر: میں یہ بتا دینا چاہتا ہوں کہ آپ کے سلوک نے مجھ پر کتنا اثر ڈالا ہے۔ میں سمجھنے لگا کہ آپ نہایت اُونچے درجے کے انسان ہیں۔ دولت مند ہونے کے باوجود آپ کے پہلوں ایسا دل دھڑک رہا ہے جو انسانیت نواز ہے جس میں ساری دُنیا کا درد سمایا ہوا ہے۔ آپ نے اپنے دوستوں کو بلا کر انھیں میری تصویریں دکھائیں۔ آپ نے بڑے بڑے اداروں کے دفاتروں میں میری تصویریں آویزاں کرائیں۔ آپ نے میری شہرت کے لیے میری تخلیقات رسائل و جرائد میں چھپوائیں۔ سچ جُج اس وقت آپ میری نظروں میں ایک دیوتا تھے، ایک فرشتہ تھے، ایک ایسی ہستی تھے جس کی تعریف ہمارے قصوں اور کہانیوں میں کی گئی ہے۔

تجمل: میں نہیں سمجھ سکتا اس ذکر سے تمہارا مقصد کیا ہے؟

اختر: مگر تھوڑے عرصے بعد ہی ایک بھیاںک خیال اپنا منہوس سایہ میرے ذہن پر ڈالنے لگا۔ مجھے محسوس ہونے لگا کہ میں نے آپ کی ذات کے بارے میں جو کچھ سوچا ہے وہ محض میری اپنی خوش فہمی ہے حقیقت کچھ اور ہے۔

تجمل: کیا مطلب؟

اختر: مجھ پر یہ حقیقت واضح ہو گئی کہ آپ کی سرپرستی تو ایک اشتہار ہے آپ کی مصوٰر نواز شخصیت کا۔ اس سرپرستی میں آپ کا ایک خاص مقصد چھپا ہوا ہے۔

تجمل: کیا کہہ رہے ہو تم؟

اختر: آپ مجھے نواز رہے تھے مگر ایک خاص مقصد کی خاطر، اور وہ مقصد یہ تھا کہ آپ سوائے کو بتانا چاہتے تھے، دیکھو میں کتنا اچھا ہوں۔ میں نے ایک غریب اور مفلس مصوٰر کو اپنے ہاں پناہ دی ہے۔ میں نے اس کی صلاحیتوں کو زندہ رکھا ہے ورنہ یہ کب کی ختم ہو چکی

ہوتیں۔ جس طرح بڑی بڑی دکانوں کے دروازوں پر انسانی پیکروں کو نہایت خوبصورت اور شفاف لباس پہنا کر انھیں الماریوں کے اندر سجایا جاتا ہے تاکہ لوگ ان حسین و جمیل مجسموں کو دیکھ کر دکانداروں کے اعلیٰ ذوق اور ان کی شان و شوکت سے مرعوب ہو جائیں، اسی طرح آپ بھی اپنی امارت اور اپنی شخصیت کی نمائش کے لیے میری ذات کو اور میرے فن کو استعمال کر رہے ہیں۔

تجمل: (غصے سے) یہ جھوٹ ہے سراسر جھوٹ ہے۔

اختر: اور آپ کہہ بھی کیا سکتے ہیں۔ مگر بلند آواز سے حقیقت نہیں بدل سکتی۔ آپ کے یہاں میری یہی حیثیت تھی اور جس وقت مجھے اس کا احساس ہوا مجھے محسوس ہوا جیسے میری اہلیتوں پر برف کی تہہ جم گئی ہے۔ میرے سینے میں ایک بھی شرارہ باقی نہ رہا۔ یہ احساس میرے لیے سوہان روح ثابت ہو رہا تھا کہ اپنے جگر کا خون دے دے کر میں نے فن کی جس شمع کو اب تک روشن رکھا ہے، اس کا مقصد آپ کی شاندار کوٹھی اور آپ کی شخصیت کو جگمگانے کے علاوہ اور کچھ بھی نہیں۔ ایک فنکار یہ کبھی برداشت نہیں کر سکتا کہ اس کا فن اپنا اصل جوہر کھو کر کسی کے لیے محض ایک ذریعہ شہرت بن کر رہ جائے۔ انھی دنوں مجھے ایک ہم پیشہ دوست مل گیا جو بدستور غربت کی چلتی میں پس رہا تھا۔ میں نے اسے اپنی ذہنی کیفیت بتائی اور التجا کی کہ وہ مجھے اپنے ہاں رہنے کی جگہ دے دے۔ یہ سن کر اس نے کہا: دیکھو اگر تم آج کل تصویریں نہیں بنا سکتے تو کوئی حرج کی بات نہیں۔ تمہارے لیے میں تصویریں بناتا رہوں گا۔ تم مجھے اتنے پیسے دے دیا کرو کہ میں اور میرا خاندان عزت و آبرو سے زندہ رہ سکیں۔ یہ تجویز میرے لیے ناقابل برداشت تھی۔ مگر اس کا اصرار کم نہیں ہوتا تھا۔ اس طرح وہ کھیل شروع ہو گیا جو دنیا کا سب سے گندہ اور ذلیل کھیل ہے۔ مجھے یہاں روپے حاصل کرنے میں کوئی دقت پیش نہیں آتی تھی۔ یہ روپے میں اسے دے دیتا تھا اور وہ مجھے اپنی تصویریں — ان تصویروں کو میں تجمل: ان تصویروں کو تم۔

اختر: اپنی تخلیق بنا کر پیش کر دیتا تھا۔

(تجمل اس انداز سے اختر کو دیکھتا تھا جیسے ان الفاظ سے اسے دھچکا سا لگا ہو۔)

تجمل: تم مجھے دھوکہ دیتے رہے اب تک!

اختر: دھوکہ یا کچھ اور — بہر حال واقعہ یہ ہے کہ نیازی کو وقتاً فوقتاً سکے ملتے رہے، مجھے بنی بنائی

تصویریں، اور آپ کو فن کی قدر افزائی اور مصوٰر نوازی کے لیے سوسائٹی میں عزت و احترام۔
تجمل: میں کبھی سوچ بھی نہیں سکتا تھا کہ تم اتنی پست سطح پر اتر چکے ہو۔

اختر: میں نے خود کبھی نہیں سوچا تھا لیکن اس پست سطح پر اترنے کے لیے مجبور تھا۔ نیازی نے مجھے کئی تصویریں دی ہیں۔ یہ تصویریں آج آپ جیسے معزز لوگوں کے ڈرائیونگ روموں کی زینت ہیں۔ وہ پہلے کی طرح مفلس نہیں ہے۔ وہ اپنی بہن کی شادی کر چکا ہے۔ اسے روٹی اور کپڑے کی بھی تکلیف نہیں۔ اب مالک مکان بھی اسے پریشان نہیں کرتا۔ مگر میں جانتا ہوں اس کے دل کی کیا کیفیت ہے۔ اپنی اولاد کو چند سکوں کے عوض دوسروں کو سوئپ دینا ایک ایسا تکلیف دہ واقعہ ہے جس کا اندازہ آپ نہیں لگا سکتے۔ آج جب اس نے سنا ہوگا کہ اس کی بنائی ہوئی تصویر اول انعام کی مستحق قرار پائی ہے تو اس کی کیا حالت ہوئی ہوگی۔ وہ کیا سوچے گا۔ اُسے کتنا دکھ ہوگا۔ میں اس تصور ہی سے کانپ جاتا ہوں۔

تجمل: تو اب تک تم نے ہمیں دھوکے میں رکھا۔ اپنی نالائق کو چھپاتے رہے۔ میں نے اتنی آسائشیں بے کار مہیا کی تھیں۔

اختر: آپ ان کی قیمت وصول کر چکے ہیں۔ ہمیشہ کی طرح اس سودے میں آپ ہی کو فائدہ ہوا ہے۔
تجمل: اس قدر فریب دینے کے بعد اپنے محسن کو جلی کٹی سناتے ہوئے تمہیں شرم نہیں آتی۔

اختر: مجھے شرم کیوں آئے گی۔ شرم تو آپ لوگوں کو آنی چاہیے جو بلندیوں پر پھنچنے کے لیے ہزاروں انسانوں کو اپنی سیڑھی بنا لیتے ہیں۔ جو ایک فن کار کی سرپرستی کرتے ہیں تو اپنے مطلب کے لیے۔
تجمل: اپنے گریبان میں منہ ڈال کر دیکھو کہ تم کیا ہو۔ احسان فراموش، چور، مجرم۔

اختر: میں سب کچھ ہوں۔ مگر تم۔ تم کیا ہو؟ یہ بھی تو کہو۔
تجمل: میں؟

اختر: تجمل تم — بتاؤ؟ خاموش کیوں ہو۔ بتاتے کیوں نہیں۔ دوسروں کے جرم دیکھ لیتے ہو۔ دوسروں کو مجرم کہتے ہو مگر اپنے متعلق نہیں کہتے۔ بتاؤ کون ہو تم؟
(رؤف آتا ہے۔ دونوں خاموش ہو جاتے ہیں)

رؤف: وہ خبر بالکل درست ہے جناب! پہلا انعام اختر صاحب ہی کو ملا ہے۔ یہ رہا چیک (جیب سے چیک نکالتا ہے) آپ..... (دونوں کو اس حالت میں دیکھ کر حیران ہو جاتا ہے۔)
تجمل: تم جاؤ اس وقت۔

رؤف: بہت بہتر جناب۔

(رؤف دروازے کی طرف جانے لگتا ہے، پھر ٹھہر جاتا ہے۔)

رؤف: اودہ یاد آگیا۔ سٹر اختر آپ کا کوئی واقف راستے میں ملا تھا۔ اس نے ایک پیغام دیا ہے آپ کے نام۔ آپ کا کوئی مصور دوست تھا نا نیازی!

اختر: ہاں کیا ہوا اسے؟ جلدی بناؤ۔

رؤف: افسوس آج صبح اس نے خودکشی کر لی۔

اختر: خودکشی؟

رؤف: جی ہاں۔ ہسپتال جانے سے پہلے ہی مر چکا تھا۔

اختر: (تجمل سے) سنا تم نے۔ ابھی پوچھ رہے تھے، میں کیا ہوں۔ اب تو تمہیں معلوم ہو گیا ہو گا کہ تم کیا ہو۔ تم قاتل ہو۔ تم نے قتل کیا ہے۔

تجمل: (غصہ سے گرج کر) بکو اس بند کرو۔

اختر: قانون تمہیں کچھ نہیں کہے گا۔ مگر انسانیت کی نظروں میں تم قاتل ہو۔ تم نے دو قتل کیے ہیں۔ ایک مصور کے فن کو موت کے گھاٹ اتارا ہے اور دوسرے مصور کی جان لے لی ہے۔ یہ

قتل نہیں تو اور کیا ہے؟ اور قتل کیا ہوتا ہے؟

تجمل: نکل جاؤ یہاں سے کمینے پاچی احسان فراموش۔

اختر: میری زبان رک نہیں سکتی۔ میں چیخ چیخ کر کہوں گا۔ دیکھو لوگو! یہ قاتل ہے۔ اس کے ہاتھ خون میں رنگے ہوئے ہیں۔ یہ سوسائٹی کا خوفناک مجرم ہے۔ یہ —

تجمل: رؤف! کھڑے کیوں ہو اس پاچی کو دھکے دے کر نکال دو۔ لے جاؤ اسے پاگل خانے میں، پولیس کو ٹیلیفون کر دیہ پاگل ہو گیا ہے۔ خطرناک پاگل ہے۔

(رؤف، اختر کو دھکے دے کر باہر نکالنے لگتا ہے۔ اختر چیخ چیخ کر کہہ رہا ہے: ”تم قاتل ہو۔“)

تم نے قتل کیا ہے — میں خاموش نہیں رہوں گا — یہ آواز آہستہ آہستہ ڈوبنے لگتی ہے۔

تجمل دائیں ہاتھ کی انگلیوں سے پیشانی کا پسینہ پونچھتا ہے — پردہ گرتا ہے)

مشق

- ۱۔ ڈرامہ لہو اور قالین کا مرکزی خیال کیا ہے؟
 - ۲۔ اختر کے کردار میں آپ کو کون سی باتیں نظر آتی ہیں جو معاشرے میں عام ہیں؟
 - ۳۔ اختر نے تجمل کو قاتل کیوں کہا؟
 - ۴۔ مصور نیازی کی موت کا اصل ذمے دار کون ہے؟
 - ۵۔ اس ڈرامے میں جو واقعات بیان ہوئے ہیں انہیں کہانی کے انداز میں لکھیے۔
 - ۶۔ درج ذیل جملوں کی وضاحت کیجیے:
- (ا)۔ ”اپنی اولاد کو چند سکوں کے عوض دوسروں کو سوئپ دینا ایک ایسا تکلیف دہ واقعہ ہے جس کا اندازہ آپ نہیں لگا سکتے۔“
- (ب)۔ ”تم قاتل ہو تم نے دو قتل کیے ہیں۔ ایک مصور کے فن کو موت کے گھاٹ اتارا ہے اور دوسرے مصور کی جان لے لی ہے۔“
- ۷۔ ان الفاظ و مرکبات کو اپنے جملوں میں استعمال کیجیے۔
مستحق، قدر و منزلت، تلاش، تصورات، کاشیش محل، غربت کدہ، تخلیقات، احسان فراموش۔
 - ۸۔ جملے درست کیجیے۔
- (ا) میرا زبان سچ بولتا ہے۔
 - (ب) اس نے ایک مصور کے فن کو موت کے گھاٹ اتارا ہے۔
 - (ج) اس نے دو قتل کیا ہے۔
 - (د) میں احسان فراموش نہیں ہے۔
 - (ه) میں جانتا ہے کہ تمہاری توجہ کی وجہ سے مجھ کو ترقی کے موقع ملا ہے۔
 - (و) مجھے پڑھنے میں کوئی دقت نہیں پیش آتا۔

بے سبب

انتظار حسین

بیوی نے اس کی طرف غور سے دیکھا ”کس بات پہ ہنس رہے ہو؟“
”میں ہنس رہا ہوں؟ نہیں تو؟“ وہ سٹپٹا گیا۔

”تو ہنس ہی نہیں رہے ہو۔ باچھیں تو کھلی جا رہی ہیں“ رکی۔ پھر بولی ”کوئی یاد آ رہا ہے؟“
”یاد کون آتا؟“ وہ سٹپٹا کر چپ ہو گیا۔

کئی مرتبہ اس نے کوشش کی کہ بیوی ادھر ادھر ہو جائے تو دل کھول کر ہنسا جائے۔ مگر وہ ٹس سے مس ہی نہیں ہو رہی تھی۔ ناشتے کے برتن باورچی خانے میں رکھے اور فوراً ہی واپس آگئی۔ رفتہ رفتہ اسے یقین آ گیا کہ گھر میں اسے ہنسنے کی آزادی میسر نہیں آ سکتی۔ پھر کہاں جایا جائے۔ گھر کی طرف سے مایوس ہو کر اس نے باہر تصور دوڑایا اور ایسے مقامات کو دھیان میں لایا جہاں اطمینان سے ہنسنے کے امکانات تھے۔ اصل میں آج صبح ہی سے اس کا ہنسنے کو جی چاہ رہا تھا۔ دفتر آج اسے دیر سے جانا تھا۔ خیال یہی تھا کہ گھر میں اطمینان سے بیٹھیں گے اور ہنسیں گے۔ جب گھر کے اندر ہنسنے کے امکانات اس نے مسدود دیکھے تو اٹھ کھڑا ہوا۔

”تمہیں تو دفتر آج دیر سے جانا تھا؟“ بیوی نے ٹوکا۔

”ہاں مگر ایک دو کام باہر کے ہیں۔ سوچا کہ انہیں نبٹا لیا جائے۔ پھر ادھر سے ادھر ہی دفتر

چلا جاؤں گا۔“

”جا رہے ہو تو بجلی کا بل بھی ادا کر دو پرسوں آخری تاریخ ہے۔“ یہ کہتے کہتے بیوی اٹھی۔ اندر گئی

اور واپس آ کر بجلی کا بل اور رقم اس کے حوالے کر دی۔

جب وہ چلنے لگا تو بیوی کو پھر ایک کام یاد آ گیا۔ ”اجی میں نے کہا کہ خالہ اماں کو منی آرڈر بھی تو بھیجنا

تھا بل ادا کرو تو وہیں کہیں ڈاکخانہ میں منی آرڈر بھی کر دینا۔“ اور جلدی سے سوکانوٹ اندر سے لاکر اس کے ہاتھ میں پکڑا دیا۔

گھر سے نکل کر اس نے اپنے آپ کو آزاد محسوس کیا۔ اب میں اطمینان سے ہنس سکتا ہوں۔ سکوٹر سٹارٹ کرتے ہوئے ہنسی اس کے ہونٹوں پر کھیلنے لگی تھی کہ دفعتاً خیال آیا کہ لوگ اسے سکوٹر پر ہنستا دیکھیں

گے تو کیا کہیں گے۔ آدمی سکوتر پر بیٹھا ہوا درہنس رہا ہو تو کتنا عجب سا لگتا ہے بس اس خیال کے ساتھ اس نے ہنسی کو ملتوی کر دیا۔

بجلی کے بل کی ادائیگی کے لیے بنک پہنچا تو کاؤنٹر کے سامنے ایک پوری قطار کو پایا۔ وہ بھی قطار میں لگ گیا۔ قطار میں کھڑا رہا۔ پورہوتا رہا۔ جیسے تیسے باری آئی۔

بل ادا کر کے ڈاکخانے پہنچا۔ منی آرڈر فارم لے کر اُسے پُر کیا۔ فارم پُر کرتے کرتے کاؤنٹر پہ اور کئی منی آرڈر بھیجنے والے اکھڑے ہوئے۔ ایک کے بعد دوسرا۔ دوسرے کے بعد تیسرا۔ وہ سب سے پیچھے تھا۔ سب سے بعد میں اس کی باری آئی۔

بنک اور ڈاک خانے نے اسے بہت بور کر دیا تھا۔ سوچا کہ کسی ٹھنڈے گوشے میں بیٹھ کر چائے پی جائے کہ طبیعت بحال ہو۔ قریب ہی رستوراں تھا۔ اس میں داخل ہو گیا۔ ٹھنڈا پانی پیسا گرم چائے کا گھونٹ چڑھایا تب کہیں جا کر طبیعت بحال ہوئی طبیعت کی بحالی کے ساتھ ہنسنے کی خواہش نمودار آئی۔ مگر فوراً ہی خیال آیا کہ اس پاس کی میز سے کسی نے اسے ہنسنے دیکھا تو کیا سوچے گا یہی کہ اس آدمی کا دماغ چل گیا ہے۔ اس نے ارد گرد نظر ڈالی۔ میز پر بھری ہوئی تھیں۔ یہ لنچ کا وقت تھا۔ سب کھانے میں مصروف تھے کسی چہرے پر کوئی ہنسی نہیں تھی۔ مجھے ہنسنے کی فرصت ہے، اس نے سوچا۔ مگر میں اکیلا ہوں۔ آدمی اکیلا ہوا درہنس رہا ہو تو خواہ مخواہ شک ہوتا ہے کہ سنک گیا ہے تو ہنسنے کے لیے دوسرے کی شرکت ضروری ہے۔ یہ عجب طرح کی پابندی ہے، اس نے چڑ کر سوچا۔

سوچا دفتر چلنا چاہیے۔ ہنسنے کے لیے دفتر سے بہتر کوئی جگہ نہیں ہو سکتی۔ وہاں ہنسنے میں شرکت کرنے والے آسانی سے میسر آ جاتے ہیں۔ دفتروں میں ان دنوں یہی کچھ ہوتا ہے۔ فائلوں کے ڈھیر لگتے رہتے ہیں۔ دفتری وقت باتوں میں گزرتا ہے کبھی سیاسی مسائل پر بحث کبھی لطیفہ بازی۔ فاروقی کو کتنے لطیفے یاد ہیں۔ اسے بس بہانہ چاہیے، شروع ہو جائے گا۔ مگر دفتر میں پہنچ کر اس نے اور ہی فضا دیکھی مسئلہ یہ زیر بحث تھا کہ فاروقی کی سینیئرٹی کو نظر انداز کر کے علی احمد کو جو فاروقی سے جونیئر تھا، اگلا گریڈ دے دیا گیا تھا۔ فاروقی کا موڈ سخت آف تھا۔

ایک بیزاری کے ساتھ وہ دفتر سے گھر کی طرف چلا۔ بس اسی بیزاری کے عالم میں اس کے ذہن میں ایک سوال اٹھ کھڑا ہوا کہ آخر وہ ہنسنے کیوں چاہتا ہے۔ ہاں آخر میں ہنسنے کیوں چاہتا ہوں لیکن کیا ہنسنے کے لیے کسی سبب کا ہونا ضروری ہے؟ اسے یاد آیا کہ صبح جب اس کی بیوی نے اس سے پوچھا تھا کہ کیوں ہنس رہے ہو۔ اسے اس سوال سے کتنی گھبراہٹ ہوئی تھی۔ زندگی کے ہر مرحلہ میں ہر فعل پر یہ سوال کھڑا کرنا کہ

کیوں کر رہے ہو کتنی فضول بات ہے۔ آدمی کو کچھ کام ایسے بھی تو کرنے چاہئیں جن کا کوئی مقصد نہ ہو۔ تو مجھے اپنے آپ سے یہ نہیں پوچھنا چاہیے کہ میں کیوں ہنسنا چاہتا ہوں۔ بس ہنسنا چاہتا ہوں محض اور صرف ہنسنا کسی وجہ کے بغیر، سبب اور مقصد کے بغیر۔

اُس نے اپنے اس استدلال سے اپنے آپ کو قائل کر لیا تھا۔ مگر دل کے اندر ایک چورتھا۔ دوسروں کو وہ کیسے قائل کرے گا۔ دوسرے ہنسنے اور رونے دونوں کی وجہ پوچھتے ہیں تو دوسروں کو وہ کس طرح قائل کرے گا۔ دوسروں کو قائل کرنے کی تدبیر سوچتے سوچتے اس نے ارد گرد کا تصور کیا اور ہر طرف اسے وہ کچھ نظر آیا جس پر صرف ہنسنا ہی جاسکتا ہے۔ ہنسنے کا ارد گرد اتنا سامان ہوتے ہوئے کوئی کیوں پوچھے کہ کیوں ہنس رہے ہو اور کیوں بتانے کی ضرورت پیش آئے کہ ہم کس وجہ سے ہنس رہے ہیں۔ اسے تعجب ہوا کہ فی زمانہ ہنسنے کا اتنا دافر سامان موجود ہے، پھر بھی ہم کتنا کم ہنستے ہیں۔ جیسے ہمارے نہ ہنسنے سے صورتحال کی مضحکہ خیزی جاتی رہے گی۔

گھر پہنچ کر اس نے حالات کو بہت سا زگار پایا۔ اب نقشہ صبح سے بالکل مختلف تھا۔ بیوی باورچی خانہ میں مصروف تھی۔ رات کے کھانے کی ہنڈیا خاصی دیر سے چڑھائی گئی تھی۔ اسے اتنی فرصت ہی نہیں تھی کہ اس کے پاس آکر بیٹھتی۔ اس تنہائی کو اس نے بہت غنیمت جانا۔ تنہائی بھی کتنی غنیمت ہوتی ہے۔ ایسے میں کہ کوئی دیکھنے والا نہ ہو کہ آپ کیا کر رہے ہیں آدمی کتنا آزاد محسوس کرتا ہے۔

اس نے یوں ہی ریڈیو آن کر دیا۔ سوچ گھمانے لگا کبھی ایک سٹیشن لگایا کبھی دوسرا سٹیشن کوئی خاص سٹیشن لگانا اور سننا مقصود نہیں تھا وہ تو بس تفریحاً سوچ گھما رہا تھا۔ ایک سٹیشن سے ڈرامہ ہو رہا تھا۔ ڈرامہ کو میڈی کی قسم سے تھا کچھ دیر اس نے ڈرامہ سنا اور خوش ہوا۔ پھر اس نے سوچ گھمایا دوسرا سٹیشن لگ گیا یہاں بچوں کی کہانی ہو رہی تھی۔ سننے والے بچے بیچ بیچ میں کھلکھلا کر ہنستے۔ پھر اس نے سوچ گھما دیا۔ ایک اور سٹیشن لگ گیا۔ کچھ گانے بجانے کا پروگرام ہو رہا تھا۔ گانے بجانے والی ٹولی ترنگ میں تھی۔

جو سٹیشن بھی لگ جاتا یہی اسے احساس ہوتا کہ وہاں سے خوشی نشر ہو رہی ہے۔ دُنیا میں لوگ کتنے خوش ہیں۔ اس نے دل میں کہا۔ ہاں دُنیا میں لوگ کتنے خوش ہیں، وہ بڑ بڑایا اور اس ہو گیا بغیر کسی سبب کے۔

مشق

۱۔ اس کہانی کا مرکزی خیال بیان کیجیے۔

۲۔ اس کہانی کا کردار کیوں ہنسنا چاہتا تھا؟

- ۳۔ کہانی کے کردار نے کہاں کہاں یہ محسوس کیا کہ وہ آزادی سے ہنس سکتا ہے؟
 ۴۔ کیا اس کہانی کا کردار اپنی خواہش کے مطابق دل کھول کر ہنس سکا؟ نہ ہنس سکے کی وجہ بتائیے۔
 ۵۔ ریڈیو کے پروگراموں سے کہانی کے کردار نے کیا محسوس کیا؟
 ۶۔ کہانی کا کردار اس کیوں ہو گیا؟
 ۷۔ درج ذیل عبارت میں مناسب جگہوں پر ضروری رموز اوقاف لگائیے۔

سورج کی روشنی کے ڈر سے ارغوانی رنگ کی بدلیاں دھیرے دھیرے قبلے کی سمت پھیل رہی تھیں مشرق کی اور
 سُرخ رنگ میں ڈوبے ہوئے کوہسار اور افق اپنی سرخی رفتہ رفتہ ایک دوسرے سے جدا کر رہے تھے سورج کی آنکھ نیلے
 دھوئیں میں لپٹے ہوئے پہاڑوں کا جائزہ لے رہی تھی لیکن جب سورج کی غصے بھری آنکھ طلوع ہوئی تو سبزہ زاروں
 پر پڑی ہوئی اوس ڈر کے مارے بھاگنے لگی اور پہاڑوں کے زینہ بہ زینہ کبھرے ہوئے باغوں میں رونق سی پیدا ہو گئی
 بچوں بوڑھوں اور جوانوں نے اپنے اپنے ٹوکڑے سنبھالے اور دامن کسار میں پھیل گئے رنگارنگ کپڑوں میں ملبوس
 لوگ ہریالی میں پھلوں سے بھرپور پیڑوں کے اندھرا دھڑکھو منے لگے۔

- ۸۔ اپنے جملوں میں استعمال کیجیے۔
 عود کر آنا، باچھیں کھلنا، شیشانا، لٹس سے مس نہ ہونا، دماغ چل جانا، سک جانا، مٹھکھ اڑانا، غنیمت سمجھنا، ترینگ
 میں ہونا،

- ۹۔ مناسب حروف لگا کر جملے مکمل کیجیے۔
 (ا) اس ————— برتن باورچی خانے ————— رکھے اور فوراً واپس آگئی۔
 (ب) راحت ————— آج دفتر دیر ————— جانا تھا۔
 (ج) میں ————— بجلی کے بل کی رقم منیجر ————— حوالے کر دی۔
 (د) تنہائی نصیب ہوتے ہی میں ————— سوچا کہ اب میں آزادی ————— ہنس سکتا ہوں۔
 (ه) کوئی کام نہ ہو تو بہتر ہے کہ گھر ————— اطمینان ————— بیٹھیں۔

ایک کہانی بڑی پرانی

(ماجرا مسرور)

بڑھے نوکر نے دروازے میں سے سرنکال کر پھر کچھ کہنا چاہا۔
 ”افوہ ابھی بہت سن لیں تمہاری باتیں۔ میرا دماغ نہ کھاؤ۔ میرے گھر رہنا ہے تو جیسا میں کہوں وہی کرنا ہوگا۔
 ورنہ۔۔۔“ دروازہ بند ہوتے دیکھ کر وہ چیپ ہو گئیں۔ اُن کے ہاتھ لرز رہے تھے، غصے سے یا شاید مسرور سے۔
 کھڑکی کے شیشوں پر سے پرانی ساڑی سے بنا ہوا پردہ بھی ہٹا ہوا تھا۔ پھر بھی کمر کے مارے ہوئے سورج کی روشنی
 میں کمر اندھیرا لگ رہا تھا۔ اُنھوں نے پلاسٹک کی سلائیوں پر اُون کے پھندوں کو آنکھوں کے قریب لاکر گنا شروع کیا۔
 ”بیگم صاحب“ بڑھے نوکر نے کمرے کا دروازہ پھر کھولا اور اندر آ گیا۔ اب اُس کے ہاتھ میں چادر میں بندھی
 گٹھری تھی۔

”پھر جانے کی دھمکی دے رہے ہو بخشومیاں۔ تم سمجھتے ہو میرے ہاتھوں میں دم نہیں۔ پھر تم ہو کس کام
 کے؟ جیسا پکاتے ہو خوب معلوم ہے۔ میں نہ دیکھوں تو بھلا کوئی پیٹ بھر کر کھا سکتا ہے۔ بازار سے سودا سلف
 لادیا اور بچوں کو سکول سے لے آئے تو سمجھتے ہو گھر کے سارے کام نمٹ گئے۔ سارا دن تو میں ہی مرنی کھیتی ہوں
 گھر کے کاموں میں۔۔۔ واہ ابھی دھمکیاں ہیں جانے کی۔“
 دھپ سے گٹھری فرش پر پھینک کر بخشومیاں اکڑوں بیٹھ گئے اور گٹھری کی گرہ کھول دی۔
 ”لو دیکھ لو کچھ لے کر نہیں جا رہے تمہارے گھر سے۔ بعد میں نہ کہنا۔“

”بس بس دیکھ لیا۔۔۔ ہاں یہ سوئیٹر رکھ دو میں نے نیا بن کر تمہیں دیا تھا۔ تمہیں ہماری پروا نہیں تو ہمیں
 بھی نہیں۔ اب جو یہاں کام کرے گا وہ پہنے گا اسے ہنہ کتنا کتنا ہی خیال کرو تمہارا کوئی فائدہ نہیں۔ ناقد رہے ہو۔“
 وہ بے حد چڑچڑا کر بولتی گئیں لیکن جب بڑھا نوکر گٹھری باندھ کر سیج مچ چل پڑا تو انھیں ایک دم شدید کمزوری کا
 احساس ہوا اور گھبراہٹ سے کھانسی اُٹھنے لگی۔ کھانتے کھانتے اُن کے دل میں نوکر کے لیے رحم کی ایک لہر سی
 اٹھی۔ اُنھوں نے گرم لحاف ایک طرف الٹا اور سوئیٹر اُٹھا کر دروازے کے باہر صحن میں اُچھال دیا۔

”بخشویہ لے جاؤ اپنا سوئیٹر۔ ایک دفعہ جو دے دیا سو دے دیا۔۔۔“ اور پھر وہ کھلے دروازے میں کھڑی
 رہ گئیں۔ بڑھے نوکر کے لیے جیسے اُن کا دل پگھلنے لگا، جی چاہا اُسے روک لیں، منالیں۔ اب یہ اس عمر میں کہاں
 محنت کرے گا۔ یہ بے چارہ تو ان کی شادی سے پہلے ان کے میاں کے پاس تھا۔ تنخواہ بھی کیا لیتا بس پان سگریٹ

کا خرچ، کھانا کپڑا، دوا علاج اور سر پر چھت اس کے لیے بہت عجیب سا دھوؤں اور تیاگیوں جیسا رویہ تھا اس کا۔ ناراض ہوتا تو کچھ دن کے لیے اپنی گٹھری لے کر چلا جاتا، دو چار گھروں میں رہ کر اور وہاں سے بھی روٹھ کر پھر یہیں واپس آ جاتا ہے۔ بے چارہ! مگر وہ سوچتی رہیں۔ کچھ کہہ نہ سکیں۔ کھانسی ایسی مُنہ بھر کر آئی کہ وہ غل خانے کی طرف دوڑیں۔ کھانسی کڑھو کا تو بلغم پر خون کی سرخ دھاری چمکی۔ گھڑ گھڑا کر جیسے چلتی ریل گاڑی پٹری پر رک گئی، کانوں میں انجن سنانے لگا۔ انھوں نے ذہن کی کھڑکی سے جھک کر دیکھا وہی سینی ٹوریم والا سیٹشن۔

وہ گھبرا کر پلیٹیں اور لحاف میں خوفزدہ پتے کی طرح چھپ کر بیٹھ گئیں اور پھر اُون سلاٹیاں نظر آئیں تو کچھ یوں تیزی سے بننے لگیں جیسے اُون کے یہ پھندے اُن کے آوارہ خیالات کو بھی جکڑ لیں گے۔ زکام بے زکام بگڑ گیا ہے شاید۔ ایسے میں گلے سے خون آ جاتا ہے۔ مگر میں اتنی چڑچڑی کیوں ہو گئی ہوں؟ شاید بخار ہے! انھوں نے ایک خوب گہری سانس لی جو ان کے ہونٹوں اور ٹھوڑی پر لو کے جھونکے کی طرح لگی۔ اُون اور سلاٹیاں تپائی پر ڈال کر وہ اُٹھیں اور دیواری الماری کھول کر کچھ ڈھونڈنے لگیں۔ نہ جانے عورتیں اپنی چیزیں اس قدر بند کر کے کیوں رکھتی ہیں؟ تالے والی الماری اور اس کے اندر بند ڈبے۔ تالے والی چھوٹی چھوٹی صندوقچیاں طافی کے خالی ڈبے، بڑے مُنہ کی بوتلیں۔ کسی میں جہیز کے کپڑوں سے اتارا ہوا لچکا گوتا۔ کسی میں سلمے تارے کی بیلے، کسی میں شیشے کی چوڑیاں، کسی میں جھوٹے نگوں کے نقلی زیور اور کہیں گھریلو دواؤں کی شیشیاں۔ مگر وہ یہ چیزیں تو نہیں ڈھونڈ رہی تھیں۔ آخر ایک بڑے سے پھولوں اور تیلیوں کی چھاپ والے ڈبے میں وہ الٹ پلٹ کرنے لگیں۔ اس میں نکاح نامہ تھا۔ میاں کے کچھ خطوط جو انھوں نے ٹریننگ کے لیے دوسرے شہر جا کر بڑی محنت سے لکھے تھے۔ دواؤں کے نسخے اور بچوں کے سکول کی سالانہ رپورٹ کے علاوہ ان کا اپنا میٹرک سرٹیفکیٹ بھی نظر آ گیا مگر وہ چیز نہ ملی جسے وہ اتنی بے تابی سے ڈھونڈ رہی تھیں۔ آخر الماری کے ایک کونے میں بیکار کپڑوں تلے تین کا وہ ڈبہ مل گیا جس میں اُن کی مرحومہ ماں کی یادگار چاندی کی سرے دانی کے ساتھ تھمرامیٹر بھی رکھا تھا۔ انھوں نے کانپتے ہاتھوں سے تھمرامیٹر نکالا اور ایک بار جھٹک کر مُنہ میں رکھ لیا۔ بند آنکھوں کے سامنے سے دھڑکتے ہوئے دل پر بھاری بھاری قدم رکھتے گیلن سی چھوتے وہ سارے دن گزرنے لگے جن میں وہ اپنے میاں اور بچوں سے دور سینی ٹوریم کے جنرل وارڈ میں پڑی تھیں، جہاں سارے وقت ان کا ذہن بچوں اور شوہر کے لیے طرح طرح کے دوسو سے بتا رہتا۔

خدا جانے اب جوتے بھی کیسے بننے لگے ہیں کہ چاپ بھی نہیں سنائی دیتی۔ وہ پشت پر آ کر کھنکھارے تو آنکھوں کے ساتھ مُنہ بھی کھل گیا اور تھمرامیٹر زمین پر ٹپک پڑا۔

”میں نے کہا زکام ہے دیکھو بخار تو نہیں کم نخت ٹوٹ گیا، نیک شگون ہے“ وہ بے فکری دکھا رہی تھیں۔

سوچ رہی تھیں، جب انھیں پرواہی نہیں تو کیوں اپنا دکھڑا روؤں۔
 ”بخشو میاں کو پھر نکالنے کی کوشش ہے، وہ تو میں دفتر نہیں گیا تھا جو روک لیا،“ انھوں نے بے تعلقی سے
 کھڑکی کے باہر دیکھتے ہوئے کیٹیلے لہجے میں کہا۔

”میں نے تو نہیں نکالا کسی کو۔ خود گھڑی باندھ لائے۔“ وہ بھی اسی طرح بولیں جیسے کسی اور سے کہہ
 رہی ہوں۔ دو دن پہلے کے جھگڑے کے بعد یہی صورت حال تھی؟ اور جھگڑے تو اب بار بار ہی ہوتے۔
 ”شام کو کچھ لوگ آئیں گے بخشو میاں۔ بازار سے سمو سے لے لینا درجن بھر، گھر میں تو کوئی ڈھنگ کی چیز بن
 نہیں سکتی، چائے ہی ٹھیک بنا سکو تو بنا لیتا،“ انھوں نے باورچی خانے کا دروازہ کھول کر کہا اور پلٹ کر دوسرے
 کمرے میں جانے لگے۔

”واہ میری بھی تو کوئی عزت ہے۔ اب ان کی بخشو میں ہوں گی تو اور میرے سر پر ناچیں گے۔ جیسے بخشو
 میاں ہی تو یہ گھر چلا رہے ہوں۔ اپنی جان کھپا دی اور یہ صلہ ملا ہے مجھے۔“ وہ زور زور سے بولتی میاں
 کے پیچھے آئیں۔ مگر وہ میز پر سے دفتر کی فائیلیں اٹھا کر باہر نکل گئے۔ میاں نے باہر سکوٹر نہیں سٹارٹ کیا جیسے
 ان کے ذہن پر لات ماری ہو۔ ایسی لات جس سے ان کے دماغ کے سارے گل پرزے چل پڑے۔
 ”خدا سمجھے!“ وہ کرسی پر بیٹھ کر پچھس پچھس رونے لگیں۔

”ہمیشہ وہی چاہیں گے جو میں نہ چاہوں۔ ہمیشہ مجھے ذلیل کریں گے دوسروں کے سامنے،“ انھوں نے دوپٹے
 سے ناک پونچھی اور دل کھول کر رونے لگیں۔ نیم تاریک ٹھنڈے کمرے میں گرم گرم آنسوؤں سے انھیں بڑی
 طمانیت کا احساس ہوا۔

”یہ دیکھو! یہ جھاڑ پونچھ کی ہے بخشو نے حضور کے کمرے کی۔“ انھوں نے جیسے میاں کو مخاطب کیا اور
 روتی ہوئی انھیں اور میز کی سطح پر جمی ہوئی گرد کی تہہ کو انگلیوں سے صاف کیا اور پھر جھنجھلا کر انھوں نے اپنے
 دوپٹے کے پلو سے ہی سارا فرنیچر پونچھ ڈالا۔

”لو ذرا دیکھو اگر میں اس وقت دھیان نہ دیتی تو یوں ہی خاک جمی رہتی۔ پھر جو آتا میری صحت کے قصے
 لے بیٹھتا۔ ہمدردیاں جتا تا۔“ طنطنے میں انھوں نے کمرے کی صفائی کر ڈالی، بانس لاکر چھت کا جالالے
 ڈالا، مگر روشن دان میں لگے چڑیا کے گھونسلے سے آنکھ بچا گئیں۔ کم بخت چڑیوں نے نہ جانے کب روشن دان
 کی ذرا سی کھلی درز پر آکر تنکے پھنسا لیے۔ اور اب تو اس میں پتے چوں چوں کر رہے تھے۔ ان کے میاں نے
 بھی بخشو کو ہدایت کر دی تھی کہ اب گھونسلہ نہ چھیڑنا ورنہ بد دعا لگے کی چڑیوں کی۔ گھونسلے کو نظر انداز کر کے
 انھوں نے پردے جھٹک جھٹک کر دھول نکالی۔ ابھی چند ہفتے پہلے ہی تو انھوں نے گھر کے خربچ میں سے پیسہ

پیسہ بچا کر یہ اچھے خاصے ہنگے پردے سلوائے تھے۔ اب بچت کوئی سینکڑوں کی تو تھی نہیں۔ یہی انڈوں میں گوشت ہیں، دودھ میں ڈنڈی مارلبٹیں۔ ڈاکٹر نے انھیں انڈا دودھ مکھن روز کھانے کی ہدایت کی تھی۔ مگر وہ یہ چیزیں کھاتی رہتیں اور پردے نہ بنتے تو وہ اور بیمار نہ ہو جاتیں۔ ڈاکٹر نے یہ بھی تو کہا تھا کہ خوش رہا کرو۔ گھر بنا تو خوش ہوئی اب ننھے گھر میں سب پرانی چیزیں تو اچھی نہیں لگتیں۔ اس لیے ایک پردے ہی کیا یہ میز یہ کرسیاں، یہ صوفہ بھی تو انھوں نے ہی خریدا تھا۔ یہ کمر تو انھیں اتنا عزیز تھا کہ بچوں کو یہاں گھسنے نہ دیتیں مگر یہ بڑے میاں بخشو ہیں کہ انھیں چیزوں کی اہمیت اور قدر کا پتا ہی نہیں۔

بڑی دیر تک وہ کھانس کھانس کمرے کی صفائی کرتی رہیں۔ کرسیوں کی ترتیب بدل ڈالی، دیواروں پر لگی بچوں، میاں اور اپنی تصویریں گیلے کپڑے سے پونچھیں اور پھر تصویر کے سامنے دیر تک کھڑی رہیں۔ سب جھوٹ تھوڑا ہی کہتے ہیں کہ میں خوبصورت ہوں۔ انھوں نے مسکرا کر سوچا۔ انھیں اپنی تصویر دیر تک دیکھنے سے بڑی طمانیت اور اعتماد محسوس ہوا۔

جب وہ دوبارہ اپنے کمرے میں آئیں تو انھیں خیال آیا کہ سوئیٹر تو بنا ہی نہیں۔ بس اب اس کا گلا ہی تو بننا رہ گیا تھا۔ وہ دوبارہ بننے بیٹھ گئیں۔ جو آئیں گے دیکھیں گے کہ بے چارہ پوکیا سا پرانا گھسا سوئیٹر پہنے ہے۔ بے چارہ بچہ! کتنے دن لگ گئے تین سوئیٹروں میں۔ وہ بنتی گئیں اور ذہن میں پھندے سے کھلتے گئے۔ ”میں شاید بہت چڑچڑی ہو گئی ہوں۔ پرسوں خواہ مخواہ، یہی تو ان کی جلی کٹی باتوں کا جواب اس طرح دینے لگی۔ پتا نہیں کیوں میں جب سے بیمار ہوئی ہوں سمجھتی ہوں وہ میرے نہیں رہے۔ ہر بات میں میری کاٹ کرتے ہیں۔ اب آج ہی بخشو میاں کا معاملہ دیکھو میں نے کہا جاتے ہو جاؤ۔ انھوں نے حکم دیا ”رکو“ ذرا میرا خیال نہیں انھیں۔“ ذلت کے خیال سے آنکھوں میں آنسو آ گئے۔

”مر جاؤں گی تو چھٹی ہو جائے گی۔ پھر قدر ہوگی میری۔ میاں جی کو۔“ ہاتھ روک کر بہتے آنسوؤں کو پلو سے پونچھنے سے پہلے سرخ سوئیٹر پر آنسوؤں کے چند قطرے گر گئے۔

”ہائے اللہ توبہ!“ انھوں نے سوئیٹر جلدی سے سینے سے لگا لیا۔ ”میں مر جاؤں گی تو میرے دونوں بیٹوں کا کیا ہوگا۔ بھوکے پھرے گے تو باپ کو خبر نہ ہوگی۔ ننگے پھرے گے تو کسی کو خیال نہ آئے گا۔ وہ جو مثل ہے۔ باپ لکھیا نہیں بھلا ناں پسنا رہی بھلی۔ توبہ!“ بچوں کے اس انجام کے تصور سے ہی وہ کانپ اٹھیں۔

”دونوں بچے سکول سے لانے کا وقت ہو رہا ہے۔ جانے بخشو نے کچھ پکایا بھی یا نہیں۔ ارے آج تو وہ پیسے بھی دے کر نہیں گئے۔ غصے میں بھول ہی گئے حضور والا۔“ وہ گھبرا کر اٹھیں۔

ایک بار پھر الماری کھلی۔ ڈبے کھلے اور خاصی ریزنگاری مل گئی۔ انھوں نے باورچی خانے میں جھانکا۔ ریزنگاری

بخشومیال کو دے کر جلدی سے انڈے لانے کو کہا اور خود انڈے کا سالن بنانے کے لیے پیاز کاٹنے بیٹھ گئیں۔
 سر میں دھمک سی ہو رہی تھی اور کھانسی بدستور اٹھ رہی تھی۔ کھانا پک گیا۔ بچے سکول سے آگئے
 چھوٹے پپو نے کھانا کھا کر خوشی خوشی نیا سوئیٹر پہن لیا۔ بخشومیال بازار سے سمو سے بھی لے آئے۔
 جب شام کو ان کے میاں آئے تو وہ نیند میں پسینے سے نہا چکی تھیں۔ نہ جانے کب سو گئی تھیں اور اب باہر
 کا دروازہ کھٹکھٹایا جا رہا تھا۔ انھوں نے اٹھنا چاہا مگر اٹھا نہیں جا رہا تھا۔ انھیں صحن میں میاں کے
 رشتے کی پھوپھی اور ان کی پولیو سے لنگڑی بیوہ بیٹی کی آوازیں سنائی دینے لگیں اور پھر پڑوسن خالہ اور ان کے شوہر
 کے بولنے کی جانی پہچانی آوازیں آنے لگیں۔

”ہاں تو یہ ہیں ہماری قسمت کے مہمان۔ مجھے معلوم تھا جب لڑیں گے تو منصفی کے لیے انھی لوگوں کو بلائیں
 گے اور وہ ان کے کلرک دوست بھی تو آئیں گے ہاں میں ہاں ملانے۔“ انھوں نے بہ مشکل گھسیٹ کر اپنے
 آپ کو اٹھایا کھانسی ہوئی غسل خانے میں گئیں، منہ ہاتھ دھویا، دوپٹہ بدلا اور بچے کی کھانسی کا شربت گھونٹ بھر
 پی گئیں۔ کہ اب یوں ہی کھانسی رہی تو کھانسی کا حساب کتاب کسے کسے سمجھائیں گی۔ اور پھر اندر ہی اندر
 کا پتلی، اُلٹے ہوئے لحاف سے ٹمک کر یوں بیٹھ گئیں جیسے کہیں کی ملکہ ہوں اور اب مہمان انھیں سلام کرنے حاضر
 ہوں گے۔ مگر غصے اور ہتک کے احساس سے ان کا دل یوں دھڑک رہا تھا جیسے پسلیاں توڑ کر نکل پڑے گا۔
 ”میں کیوں جھگڑی ان سے۔ وہ تو بس میرے سینی ٹوریم سے آنے کے بعد سے پتھر بن گئے ہیں۔ کچھ کہوں سنتے
 ہی نہیں۔ پھر میں سنانے کو کیوں مری جاتی ہوں۔ جانے مجھے کیا ہو گیا ہے۔ کہیں وہ ان سب کے سامنے یہ نہ کہہ
 دیں کہ میں رات کو ان سے جھگڑ کر ان کے کمرے کے فرش پر پڑی روتی رہی تھی کہ شاید منائیں گے۔ مجھے ان
 کے کمرے میں جانے کی کیا ضرورت تھی۔ نہیں بولتے نہیں پوچھتے، نہ سہی۔ اللہ نے دو بیٹے دیے ہیں۔ یہ سلامت
 رہیں گے۔ بچے کیا ماں کی باتیں، حرکتیں نہیں سمجھتے؟ بڑے ہو کر خود فیصلہ کریں گے میرا ان کا۔ نہ بولیں نہ پوچھیں۔“
 دوسرے کمرے میں ان کے میاں بول رہے تھے۔

”دیکھ لیجیہ امراج، صبح سے بتا دیا تھا کہ آپ لوگ آئیں گے۔ مجھ سے ناراض تو دنیا سے ناراض۔“
 اپنے میاں کا فقرہ پورا ہونے سے پہلے وہ کمرے میں حاضر ہو گئیں۔ وہی چھلکتی سی نیم دا آنکھیں، بخار سے
 تمتایا ہوا رنگ۔ سموں کی پلیٹ ان کے ہاتھ میں تھی۔

”اُد بیٹھو بیٹی۔ بخشومیال لے آئیں گے چائے واٹے۔“ پھوپھی دیوان پر ایک طرف کھسک گئیں۔
 ”بخشومیال؟ ارے پھوپھی شکر کیجیے وہ تو میں گھر میں موجود تھا ورنہ یہ تو اسے بھی دھکا دے چکی تھیں۔“ میاں نے
 بڑے جوش سے سبھوں کو اطلاع دی اور داد طلب نظروں سے دیکھنے لگے۔

اور وہ بمشکل خود کو چنچ کر بولنے سے روک سکیں۔
 ”آپ کو تو معلوم ہے پھوپھی۔ بخشوسیاں کی عادتیں۔ جب چاہیں رہیں جب چاہیں گٹھری باندھ کر نکل جائیں۔“
 وہ آہستہ سے بولیں۔

”ہاں یہ بات تو ہے۔ خدا لگتی کہوں گی، ایک دفعہ تمہارے ہاں سے روٹھ کر میرے گھر بھی تو ڈیرہ ڈالا تھا۔
 لو ہفتہ نہیں رہے کہ خود ہی روٹھ کر کہیں اور چلے گئے۔ بس بے چارے بخشو بوڑھے ہو گئے بہمت۔ اور پھر بیٹا یہ
 نوکر دل کا۔“

پھوپھی بخشوسیاں کے قصے میں الجھ گئیں ادھر خود بخشوسیاں اپنے پتے کچھے دانت نکالے چائے کی کشتی اندر
 رکھنے آ گئے۔

چائے پیالیوں میں ڈالتے ہوئے وہ سوچ رہی تھیں۔ ”کتنے دن سے چائے کی ٹرالی لینے کو جی چاہتا ہے
 مگر ریزگاری اتنی نہیں جمع ہونے پاتی۔ جب دیکھو جب منگائی کا رونا روتے رہتے ہیں اور گھر کا روزانہ خرچ دینا
 بھول جاتے ہیں۔“

سب مہمان چائے پینے اور سمو سے چکھنے لگے۔ کمرے میں پیالیوں اور چمچوں کی آواز چھا گئی۔ اچانک کمرے
 میں ایک چڑیا روشن دان کے شیشے سے ٹکرائی۔ انھوں نے آنکھ اٹھا کر دیکھا، جالے اتارتے ہوئے روشن دان کی
 درز شاید بالکل بند ہو گئی تھی اور چڑیا جو اندر آ گئی تھی باہر نہیں نکل پارہی تھی۔

”پوچھیے۔۔۔ آج پھر پوچھیے ان سے۔“ میاں نے پھوپھی کو صحیح پٹری پر ڈالنے کی کوشش کی۔

”دوسروں سے پوچھواتے ہیں۔ کبھی آپ نے بھی پوچھا ہوتا۔۔۔“ وہ نہیں بولنا چاہتی تھیں پر بول پڑیں۔
 ”اے لو بیٹی ہم دوسرے ہو گئے ہم تو اپنا سمجھ کر آ جاتے ہیں۔“ رشتے کی پھوپھی برا مان کر منہ بسورنے لگیں۔

”ارے نہیں پھوپھی میں ایسی بات نہیں کہہ رہی۔ میں تو ان سے کہہ رہی ہوں آپ کے بھتیجے سے۔“
 انھوں نے کیکپا کر پرائی گرم چادر اپنے گرد زور سے لپیٹ لی جیسے چادر تلے خدا جانے کیا کیا چھپا رہی ہوں۔
 ”تمہیں کیا نہیں پوچھا، تمہارے پاس کیا نہیں؟ تمہیں کیا مٹرک پر بٹھا رکھا ہے؟ شکر نہیں کرتیں ننٹے
 مکان میں بیٹھی ہو۔ تمہیں کھانے کو نہیں ملتا؟ پہننے کو کپڑا نہیں؟ دوا علاج نہیں ہوتا؟ اور کیا پوچھوں، بتانا۔“
 میاں کی آواز بلند ہونے لگی۔

”ہاں ہاں بیٹی جو کہنا ہے کہو۔۔۔“ پڑ دس خالہ کے شوہر نے رسان سے کہا۔

”گھر کے طعنے رات دن سنتی ہوں جیسے گھر انھوں نے بنوایا ہو کھڑے ہو کر۔ ارے میں نہ ہوتی تو یہ گھر بنتا؟
 اپنا پیٹ کاٹا، اپنا جی مارا۔ پیسہ پیسہ دانتوں سے پکڑا جب یہ گھر بنا ہے۔ میں نے تو اپنے پراویڈنٹ فنڈ کا پیسہ

بھی اسی میں ڈالا۔ چھ تو لے سونے کا سیٹ تھا میرے جہیز کا وہ بھی بیچ کر اسی میں لگا دیا۔“ وہ بولتی چلی گئیں۔
 ”سن لیا آپ لوگوں نے؟ اتنی چھچھوری طبیعت ہے ان کی۔ آج کھلیں سب کے سامنے۔ ہم نے انھیں کھلایا
 پہنایا، دوا علاج کے لیے رات دن کی بیمار۔ آج یہ زیور اور روپے کا طعنہ دے رہی ہیں۔ کیا میں نے تم سے روپیہ
 زیور مانگا تھا؟ قسم کھا بچوں کے سر کی۔“ میاں آگ بگولہ ہو گئے۔
 ”ہربات کا غلط مطلب نکالتے ہیں۔ میں تو کہہ رہی تھی، میں نے اس گھر کے لیے، آپ کے لیے سبھی قربان کر
 دیا اور آپ ہیں کہ میری ذرا پروا نہیں۔ میں نے آپ کے کہنے پر اپنی دس سال کی سکول ٹیچری بھی چھوڑی شادی کے
 بعد۔“ وہ بھی بولتی گئیں۔

”ارے بی بی نیک بخت عورتیں اپنے گھر کے لیے ایسا ہی کرتی ہیں۔“ بوڑھے کلرک نے کہنا شروع کیا ”میری
 بیٹی نے تو۔“

کلرک کی بیٹی کی قربانیوں کی فہرست لمبی تھی، جسے وہ اپنے کھولاؤ میں نہیں سُن رہی تھیں۔ وہ تو کمرے میں موجود
 چڑیا کی طرح ہر اساتھیں جواب باہر کی راہ نہ پا کر بار بار سب کے سروں پر اڑ رہی تھی۔

”ہاں سچ تو ہے اس میں گناہ کی کیا بات ہے یہ تو بیٹیا ہمیشہ سے ہوتا آیا ہے۔ اب تو خیر سے مرد اتنے شوقین
 بھی نہیں رہے۔ بہت ہوا تو سیتما دیکھ آئے، دوستوں کے ساتھ ہوٹلوں میں چائے پی لی۔ ہمارے میاں نے تو لاکھ کا گھر
 خاک کر دیا تھا۔ ہمارا ڈھیروں زیور گانے بجانے دالیوں کو پہنا دیا۔ اس پر بھی یہی کہتے کہ اپنے باوا کے گھر سے اُدر لاؤ۔
 اللہ جنت نصیب کرے ان میں کون سی لت نہیں تھی؟ ہا ہا۔“ اور یہ تمھارا میاں بے چارہ گھر سے دفتر۔
 دفتر سے گھر۔“ ارے شکر کیا کر د۔ ایسا بھولا بھالا میاں ملا ہے۔ ایک ہماری اس بیٹی نے بھگتنا تھا۔“
 انھوں نے اپنی پولیو زدہ بیٹی کو دیکھ کر لمبی آہ بھری۔

”گھر میں بھی آئیں گے تو جیسے دفتر میں بیٹھے ہیں۔ کبھی گھر کا حال پوچھا دو برسوں میں۔ جب سے میں بیمار ہوئی تو۔“
 اُن کی آواز بھڑا گئی۔

”ہاں! ہاں! اور خوب غل مچاؤ۔ آنسو تو تمھاری پلکوں پر دھرے رہتے ہیں۔ جب گھر میں آؤ منہ سو جا ہوا دیکھو۔“
 وہ تڑخ کر بولے اور بولتے چلے گئے۔

”کبھی تم نے پوچھا کہ میرا کیا حال ہے؟ میری کیا پریشانیاں ہیں۔ دفتر کے کیا حالات ہیں۔ مکان کا قرض سر پر
 چڑھا ہوا ہے۔ صاحب! یہ تو چاہتی ہیں کہ گھر میں بیٹھا ان کا منہ دیکھتا رہوں۔ ان کے قصیدے پڑھتا رہوں۔“
 وہ بولتے گئے۔ تو وہ ایک دم چیخ اٹھیں۔

”دیکھیے حد ہوتی ہے۔ بس کیجیے۔ یہ قصیدے پڑھیں گے میرے؟“ انھوں نے آنسو ضبط کیے۔

”دیکھا آپ لوگوں نے؟ دیکھا۔ سیدھی بات ہے یہ مجھ سے بے زار ہو گئی ہیں۔ میں ٹکٹ لے آیا ہوں ریل کا۔ یہ دو ایک مہینے اپنی بہن کے پاس رہ آئیں۔ کراچی میں سردی بھی نہیں۔ بچوں کو پھوپھی آپ سنبھال لیجیے گا۔“ میاں نے قصہ تمام کیا اور ایک سموسہ اٹھا کر دانتوں سے کترنے لگے۔

”میں کیوں جاؤں کسی کے گھر اپنا گھر چھوڑ کر؟ اپنے بچے چھوڑ کر؟ اور پھر چھوٹی بہن کی سسرال میں؟ یہ بھی خوب رہی۔ میرا بھائی ہوتا تو شاید جانے کا ٹھکانہ ہوتا۔“ وہ ایک دم پھپھک کر رو پڑیں۔

”اے ٹھیک تو کہہ رہی ہے یہ۔ بھائی باپ کے گھر جانا تو ٹھیک ہوتا ہے مگر بہن کی سسرال میں تو۔۔۔۔۔“ پڑوسن خالہ بول پڑیں۔

”بہن! کمر نہیں رہی تھیں ایک مہینے۔ اے اب ایسا بھی کیا؟“ پھوپھی بولیں اور بولتی چلی گئیں۔ ”بھئی آج کل کی عورتیں بھی خوب ہیں۔ اے ہم تو جب بیزار ہوتے تھے تمہارے پھوپھا سے تو بہن بھائی، خالہ، ممانی، چچی جس کے گھر جی چاہا اپنے بچے سمیٹ کر ممان ہو جاتے۔ پھر کچھ دیر بعد خود ہی منانے آتے اللہ بخشتے۔ ہماری اماں کہتی تھیں اس طرح بیوی کی قدر ہو جاتی ہے میاں کو۔۔۔۔۔“

”یہ مجھ سے جان چھڑانا چاہتے ہیں۔ میں نے ان کے لیے کیا نہیں کیا۔ ہانڈی سے اچھٹی بوٹیاں اُن کو دیں، گھی کا تار ان کے برتن میں ڈالا۔ ان کے کپڑے دھوئے۔ استری کی، جوتے پالش کیے۔ ارے ہم نے تو کبھی کوئی جمعہ رانی بھی صفائی کے لیے نہیں رکھی۔ میں نے گھر کے خرچ میں سے پیسہ جوڑا اور اس گھر پر خرچ کیا۔ کیا کچھ نہیں کیا؟ بچے پالے کبھی بچوں کی بیماری آزاری میں نہیں کہا کہ دفتر سے چھٹی لو اور اب کہہ رہے ہیں کہ میں چاہتی ہوں یہ گھر بیٹھ کر میری صورت تکلیں۔۔۔۔۔ ارے کبھی تو پوچھیں کہ مرتی ہو یا جیتی ہو؟“

”ارے بیٹی اللہ نے عورت کو اتنی ہمت دی ہے کہ سب کرتی ہے۔ اس کا کیا ذکر کرنا۔۔۔۔۔ میری بیٹی نے تو۔۔۔۔۔“ بوڑھے کلرک نے پھر اپنی بیٹی کا ذکر چھیڑا مگر کسی نے اُدھر توجہ نہ دی۔

”تمہارا کیا حال پوچھیں سدا کی بیمار۔“ میاں منہ لٹکا کر بولے۔

”میں سدا کی بیمار تھی؟ اللہ حد ہے جھوٹ کی بھی۔ میں تو تمہارے گھر آکر بیمار ہوئی۔۔۔۔۔ بس کیا کیا کموں ڈاکٹر نے نہیں کہا تھا کہ ناقص غذا اور غم و الم سے یہ بیماری ہوتی ہے۔“ وہ تڑپ کر زور زور سے رونے لگیں۔

سب نے ایک دوسرے کی طرف دیکھا اور پھر نظریں جھکالیں۔ سردی کا غروب ہوتا ہوا سورج بھی ایک بادل کے ٹکڑے کے پیچھے چھپ گیا اور کمرے میں اندھیرا بڑھ گیا۔ چڑیا اب کمرے میں بے تابی سے اڑی اور پھر روشن دان کے شیشے سے ٹکرائی۔

”تم کتنا کتنا بیمار ہوئے میں نے کبھی کسی سے نہیں کہا۔ کسی سے فریاد نہیں کی، ڈاکٹر کہتا تھا کہ تمہاری خاندانی بیماری

تم میں اور بچوں میں — ”وہ بین کر رہی تھیں کہ میاں کھڑے ہو گئے۔

”خبردار جو خاندان کی بات کی زبان کھینچ لوں گا —

”دیکھ لیجیے اب خود جو چاہیں کہیں سب کے سامنے — ”وہ زور زور سے رونے لگی۔

”اے بھابی! شریف عورتوں کی آواز گھر سے باہر نہیں جانا چاہیے۔“ پولیو زدہ نند نے اس کے منہ پر ہاتھ رکھ دیا مگر وہ اس وقت اپنے آپے میں نہ تھیں انھوں نے وہ ہاتھ جھٹک دیا۔

”اچھی شرافت ہے یہ ساری دنیا کو سنائیں اور میں نہ بولوں۔ سن لیجیے یہ مجھے بوجھ سمجھتے ہیں۔ ان کا جی بھر گیا ہے مجھ سے۔ میری ہر بات انھیں بُری لگتی ہے اور میں نے ان کے لیے کیا نہیں کیا — ”وہ اسی طرح روتے ہوئے بین کرتی رہیں۔

”چپ رہو — میں کہتا ہوں چپ رہو۔ تم جاؤ اپنی بہن کے پاس۔ جاؤ سامان باندھو۔ جب تک میں نہ بلاؤں مجھے اگر صورت نہ دکھانا۔ وہ نہیں آکر رہی تھی تمہارے پاس؟“ وہ شیر کی طرح دھاڑے۔

”دودن میری بہن آکر رہی تھی بے چاری کو ساس نے مارا تھا۔ نہ آتی تو کیا کرتی — اب یہ احسان جتا رہے ہیں۔ آخر یہ میرا گھر بھی تو ہے۔ میں نے اس میں اپنا پراویڈنٹ فنڈ ڈال دیا اور ڈالا میں نے کوڑی کوڑی بچائی میں نہیں جاؤں گی اپنے گھر سے۔“ وہ چیخی بالکل دیوانوں کی طرح۔

”آپ لوگ نہیں سمجھا سکتے اس عورت کو۔ یہ کسی کی سننے والی نہیں۔“ میاں نے بے بسی سے سب کو مخاطب کیا۔

”تم دوسرے کمرے میں چلی جاؤ — اچھا میرے ساتھ آؤ۔“ پڑوسن خالہ کا جی بھر آیا۔

”مگر خالہ میں کیوں جاؤں میرا کیا قصور ہے۔ ان کا دل کہیں اور اٹکا ہے یہ مجھے نہیں پوچھتے پھر کسے پوچھتے ہیں؟ میں سب سمجھتی ہوں — ”وہ مچل مچل کر روتی اور کہتی رہی۔

”بھابی — اب بھیا ٹکٹ لائے ہیں تو دو چار دن کو کراچی — ”پولیو زدہ نند نے سمجھانا چاہا۔

”میں نہیں جاؤں گی اپنی ہنسی اڑوانے۔ میں اپنے بچوں کو نہیں چھوڑ کر جا سکتی۔“

اس وقت گیند باہر سے آکر دروازے پر زور سے لگی۔

”ہاں توڑ دودروازے دیکھیں گے تمہارے ابا اور بنوائیں گے۔ میری آنکھوں کے سامنے یہ حال ہے گھر کا۔“ وہ

جیسے ہسٹریا میں بک رہی تھی۔

”میں کہتا ہوں سامان باندھو ٹکٹ مناع جائے گا جلدی — ”اب کی دھیمی آواز میں مستحکم لہجے میں بولے۔

”نہیں جاؤں گی جانا ہے تو آپ بھی چلیے۔ بچے بھی چلیں۔“ وہ اسی ہسٹریائی انداز سے کہنے لگی اس کی آنکھیں بند ہو

رہی تھیں اور آنسو تھے کہ منہ دھو رہے تھے۔

اچھا۔۔۔ تو پھر۔۔۔“ میاں کی کیفیت بالکل آتش بازی کے انار جیسی ہو گئی جس کو دیا سلائی دکھا دی گئی ہو۔
 ”تو پھر۔۔۔ تو پھر میں تم کو طلاق دیتا ہوں۔۔۔ طلاق۔۔۔“

اور جیسے اس انار کے سارے جلتے پھول اُن پر برس گئے۔ پھر بھی نہ جانے کیسے اُن کا کانپتا ہوا ہاتھ بے اختیار آگے بڑھا۔ درمیانی گول میز جیسے انھیں نظر نہیں آرہی تھی۔ وہ میز پر اوندھ گئیں اور جانے کیسے انھوں نے میاں کی تلوں کا پائینچا مضبوطی سے مٹھی میں جکڑ لیا اور کچھ کہنے کی کوشش میں ہانپنے لگیں۔۔۔ آنکھوں اور ناک سے بہتا پانی کھلے ہنٹ اور اُجڑے بالوں میں چمکتے سفید بال وہ اس عالم میں کیسی بد صورت لگ رہی تھیں۔ سب نے نظریں جھکا لیں۔
 میاں منہ پھیر کر کھڑے ہو گئے۔

پڑوسن خالہ نے اپنے آنسو خشک کیے بغیر، بڑا زور لگا کر انھیں میز پر سے اٹھایا اور تلے کے کام والی بوسیدہ گرم چادر اُن کے سر پر ڈال دی۔

”جو ہونا تھا وہ ہو گیا۔۔۔ اب ان سے تمہارا پردہ واجب ہے۔۔۔“ پڑوسن خالہ کے شوہر نے بمشکل کھنکھار کر بھاری آواز میں کہا اور سر جھکایا تو ان کی گہری سانس سے اللہ نکلا۔۔۔
 انھیں رشتے کی پھوپھی نے بٹھا دیا کہ گرنے پڑیں۔۔۔ مگر وہ اپنی کلائی میں پڑی سونے کی تار جیسی دو چوڑیاں کھسوٹ کر اتارنے لگیں۔

”کیا یہ چوڑیاں آپ کے گھر کی ہیں جو اتار رہی ہیں۔“ بوڑھے کلرک نے میاں سے سوال کیا۔

”جی! مگر جو دے دیا سو دے دیا۔ اُن سے کیسے چوڑیاں پہننے رہیں؟“ میاں نے مدھم آواز میں کہا۔

لیکن وہ تو جیسے کچھ سن ہی نہیں رہی تھیں۔ چوڑیاں اتار کر میز پر ڈال دیں اور پھر کانپتے ہاتھوں سے کانوں میں پڑی چھوٹی چھوٹی بالیاں بھی اتار کر چوڑیوں کے بیچ میں رکھ دیں۔ مگر یہ بالیاں تو ان کے جہیز کی تھیں۔ پھر وہ کانپتی ہوئی کھڑی ہوئیں اور سر پر سے تلے کے کام والی چادر بھی اتار کر میز پر ڈال دی۔۔۔ اور خاموشی سے دروازہ کھول کر دوسرے کمرے میں چلی گئیں۔

”ہے ہے بے چاری کا لڑکوں پر بھلا کیا حق۔۔۔ ارے کوئی بیٹی ہی پیدا ہوئی ہوتی تو یوں اکیلی نہ نکلتی گھر سے

ہا۔۔۔“ پڑوسن خالہ نے سوچا اور اپنی آنکھیں اور ناک پونچھتی دوسرے کمرے میں ان کے پاس چلی گئیں۔

اب کمرے میں خاموشی اور سردیوں کی شام کا اندھیرا اتر رہا تھا۔۔۔ میاں نے ہاتھ بڑھا کر بجلی کا بلب روشن کیا تو چڑیا پھر ہر طرف اُڑنے اور روشن دان کے شیشے سے ٹکرانے لگی۔۔۔ میاں نے چڑیا کو دیکھا اور پھر باہر کھلنے والا دروازہ کھول دیا کہ چڑیاں گھونسلے تک پہنچنے کا راستہ خود تلاش کر لیتی ہیں۔

مشق

- ۱- اس افسانے کا مرکزی خیال بیان کیجیے۔
- ۲- خاتونِ خانہ کے کردار کے بارے میں ایک صفحہ لکھیے۔
- ۳- اس افسانے سے آپ کیا سبق اخذ کرتے ہیں؟
- ۴- آپ کے خیال ہیں ایسی ناپسندیدہ صورت حال سے بچنے کے لیے دونوں کرداروں کو کیا کرنا چاہیے تھا؟
- ۵- افسانہ نگار نے اس افسانے میں انسانی فطرت کی عکاسی کس طرح کی ہے؟

فریادِ خاموش

عزیز محمد بکٹی

حیدراں اپنے چہرے کی جھریوں میں خوشی کی عظیم چمک لیے اپنے لہلاتے ہوئے کھیت کو دیکھ رہا تھا۔ گندم کے خوشے ہوا سے جھوم رہے تھے۔ وہی خوشے جو بزرگ کے سال بھر کی محنت و مشقت کا صلہ ہوتے ہیں۔ یہی اُن کی زندگی ہوتی ہے اور یہی کل سرمایہ۔ ان خوشوں کو جھومتے ہوئے دیکھ کر حیدراں کا دل بھی خوشی سے بریز ہو رہا تھا۔ فصل کی کٹائی کا وقت قریب آ رہا تھا۔ حیدراں کو یوں معلوم ہو رہا تھا کہ خوشیاں دامن پھیلائے اس کے قریب آ رہی ہیں۔ اب وہ مالک کے پچھلے سال کا قرض بے باق کر دے گا اور بچوں کے لیے عید کے کپڑے بھی خرید لے گا۔ یہ تھے حیدراں کے خیالات جو اس وقت اس کے دل پر چھائے ہوئے تھے۔

عید کا دن قریب آ رہا تھا۔ حیدراں اپنے گدان میں بیٹھا کسی نامعلوم خیال میں غرق تھا کہ اس کی چھوٹی بچی شاری اُس کے قریب آ کر بیٹھ گئی۔ پہلے تو باپ کو چپ چاپ دیکھ کر خاموش رہی۔ تھوڑی دیر بعد پیاری اور ملتچی نگاہوں سے باپ کی طرف دیکھتے ہوئے بولی۔ ”ابا میرے کپڑے پھٹ گئے ہیں عید پر مجھے نئے کپڑے لے کر دو گے نا؟“

حیدراں نے دونوں ہاتھوں سے اس کے چہرے کو پیار کیا اور کہا ”ہاں میری بچی! جب فصل کی بٹائی کروں گا تو اپنی شاری کے لیے شہر سے نئے کپڑے لاؤں گا۔ اب تو خوش ہو۔“

”میرے اچھے ابا“ کہہ کر وہ اپنے باپ سے لپٹ گئی۔ اسی وقت ننھی سی بیٹی مردوڑتی ہوئی آئی اور توکلی زبان میں کہنے لگی ”ابا! میرے لیے عید کے کپڑے اور گڈی ضرور لانا۔“

”ہاں میری پیاری گڑیا! تمہارے لیے کپڑے اور گڈی ضرور خریدوں گا بالکل پریوں جیسی گڈی۔“

یوں ہر ایک تشنہ آرزوؤں کا سرچشمہ وہ فصل تھی جس کی چند دنوں میں بٹائی ہونے والی تھی۔

آخر فصل کی بٹائی کا دن آ گیا۔ زمیندار اُس روز خود کھیت پر آیا۔ بٹائی شروع کی گئی۔ حیدراں کھڑا فطرت سے جوہان (خرمن) کی طرف دیکھ رہا تھا اُس کی خوشیاں اندازے سے باہر تھیں۔ اس کا دل گویا خوشیوں کا گہوارہ بنا ہوا تھا۔

”مجھے اپنی محنت کا ثمر مل گیا ہے۔ اب شاری اور نمر کی فرمائش پوری کر دوں گا۔ اپنے حصے میں سے کچھ غلہ بازار میں بیچ کر اپنے معصوم بچوں کے لیے کپڑے اور گڑیا خریدوں گا۔

آخر بٹائی ختم ہو گئی۔ زمیندار نے اپنا حصہ الگ کر کے مزارعین کو اُن کا حصہ دے دیا۔ کھیت کی پیداوار میں نصف حصہ صرف ایک شخص یعنی زمیندار لے گیا بقیہ نصف حصہ کئی بزرگوں کے نصیب میں آیا۔ وہی بزرگ جنہوں نے اپنی تمام تر محنت اور قوت سے یہ فصل اُگایا تھا، پھر یہیں تک بس نہیں اب وہ ہر بزرگ سے اپنا قرض بصورتِ جنس وصول کرنے لگا۔ ہوتا یوں ہے کہ بیج کے دنوں میں کسانوں کو بیج کے لیے جنس کی سخت ضرورت ہوتی ہے۔ اس وقت اُن کے پاس فاقے کی کیفیت ہوتی ہے وہ مجبور ہو کر زمینداروں کی منت سماجت کرتے ہیں اور وہ ہزار منتوں کے بعد بزرگوں کو غلہ کی کچھ مقدار مہنگی سے مہنگی قیمتوں پر دے دیتے ہیں۔ اُن کا احسان الگ ہوتا ہے۔ بعد میں بٹائی کے وقت وہ اپنے مذکورہ قرض کو دو تین گنا زائد کے حساب سے وصول کرتے ہیں چونکہ فصل کے وقت تاجر غلہ کی قیمت گرا دیتے ہیں۔ زمیندار کو تو غلہ ذخیرہ کرنے کا موقع مل جاتا ہے، مگر بزرگ اپنا قرض اتانے کے لیے سستی قیمتوں پر اپنی پیداوار دینے پر مجبور ہوتے ہیں۔

حیدراں نے اپنے حصے میں سے زمیندار کا قرض اسی انداز میں چکایا اب اس کے حصے میں کل پندرہ سولہ من غلہ رہ گیا جو اس کے چھ ماہ کی محنت و مشقت کا ثمر تھا اور یہی چھ ماہ کی خوراک ضروریات یہی اس کی آمدنی اور کل کائنات تھی۔

غلہ گھر میں پڑا تھا۔ اس کی نظریں اُن پر جمی ہوئی تھیں۔ یوں محسوس ہوتا تھا کہ دنیا بھر کی مایوسیاں سمٹ کر اُس کی نگاہوں میں آگئی تھیں۔ اُس کی محنت کے پھل کو دوسرے اس کے سامنے لے گئے تھے اور اس کے نصیب میں پھر وہی فاقے، وہی حسرتیں اس کا استقبال کر رہی تھیں۔ اس کی نگاہوں کے سامنے شاری اور نمر کے چہرے گھومنے لگے۔ معصوم مسکراتے ہوئے چہرے اس سے پوچھ رہے تھے کہ ابا اب تو آپ نے فصل اُٹھائی ہے۔ اب پوری کر دیجیے نا ہماری آرزو۔ حیدراں کو یوں محسوس ہوا جیسے یہ معصوم بچے کپڑے اور گڑیا نہیں مجھ سے میری زندگی مانگ رہے ہیں۔ ضمیر طلب کر رہے ہیں۔ میں غلہ بیچ کر ان کی چیزیں خرید لاؤں گا اور پھر جب تین چار ماہ بعد میری زندگی یعنی غلہ ختم ہو جائے گا تو میں اپنے اور بچوں کی زندگی کی بھیک مانگنے زمیندار کے پاس دامن سوال پھیلا کر جاؤں گا۔ اس کے سامنے گڑ گڑاؤں گا اور اس سے کچھ غلہ بطور قرض لے لوں گا مگر اگلی فصل پر پھر وہی قصہ دہرایا جائے گا۔ ”نہیں نہیں۔ ایسا ہرگز نہیں ہوگا میں اپنا غلہ اس مرتبہ ہرگز نہیں بیچوں گا“ اُس نے دل میں

فیصلہ کر لیا۔ میں بچپن کے لیے نئے کپڑے اور گڑیا نہیں خریدوں گا۔ گڑیا کھیلنے کا نمبر سے کیا تعلق ہے۔ گڑیا تو مالک کی بیٹی ہی کھیل سکتی ہے۔ اگر اُس نے زیادہ تنگ کیا تو مٹی کی گڑیا ہی اس کے لیے کافی ہے۔ شاید اس کی قسمت میں یہی لکھ دی گئی ہے، نہ ہی اُن کے لیے نئے کپڑوں کی ضرورت ہے۔ نئے کپڑے ہمارے لیے نہیں بنائے جاتے اُنہیں پہننے کا ہمیں کوئی حق نہیں۔ ہمارے بھاگ میں تو پیوند لگے کپڑے ہیں۔ شاری اور نم کو اپنے پُرانے کپڑوں کو پیوند لگا کر پہننا پڑے گا۔

ابھی وہ ان خیالوں میں محو سر جھکائے بیٹھا تھا کہ ننھی نم مسکراتی ہنوتی حیدراں کے پاس آئی اور اپنا سر باپ کی آغوش میں رکھ کر پیار سے بولی۔

”ابا آج میرے لیے گڈی خریدو گے نا؟“ اسی لمحے شاری بھاگتی ہنوتی آئی اور باپ کے کاغذ پر سر رکھ کر بولی۔ ”ابا! آج میرے لیے کپڑے خریدو گے نا۔ دیکھو میرے کپڑے کیسے پھٹ چکے ہیں اور چوتھے دن عید ہے ان کو سینا بھی ہے۔“

حیدراں نے نظریں اٹھا کر دونوں بچیوں کی طرف دیکھا۔ دونوں کی آنکھوں میں آرزوؤں کے دیپک چمک رہے تھے۔ دونوں پُر امید نظروں سے التجا کر رہی تھیں۔ اُس نے شاری کی طرف دیکھا اس کے کپڑے پھٹ چکے تھے۔ جگہ جگہ سے کپڑوں کے چپٹھڑے اُڑے ہوئے تھے اور اُن کا معصوم بدن اُن کی اوٹ سے جھانک کر نئے کپڑوں کے لیے تقاضا کر رہا تھا۔ آج پہلی بار حیدراں کو شاری کے کپڑوں کے پھٹنے کا احساس ہو رہا تھا۔

اس سے اس کا ذہن کسی ابنجانے تصور میں کھو گیا۔ آج اس کو اپنی غربت اور بے بسی کا احساس بُری طرح ستا رہا تھا۔ آج اُسے معلوم ہوا کہ غریب کی سب سے بڑی خطا اس کی غربت ہے۔ غربت ہی اُسے محتاج بنا کر کسی کے در پر لے جاتی ہے۔ غربت ہی اس کے احساس برتری کو کچل دیتی ہے۔ اس کی اُمیدوں کو مایوسی میں بدل دیتی ہے جو انسان کو چور، ڈاکو اور قاتل بنا دیتی ہے، اگر دُنیا سے غربت مٹ جائے تو بہت سی سماجی اور معاشرتی بُرائیاں خود بخود ختم ہو جائیں گی۔ شاری چونکہ ایک غریب بزرگ کی بیٹی ہے اس لیے اس کے جسم پر پھٹی پٹک (قمیص) ہے۔ وہ کسی ریشمی کپڑوں کی آرزو تک نہیں کرتی۔ اگرچہ وہ ایک معصوم بچی ہے اور اُسے یہ خبر نہیں کہ غربت اور امارت کیا ہوتی ہے تاہم اسے اتنا پتا ہے کہ اعلیٰ ریشمی کپڑے زمیندارنی کے بچے ہی پہنتے ہیں اور جو کپڑے وہ لوگ پہنتے ہیں وہ ہمیں نہیں پہننے چاہئیں۔ وہ اگر خواہش کرتی بھی ہے تو صرف معمولی نئے کپڑوں کی، مگر اُسے یہ نہیں معلوم کہ ایک بزرگ کے لیے اس خواہش کو پوری کرنا بھی کتنی بڑی بات ہے۔

حیدراں کو ایک لمحے بچپن کے معصوم جذبات کا خیال آیا۔ مگر دوسرے ہی لمحہ وہ تصورات کی دُنیا سے نکل کر حقیقت کی دُنیا میں آگیا۔ اس کا خیال گھر کی طرف گیا۔ اگر اُس نے بچپن کی خاطر غلہ بیچ دیا تو فاقے اس کے منتظر ہوں گے زمیندار کی نہ جانے کس قدر منتیں کرنی پڑیں گی۔

”نہیں۔ نہیں۔ اگر بچوں کے لیے کپڑے اور گڑیا نہیں لیے تو ان کا معصوم دل ٹوٹ جائے گا۔ ان کی مایوسی شدید ہو جائے گی۔ عید کے دن جب ہر ایک عید کی خوشیوں میں مسکرا رہا ہوگا۔ بچے ہر طرف نئے کپڑے پہنے خوشیاں منا رہے ہوں گے، میرے بچوں کے دل پر حسرتوں کا راج ہوگا۔ ایسا نہیں ہونا چاہیے۔“ مگر پھر فاقوں کے خیال نے اُسے جھنجھوڑا اور اُس نے فیصلہ کر لیا کہ وہ غلہ ہرگز نہیں بیچے گا۔

اُس نے دونوں بچوں کو آغوش میں لے کر پیار کرتے ہوئے کہا۔ ”میرے پیارے بچو! اس سال فصل کم ہوئی ہے۔ اس لیے تمہارے لیے کپڑے اور گڑیا نہیں خرید سکتا۔ جب پیسہ ہوگا تو پھر خرید کر دوں گا اچھے سے کپڑے اور گڑیا۔ کیوں ٹھیک ہے نا؟۔“

نہیں آبا۔ دونوں بچوں نے بیک زبان کہا۔ ”کیا ہم عید کے دن انھیں پھٹے ہوئے کپڑوں میں پھریں گے۔ آبا ہمارے لیے نئے کپڑے لائیں نا۔“

”اچھے بچے ضد نہیں کیا کرتے۔“ حیدراں نے بچپن کو سمجھانا شروع کیا۔ ”اس عید پر گزارہ کرلو۔ اگلی فصل پر تم دونوں کے لیے عمدہ کپڑے خرید کر لاؤں گا۔“ مگر بچے رونی سی آواز میں التجا کر رہے تھے۔ آخر اُس نے بچپن سے پیچھا چھڑانے کے لیے جھڑک کر کہا۔ ”بھاگ جاؤ۔ تمہاری امی تمہارے کپڑوں کو دھو کر ان پر پیوند لگا دے گی اور تم انھیں عید کے روز پہنو گے۔“

بچے مجسم یاس و حسرت بن کر چلے گئے اور حیدراں وہیں بیٹھا زندگی کے اس نظام پر سوچتا رہا۔ ”اے میرے خدا! میں تو سارا سال ہل چلاتا ہوں، دھوپ ہو یا بارش یا بچ بستہ ہو ایس۔ مجھے کوئی کام سے نہیں روک سکتا۔ شب و روز کھیتوں کو پانی دیتا ہوں۔ یہی کھیت میری زندگی کا سہارا ہیں۔ میرے ہل اور میری محنت سے ہی یہ کھیت لملھاتا ہے۔ لیکن جب اس میں فصل پک کر تیار ہو جاتی ہے تو مجھے اس میں سے اس قدر بھی نہیں ملتا کہ اپنے معصوم جگر گوشوں کے لیے معمولی کپڑے تک خرید سکوں۔ تیری دُنیا کا یہ کیسا دستور ہے۔ کیا یہ تیرا فرمان ہے یا تیرے چند بندوں نے یہ دستور بنا رکھا ہے، اگر اس میں تیری رضا شامل نہیں تو تو اُن کو اس ظلم سے روکتا کیوں نہیں۔ کیا ہماری زندگی پشت در پشت اسی طرح بسر ہوگی۔“

آخر اس کے ذہن نے کام کرنا چھوڑ دیا۔ اُسے گرد و پیش کی کوئی خبر نہیں رہی اور وہ وہاں سے اُٹھ کر چلا گیا۔

وہ سارا دن یونہی کھیتوں میں پھرتا رہا۔ جب ہر سو شام کے دُھندلے پھیلنے لگے تو وہ اپنے گدان کو چلا آیا۔

بچے سوچکے تھے۔ اُس نے اپنی بیوی کو بچوں کے بارے میں بتایا۔ بیوی نے بھی اس بارے میں اس کی حمایت کی اور کہا بچوں کی خیر ہے۔ ایک دن ذرا غمگین رہیں گے۔ دوسرے ہی روز ہنسنے کھیلنے لگیں گے۔ بچے ہی تو ہیں۔

اچھا کہہ کر وہ اُٹھا اور باہر غلے کی بوری پر بیٹھ گیا۔ بڑی دیر کے بعد وہ اندر داخل ہوا۔ بیوی بچے سو رہے تھے۔ وہ آہستہ آہستہ چلتے ہوئے بچوں کے قریب آیا۔ دونوں ساتھ ساتھ سوئے ہوئے تھے۔ اُن کا منہ آسمان کی طرف تھا، جیسے آسمان والے سے فریاد کر رہے ہوں۔ چیتھڑوں کی اوٹ سے ان کا معصوم جسم جھانک جھانک کر خاموش فریاد کرتا نظر آ رہا تھا۔ اُن کی پلکیں بھیگی ہوئی سی لگتی تھیں مگر لبوں پر ایک معصوم سی مسکراہٹ کی ضو تھی۔ اُداس چہرے، ایک ادائے معصومیت لیے ہوئے۔

یہ شاید اُن کی خواہش کے میٹ جانے کی حسرت تھی۔ اُس نے دیر تک اُن کے معصوم چہروں کو دیکھا اور اس کی آنکھوں سے آنسوؤں کی جھڑی بہہ نکلی۔

اُس نے دونوں بچیوں کا بوسہ لیا اور وہیں ان کے ساتھ سو گیا۔

صبح اُٹھتے ہی وہ کچھ غلہ لے کر شہر چلا گیا۔ غلہ بیچ کر اپنی بچیوں کے لیے نئے کپڑے اور گڈی خریدی۔ جب واپس گھر آیا تو شامی اور نم مسکراتی ہوئی اُس سے لپٹ گئیں۔ ”دیکھو تو بیٹے میں شہر سے تمہارے لیے کیا لایا ہوں“ حیدراں نے پوچھا۔

”پُرانے کپڑوں کو شہر میں دھوبی سے اُجلا اُجلا دھلا کر لائے ہو۔ ٹھیک ہے نا آبا جی“ بچیوں نے جواب دیا۔

”نہیں بیٹے“ حیدراں نے گلوگیر لہجے میں کہا۔ ”تم بھی عید کے دن دوسرے بچوں کی طرح عمدہ نئے کپڑے پہنو گی۔ میں تمہارے لیے نئے کپڑے اور گڑیا بھی خرید کر لایا ہوں۔ اب تم عید کے دن خوش رہو گی نا“

”ابا“ دونوں بچیاں باپ سے لپٹ گئیں۔

”ہاں میرے بچو۔ تم بھی مسکراؤ گی۔ مہنسی خوشی کھیلو گی یہی میری خوشی ہے۔ یہی میرا حاصل زندگی۔ غربت تمہارے معصوم جذبات کی قیمت نہیں۔“

حیدراں نے دونوں کو بانہوں میں بھینچ لیا اور ٹپ ٹپ اس کی آنکھوں سے آنسو گرنے لگے جن میں خوشی بھی شامل تھی۔

علاقائی ادب (بلوچی) سے انتخاب ۔

مشق

۱۔ حیدراں کی سوچ میں جو کش مکش کی کیفیت پائی جاتی تھی اس کا خلاصہ لکھیے ۔

۲۔ حیدراں نے آخر کیا فیصلہ کیا ؟

۳۔ حیدراں کے آخری فیصلے کے محرکات کیا تھے ؟

۴۔ حیدراں کی بیوی نے کیا مشورہ دیا تھا اور اس کی بات کی تصدیق کس طرح ہوتی ہے ؟

۵۔ اس کہانی میں متعلقہ علاقائی زندگی کا جو عکس پیش کیا گیا ہے اُسے اپنے لفظوں میں بیان کیجیے۔

۶۔ انھیں اپنے جملوں میں استعمال کیجیے۔

ملبھی۔ تشنہ آرزو۔ سرچشمہ۔ فرط مسرت۔ خیالوں میں محو ہونا۔ اوٹ۔ جگر گوشہ۔ پشت در پشت۔ ضو۔ ان کے متضاد لکھیے۔

امارت، اُجلا، مسرت، تشنہ، سمٹنا، محتاج، پاس۔

۸۔ حیدراں نے جو فیصلہ کیا اس کے مطابق اُسے فصل سے پہلے پھر قرض لینا پڑے گا تب زندگی کی گاڑی کا پیہ چلے گا۔ اگر وہ یہ فیصلہ نہ کرتا تو اُس کے پاس آئندہ فصل تک کی ضرورت کا غلہ موجود ہوتا۔ آپ کے خیال

میں حیدراں کا فیصلہ درست تھا یا غلط۔ اپنے نظریے کے لیے استدلال پیش کیجیے۔

نعت

(مدح خیر المرسلین)

گل خوش رنگ ، رسولِ مدنی و عربی زیبِ دامانِ ابد ، طرہٴ دستارِ ازل
 نہ کوئی اُس کا مشابہ ہے ، نہ ہمسر نہ نظیر نہ کوئی اُس کا مماثل ، نہ مقابل ، نہ بدل
 مہرِ توحید کی ضو ، اوجِ شرف کا مہرِ نو شمعِ ایجاز کی لو ، ہریمِ رسالت کا کنول
 ہفت اقلیمِ ولایت میں شہِ عالی جاہ چار اطرافِ ہدایت میں نبیِ مُرسل
 دین و دُنیا میں کسی کا نہ سہارا ہو مجھے صرف تیرا ہو بھروسہ ، تری قوتِ تراہیل
 صفِ محشر میں ترے ساتھ ہو تیرا مداح ہاتھ میں ہو یہی مستانہ قصیدہ ، یہ غزل

(انتخاب از قصیدہ بہاریہ نعتیہ)

مشق

- ۱۔ نعت کسے کہتے ہیں ؟ اس نعت کے علاوہ تین نعتیہ اشعار لکھیے ۔
- ۲۔ تشریح کیجیے ۔

- ۳۔ اس نظم میں شاعر نے کس کس تمنا کا اظہار کیا ہے ؟

حضرت عباسؓ کی میدانِ جنگ میں آمد

ہے شور کہ سقائے حرم آتا ہے رن میں پانی کے لیے ابر کرم آتا ہے رن میں
 بازوئے شہنشاہ اُقم آتا ہے رن میں اسلام کے لشکر کا علم آتا ہے رن میں
 پرچم وہ سنہرا نظر آتا ہے علم کا
 دیکھو وہ پھر برا نظر آتا ہے علم کا
 صف باندھے ہوئے مجو و غاتھے ستم آرا جو حضرت عباس نے بڑھ کر یہ پکارا
 اے بے خبرو! گھاٹ سے کرجاؤ کنارا ہم شیر ہیں مسکن ہے ترائی میں ہمارا
 کس شان سے آتے ہیں کوئی ٹوک کے دیکھے
 دعویٰ ہو کسی کو تو ہمیں روک کے دیکھے
 فرزندِ محمدؐ ہے مرا مالک و مختار فرمائیں تو دریا میں ابھی ڈال دوں رہوار
 کہہ دیں تو ابھی کو دپڑوں آگ میں اک بار گر حکم و غا دیں تو کروں لاکھوں سے پیکار
 رستم ہوں تو اُن کا ہوں جو صفدر ہوں تو اُن کا
 بندہ ہوں تو اُن کا جو برادر ہوں تو اُن کا
 ظالم نے کہا تب کہ نہیں ملنے کا پانی نقصان تھا کیا بیعتِ حاکم جو نہ مانی
 تھرا گیا یہ حسن کے ید اللہ کا جانی فرمایا زباں روک لے او ظلم کے بانی
 جس وقت بڑھیں پھر کہیں دم لیتے ہیں دریا
 لے دیکھ بس اک حملے میں ہم لیتے ہیں دریا

یاں تیغِ جگر بند علیٰ میان سے نکلی کس زرق سے کس برق سے کس شان سے نکلی
 فریادِ دلِ قومِ بنی جان سے نکلی اک تازہ پری مہتی کہ پرستان سے نکلی
 غل تھا کہ یہ کس چیز کا پر تو نظر آیا
 حیرت ہے کہ دسویں کو مہِ نو نظر آیا

مشق

- ۱۔ حضرت عباسؓ کی میدانِ جنگ میں آمد کا حال اپنے الفاظ میں بیان کیجیے۔
- ۲۔ دوسرے چوتھے اور آخری بند کی تشریح کیجیے۔
- ۳۔ حیرت ہے کہ دسویں کو مہِ نو نظر آیا۔ دسویں کو مہِ نو نظر آنے سے شاعر کی کیا مراد ہے؟

گرمی کی شدت

وہ لوہہ آفتاب کی حدت وہ تاب و تاب
 کالا تھارنگ دھوپ کے دن کا مثال شب
 خود نہر علقمہ کے بھی سُکھے ہوئے تھے لب
 خیمے جو تھے جبابوں کے تپتے تھے سب کے سب
 سرخی اڑی تھی پھولوں سے سبزی گیاد سے
 سایہ کنویں میں اُترا تھا پانی کی چاہ سے
 آبِ رواں سے مُنہ نہ اُٹھاتے تھے جانور
 جنگل میں چھپتے پھرتے تھے طائر ادھر ادھر
 مُردم تھی سات پردوں کے اندر غرق میں تر
 خس خانہ مژدہ سے نکلتی نہ تھی نظر
 گر آنکھ سے بکل کے ٹھہر جائے راہ میں
 پڑ جائیں لاکھ آبلے پائے نگاہ میں
 آئینہ فلک کو نہ تھی تاب و تاب کی تاب
 چھپنے کو برق چاہتی تھی دامنِ سحاب
 سب سے سوا تھا گرم مزاجوں کو اضطراب
 کافور صبح ڈھونڈتا پھرتا تھا آفتاب
 بھڑکی تھی آگ گنبدِ چرخِ اشیر میں
 بادل چھپے تھے سب کرۂ زمہریر میں

شیر اٹھتے تھے نہ خوف کے مارے کچھار سے
 آہونہ منہ نکالتے تھے سبزہ زار سے
 آئینہ مہر کا تھا مگر غبار سے
 گردوں کو تپ پڑھی تھی زمیں کے بجا سے
 گرمی سے مضطرب تھا زمانہ زمین پر
 جھن جاتا تھا جو گرتا تھا دانہ زمین پر
 گرداب پر تھا شعلہ جوالہ کا گماں،
 انگارے تھے حباب تو پانی شہرِ قتال
 منہ سے نکل پڑی تھی ہر اک موج کی زباں
 تہ میں تھے سب نہنگ مگر تھی لبوں پہ جاں
 پانی تھا آگ گرمی روزِ حساب تھی
 ماہی جو سیخ موج تک آئی کباب تھی

مشق

۱۔ شاعر نے ان مصرعوں میں گرمی کی شدت کا جو منظر پیش کیا ہے، اس کی وضاحت پیش کیجیے۔

ع کالاتھا رنگ دھوپ سے دن کا مثال شب

ع خود نہرِ علقمہ کے بھی سوکھے ہوئے تھے لب

ع سرخی اڑی تھی پھولوں سے سبزی گیاہ سے

ع اگر آنکھ سے نکل کے ٹھہر جائے راہ میں

ع منہ سے نکل پڑی تھی ہر اک موج کی زباں

ع پانی تھا آگ گرمی روزِ حساب تھی

۲۔ اس نظم سے کم از کم دس تشبیہیں لکھیے اور ان تشبیہوں کی موزونیت اور خوبصورتی پر تبصرہ کیجیے۔

۳۔ اس نظم سے بخار اور آفتاب کے ہم قافیہ الفاظ تلاش کر کے لکھیے۔

۴۔ لب اور جاں کے پانچ پانچ ہم قافیہ الفاظ جو نظم میں موجود نہ ہوں لکھیے۔

علامہ اقبالؒ

محبت

ستارے آسماں کے بے خبر تھے لذتِ رم سے
نہ تھا واقف ابھی گردش کے آئینِ مُسلم سے
مذاقِ زندگی پوشیدہ تھا پہنائے عالم سے
ہویدا تھی نگینے کی تمنا چشمتِ خاتم سے
صفا تھی جس کی خاکِ پامیں بڑھ کر ساغرِ جم سے
چھپاتے تھے فرشتے جس کو چشمِ رُوحِ آدم سے
وہ اس نسخے کو بڑھ کر جانتا تھا اسمِ اعظم سے
تمنائے دلی آخر بر آئی سعیِ پیہم سے
چھپے گی کیا کوئی شے بارگاہِ حق کے محرم سے
اڑائی تیرگی تھوڑی سی شب کی زلفِ برہم سے
حرارتِ لی نفسِ ہائے مسیح ابنِ مریم سے
ملک سے عاجزی، افتادگی تقدیرِ شبنم سے
مرکب نے محبت نام پایا عرشِ اعظم سے
گرہ کھولی ہنرنے اس کے گویا کارِ عالم سے
گلے ملنے لگے اٹھ اٹھ کے اپنے اپنے ہمد سے

عروسِ شب کی زلفیں تھیں بھی نا آشنا خم سے
قمر اپنے لباسِ نو میں بیگانہ سا لگتا تھا
ابھی امکاں کے ظلمتِ خانے سے ابھری ہی تھی دُنيا
کمالِ نظمِ ہستی کی ابھی تھی ابتدا گویا
سُنا ہے عالمِ بالا میں کوئی کیمیا گر تھا
لکھا تھا عرش کے پائے پر اک اکسیر کا نسخہ
نگاہیں تاک میں رہتی تھیں لیکن کیمیا گر کی
بڑھا تسبیحِ خوانی کے بہانے عرش کی جانب
پھر ایسا فکرِ اجزا نے اُسے میدانِ امکاں میں
چمک تارے سے مانگی چاند سے داغِ جگر مانگا
تڑپ بجلی سے پائی، حور سے پاکیزگی پائی
ذرا سی پھر ربوبیت سے شانِ بے نیازی لی
پھر ان اجزا کو گھولا چشمِ حیواں کے پانی میں
موس نے یہ پانی ہستیِ نوخیز پر چھڑکا
ہوئی جنبشِ عیاں ذروں نے لطفِ خواب کو چھڑکا

خرامِ ناز پایا آفتابوں نے ستاروں نے
چٹیکِ غنچوں نے پائی داغِ پائے لالہ زاروں نے

مشق

- ۱ - علامہ اقبال کی نظم ”محبت“ کے مطالب کا خلاصہ اپنے الفاظ میں نشر میں لکھیے۔
- ۲ - نظم میں سے مرکبات تو صیفی تلاش کر کے لکھیے۔
- ۳ - ان اشعار کے مطالب سادہ زبان میں وضاحت سے بیان کیجیے۔

۱۔ عروسِ شب کی زلفیں تھیں ابھی نا آشنا خم سے تار بے آسماں کے بے خبر تھے لذتِ رم سے
 ۲۔ کمالِ نظم ہستی کی ابھی تھی ابتدا گویا! ہویدا تھی نگینے کی تمت چشمِ خاتم سے
 ۳۔ چمک تارے سے مانگی، چاند سے داغِ جگر مانگا اڑائی تیرگی تھوڑی سی شب کی زلفِ برہم سے
 ۴۔ تڑپ بجلی سے پائی، حور سے پاکیزگی پائی! حرارت لی نفس ہائے مسیح ابن مریم سے
 ۵۔ ذرا سی پھر ربوبیت سے شانِ بے نیازی لی ملک سے عاجزی، افتادگی تقدیرِ شبنم سے
 ۶۔ پھر ان اجزا کو گھولا چشمہ جیواں کے پانی میں مرکب نے محبت نام پایا عرشِ اعظم سے

- ۴ - علامہ اقبال کے نزدیک محبت اپنی تخلیق کے اعتبار سے کن صفات کی حامل ہے؟
- ۵ - نظم سے کوئی سی پانچ تشبیہات منتخب کر کے تبصرہ کیجیے کہ وہ اپنے مقصد کو اجاگر کرنے میں کس حد تک کامیاب ہیں۔
- ۶ - نظم میں ”بارگاہِ حق کا محرم“ اور ”کیمیا گر“ سے کون مراد ہے؟
- ۷ - نظم کے تیسرے شعر سے کون سا زمانہ مراد ہے؟

ستارہ

قمر کا خوف کہ ہے خطرہ سحر تجھ کو مالِ حُسن کی کیا بل گئی خبر تجھ کو؟
 متاعِ نور کے لُٹ جانے کا ہے ڈر تجھ کو ہے کیا ہر اس فنا صورت شر تجھ کو؟
 زمیں سے دُور دیا آسماں نے گھر تجھ کو مثالِ ماہ اڑھائی قبا ئے زر تجھ کو؟

غضب ہے پھر تری نہ تھی سی جان ڈرتی ہے

تمام رات تری کانپتے گزرتی ہے

چمکنے والے مسافر! عجب یہ بستی ہے جو اوج ایک کا ہے دوسرے کی پستی ہے
 اجل ہے لاکھوں ستاروں کی اک ولادت مہر فنا کی نیند مئے زندگی کی مستی ہے
 وداعِ غنچہ میں ہے رازِ آفرینشِ گل عدمِ عدم ہے کہ آئینہ دار ہستی ہے

سکوں محال ہے قدرت کے کارخانے میں

ثبات ایک تغیر کو ہے زمانے میں

مشق

- ۱۔ اس نظم کا مرکزی خیال کیا ہے؟
- ۲۔ شاعر نے ستارے کو خوف زدہ کس وجہ سے سمجھا ہے؟
- ۳۔ ”جو اوج ایک کا ہے دوسرے کی پستی ہے“۔ اس موضوع پر مضمون لکھیے۔

مسلمان

خُداے لم یزل کا دست قدرت تو زباں تو ہے
 یقیں پیدا کرے غافل کہ مغلوبِ گماں تو ہے
 پرے ہے چرخِ نیلی فام سے منزلِ مسلمان کی
 ستارے جس کی گردِ راہ ہوں وہ کارواں تو ہے
 مکاں فانی مکیں آنی ازل تیرا ابد تیرا
 خدا کا آخری پیغام ہے تو جاوداں تو ہے
 خا بندِ عروسِ لالہ ہے خونِ جگر تیرا
 تری نسبت براہیمی ہے معمارِ جہاں تو ہے
 تری فطرت امیں ہے ممکناتِ زندگانی کی
 جہاں کے جوہرِ مضمحل کا گویا امتحاں تو ہے
 جہاں آب و گل سے عالمِ جاوید کی خاطر
 نبوت ساتھ جس کو لے گئی وہ ارمغان تو ہے
 یہ نکتہ سرگزشتِ ملتِ بیضا سے ہے پیدا
 کہ اقوامِ زمینِ ایشیا کا پاسباں تو ہے

سُبلق پھر پڑھ صداقت کا عدالت کا شجاعت کا
 لیا جائے گا تجھ سے کام دُنیا کی امامت کا

مشق

- ۱ - علامہ اقبال نے اس نظم میں ”مسلمان“ کی کیا صفات بیان کی ہیں ؟
- ۲ - علامہ اقبال نے اس نظم کے ذریعے مسلمانوں کو کیا پیغام دیا ہے ؟
- ۳ - پہلے، تیسرے، چوتھے اور چھٹے شعر کی تشریح کیجیے۔
- ۴ - اس نظم کے قوافی لکھیے۔
- ۵ - ان ہم آواز الفاظ کو اپنے جملوں میں اس طرح استعمال کیجیے کہ ان کے معانی اور فرق واضح ہو جائے۔
نکتہ، نقطہ، گرد، گرد، ابد، عید، گلی، گل، عالم، عالم، بیضا، بیضہ، سبق، سبک۔
- ۶ - علامہ اقبال کے شعری مجموعے ”بانگ درا“ میں اس طرح کی بہت سی خوبصورت اور سبق آموز نظمیں ہیں۔ یہ کتاب لائبریری سے حاصل کر کے پڑھیے اور جو نظم آپ کو زیادہ پسند آئے اُسے اپنی کاپی پر نقل کر کے پسندیدگی کی وجہ بھی ساتھ لکھیے۔

علی گڑھ کے طلبہ سے

(مشاعرے کی دعوت کے جواب میں)

کفر ہے برسرِ پُرغاش مسلمانوں سے
اے صبا کنا علی گڑھ کے غزل خوانوں سے
چھین لو شمعیں ستاروں کے شبستانوں سے
اور گزر جاؤ مہ و مہر کے ایوانوں سے
چشمِ سید نگراں ہے کہ پھر اٹھے شاید
کوئی دیوانہ محبت کے بیابانوں سے
وادی و دشت و جبل ہیچ ہیں تہمت کھیلے
یہ صدا آتی ہے اسپین کے میدانوں سے
عمل و علم سے قائم ہے نظامِ اسلام
یہ نہ ترکوں سے نہ عربوں سے نہ افغانوں سے
ایک آزاد نفس عمرِ قفس سے بہتر
یہ سبق ملتا ہے خیبر کے کستانوں سے
اب تو اک قطرہٴ خوں بھی نہ رہا بازو میں
کھیلتے تھے کبھی ہم خوں کے طوفانوں سے
اے علی گڑھ مرے اشعار میں کب تھی تاثیر
یہ شراب آئی ہے بطحا کے خمتانوں سے

مشق

۱۔ اس نظم میں شاعر طلبہ کو کیا سبق دینا چاہتا ہے ؟

۲۔ چشمِ سید سے کیا مراد ہے ؟

۳۔ چوتھے، چھٹے اور آخری شعر کی تشریح کیجیے۔

اودیس سے آنے والے

اودیس سے آنے والے بتا کس حال میں ہیں یارانِ وطن
آوارہ غربت کو بھی سنا کس رنگ میں ہے کنعانِ وطن
وہ باغِ وطن، فردوسِ وطن وہ سرِ وطن ریحانِ وطن
اودیس سے آنے والے بتا

کیا اب بھی وہاں کے باغوں میں مستانہ ہوائیں آتی ہیں
کیا اب بھی وہاں کے پر بت پر گھنگھور گھٹائیں چھاتی ہیں
کیا اب بھی وہاں کی برکھائیں ویسے ہی دلوں کو بھاتی ہیں
اودیس سے آنے والے بتا

کیا اب بھی وطن میں ویسے ہی سرمست نظارے ہوتے ہیں
کیا اب بھی سہانی راتوں کو وہ چاند ستارے ہوتے ہیں
ہم کھیل جو کھیل کرتے تھے کیا اب بھی وہ سارے ہوتے ہیں
اودیس سے آنے والے بتا

کیا شام کو اب بھی جاتے ہیں احباب کنارِ دریا پر
وہ پٹر گھنیرے اب بھی ہیں شاداب کنارِ دریا پر
اور پیار سے آکر جھانکتا ہے مہتاب کنارِ دریا پر
اودیس سے آنے والے بتا

کیا اب بھی کسی کے سینے میں باقی ہے ہمارے چاہ بتا
کیا یاد ہمیں بھی کرتا ہے اب یاروں میں کوئی آہ بتا
اودیس سے آنے والے بتا اللہ بتا
اودیس سے آنے والے بتا

مشق

- ۱ - اس نظم میں ماضی کے حوالے سے اپنے وطن کے حسن اور رنگینیوں کا جو نقشہ کھینچا ہے اُسے نشریں اپنے الفاظ میں لکھیے۔
- ۲ - اپنے وطن کی خوبصورتی اس کی رونقوں اور اس کے عوام کی زندہ دل سرگرمیوں پر دو صفحات میں ایک مضمون لکھیے۔
- ۳ - اس نظم میں شاعر کی ایک خاص کیفیت ابھر کر سامنے آ رہی ہے اس کیفیت اور اس کے فطری پن پر روشنی ڈالیے۔
- ۴ - اس نظم میں ”آوارہ غربت“ اور کنعانِ وطن کی ترکیبیں استعمال ہوئی ہیں، ان سے کیا مراد ہے؟
- ۵ - چوتھے بند کی تشریح کیجیے۔
- ۶ - ان کے مترادف الفاظ لکھیے۔
پرہت، گھٹا، برکھا، پیڑ۔
- ۷ - وطن کی خوبصورتی بیان کرنے کے لیے جو تشبیہیں اور ترکیبیں استعمال ہوئی ہیں انھیں تلاش کر کے لکھیے۔
- ۸ - اگر شاعر یہ مصرعہ

کیا اب بھی وہاں کے پرہت پر گھنگھور گھٹائیں چھاتی ہیں کی بجائے یوں لکھتا؟
کیا اب بھی وہاں کے پرہت پر وہ کالی بدلیاں چھاتی ہیں تو آپ کے خیال میں کیا فرق پڑتا؟

جوش ملیح آبادی

وطن

اے وطن! پاک وطن! روح روانِ احرار اے کہ مٹی میں تری بوئے چمنِ رنگ بہار
 اے کہ خوابیدہ تری خاک میں شاہانہ وقار اے کہ ہر ذرہ ناچیز ترا، رشکِ نگار
 ریزے الماس کے تیرے حسنِ خاشاک میں ہیں
 ہڈیاں اپنے بزرگوں کی تری خاک میں ہیں
 پائی غنچوں میں ترے رنگ کی دنیا ہم نے تیرے کانٹوں میں لیا درسِ تمنا ہم نے
 تیرے قطروں میں سُنا نغمہ دریا ہم نے تیرے ذروں میں پڑھے قصہٴ صحرا ہم نے
 کیا بتائیں کہ تری بزم میں کیا کیا دیکھا
 ایک آئینے میں دُنیا کا تماشا دیکھا
 آنکھ جس چیز میں کھولی وہ فضا تھی تیری پہلے جوکان میں آئی وہ صدا تھی تیری
 پالنا جس نے ہلایا وہ ہوا تھی تیری جس نے گوارے میں چوما وہ صبا تھی تیری
 شیرِ مادر کا ملا لطف غذا میں تیری
 بھیگی ہیں اپنی مسیں آبِ دہوا میں تیری
 اے وطن! آج سے کیا ہم ترے شیدائی ہیں آنکھ جس دن سے کھلی تیرے تماشا میں ہیں
 اک زمانے سے ترے حسن کے سودائی ہیں ہم تو بچپن سے فقط تیرے تمنائی ہیں
 بھائیِ طفلی سے ہر اک آن جہاں میں تیری
 باتِ ستلا کے جو کی بھی تو زباں میں تیری

ہم زمیں کو تری ناپاک نہ ہونے دیں گے تجھ کو جیتے ہیں تو، غم ناک نہ ہونے دیں گے
 تیرے دامن کو کبھی چاک نہ ہونے دیں گے ایسی اکسیر کو یوں خاک نہ ہونے دیں گے
 جی میں ٹھانی ہے یہی جی سے گزر جائیں گے
 دل بہت اب جو ستائے گا تو مر جائیں گے

مشق

- ۱۔ وطن کی محبت میں شاعر نے خود سے کیا عہد کیا ہے؟
- ۲۔ وطن سے شاعر کو کیا ملا؟ اور ان نعمتوں کا شکریہ شاعر نے کس طرح ادا کیا ہے؟
- ۳۔ ”ہڈیاں اپنے بزرگوں کی تری خاک میں ہیں“ سے شاعر کی کیا مراد ہے؟
- ۴۔ ”بات تنہا کے جو کی بھی تو زباں میں تیری“ سے شاعر کی کیا مراد ہے؟
- ۵۔ پہلے اور تیسرے بند کی تشریح کیجیے۔
- ۶۔ ان الفاظ کو اپنے جملوں میں اس طرح استعمال کیجیے کہ ان کا یا بھی فرق واضح ہو جائے۔
 فقرہ ، فقراء - فضا، افزا - صدا، سدا - شیر، شیر - صبا، سبا - سودا، سودا - چاک ، چاق -
- ۷۔ سابقے لائحہ بدل کر متضاد الفاظ بنائیے۔ غم ناک - خوابیدہ - ناپاک -
- ۸۔ درست اعراب لگائیے : وقار - نغمہ - مسیں - اکسیر - لطف - فقط -

وحدتِ انسانی

اے دوست! دل میں گردِ کدورت نہ چاہیے
 اچھے تو کیا بُروں سے بھی نفرت نہ چاہیے
 کہتا ہے کون، پھول سے رغبت نہ چاہیے
 کانٹے سے بھی مگر تجھے وحشت نہ چاہیے
 کانٹے کی رگ میں بھی ہے لہو مرغِ زار کا
 پیالا ہوا ہے وہ بھی نسیمِ بہار کا
 ہوتے ہیں پائے مال، تو کہتے ہیں نزدِ پھول
 کل رستِ عمیم کا، ہم پر بھی تھا نزول
 خوابانِ بوستان میں، ہمارا بھی تھا شمول
 اے راہِ رو، نہ ڈال ہمارے سروں پر ڈھول
 ہر چند، انجمن کے نکالے ہوئے ہیں ہم
 لیکن، صبا کی گود کے پالے ہوئے ہیں ہم
 بے جان و جان دار کی بنیاد ایک ہے
 ارض و سما کی علتِ ایجاد ایک ہے
 بت سیکڑوں ہیں، حُسنِ خدا داد ایک ہے
 سب دل الگ الگ ہیں مگر یاد ایک ہے
 یک ساں ہے مال، گو ہیں دکانیں جدا جدا
 معنی ہیں سب کے ایک زبانیں جدا جدا

جو، روشنی چکاں ہے، سو ہے وہ بھی آدمی
 جو، تیرگی فشاں ہے، سو ہے وہ بھی آدمی
 جو، یارِ مہرباں ہے، سو ہے وہ بھی آدمی
 اور، جو، عدوئے جاں ہے، سو ہے وہ بھی آدمی
 تو، بھاگ، خواہ موت سے، یا زندگی سے بھاگ
 اے آدمی، کبھی نہ مگر آدمی سے بھاگ

مشق

- ۱- اس نظم کا مرکزی خیال بیان کیجیے۔
 - ۲- دُوسرے اور تیسرے بند کی تشریح کیجیے۔
 - ۳- مرکباتِ توصیفی تلاش کر کے لکھیے۔
 - ۴- ان کے متضاد لکھیے۔
- نفرت، سر، عدو، ارض، تیرگی، موت، وحدت۔

پاکستان کا ملی ترانہ

(یہ ترانہ قیام پاکستان سے تین سال قبل شائع ہوا تھا اور بہت مقبول رہا تھا)

آزادی کی دُھن میں کس نے آج ہمیں للکارا
 خیبر کے گردوں پہ چمکا ایک ہلال اک تارا
 بنر ہلالی پر چم لے کر نکلا شکر سارا
 پر بت کے سینے سے پھوٹا کیسا سرکش دھارا
 سرمایہ کا سُوکھا جنگل اِس میں سُرخ شرارا
 پاکستان ہمارا پاکستان ہمارا
 پاکستان ہمارا

سوا بخیلوں پر ہے بھاری اک فتر آن ہمارا
 روک سکا ہے کوئی دشمن کب طوفان ہمارا
 ہر ترک اپنا، ہر حُر اپنا، ہر افغان ہمارا
 ہر شخص اک انسان یہاں ہے ہر انسان ہمارا
 ہم سب پاکستان کے غازی پاکستان ہمارا
 پاکستان ہمارا پاکستان ہمارا
 پاکستان ہمارا

مشق

- ۱ - ان مصرعوں کی وضاحت کیجیے۔
 - (i) خیبر کے گردوں پہ چمکا ایک ہلال اک تارا۔
 - (ii) پرہت کے سینے سے پھوٹا کیسا سرکش دھارا۔
 - (iii) سرمایہ کا سٹوکھا جنگل اس میں سُرخ شرارا۔
 - (iv) سوانجیلوں پر ہے بھاری اک قرآن ہمارا۔
- ۲ - قیامِ پاکستان کے پس منظر اور نظریہ پاکستان کے بارے میں اپنے خیالات ایک صفحے میں لکھیے۔
- ۳ - اس ترانے سے مرکبات توصیفی تلاش کر کے لکھیے۔
- ۴ - شاعر کا ملتِ اسلامیہ کی وحدت کے بارے میں کیا خیال ہے ؟

تھرڈ وئرن

جینے کی کش مکش میں نہ بیکار ڈالیے میں تھرڈ وئرنز ہوں مجھے مار ڈالیے
پھر نام اپنا قوم کا معمار ڈالیے ڈگری کو میسری لیجیہ اچار ڈالیے

کچھ قوم کا بھلا ہو تو کچھ آپ کا بھلا

میرا بھلا ہو کچھ مرے ماں باپ کا بھلا

جاتا ہے جس جگہ بھی کوئی تھرڈ وئرنز کہتے ہیں سب کہ آگیا تو کس لیے ادھر
تو چل یہاں سے تیری نہ ہو گی یہاں گزر ”لوح جہاں پہ حرفِ مکر رہوں میں“ مگر

”یارب زمانہ مجھ کو مٹاتا ہے کس لیے“

ہر شخص مجھ کو آنکھ دکھاتا ہے کس لیے

میں پاس ہو گیا ہوں مگر پھر بھی فیل ہوں تعلیم کے اداروں کے ہاتھوں میں کھیل ہوں
جس کا نشانہ جائے خطا وہ غلیل ہوں میں خاک میں ملا ہوا مٹی کا تیل ہوں

اور یونیورسٹی بھی نہیں ہے ریفائری

صورت بھی تصفیے کی نہیں کوئی ظاہری

اخبار میں نے دیکھا تو مجھ پر ہوا عیاں ہوتے ہیں پاس وہ بھی نہ دیں جو کہ امتحان
یعنی کہ آنریری بھی ملتی ہیں ڈگریاں میں جس زمیں پہ پہنچا وہیں پایا آسمان

ہے آسمان کی گردش تقدیر میرے ساتھ

ڈگری ہے اک گنا ہوں کی تحریر میرے ساتھ

گر ہو سکے تو مانگ لوں اک عمر کو ادھار اور امتحان جس کا نہیں کوئی اعتبار
اس امتحان کی بازی لگاؤں گا بار بار کہتے ہیں لوگ اس کو یہ مچھلی کا ہے شکار

یہ امتحان مچھلی پھنسانے کا جال ہے

”عالم تمام حلقے دایم خیال ہے“

مشق

- ۱ - تھرڈ ڈوئٹرن میں پاس ہونے والے کن مشکلات کا شکار رہتے ہیں ؟
- ۲ - ”میں پاس ہو گیا ہوں مگر پھر بھی فیل ہوں“ تعلیم کے اداروں کے ہاتھوں میں کھیل ہوں
جس کا نشانہ جائے خطا وہ غلیل ہوں میں خاک میں ملا ہوا مٹی کا تیل ہوں
اور یونیورسٹی بھی نہیں ہے ریفائنری
صورت بھی تصفیے کی نہیں کوئی ظاہری تشریح کیجیے۔
- ۳ - ”میں جس زمیں پہ پہنچا وہاں پایا آسمان“ سے کیا مراد ہے ؟
- ۴ - اس نظم میں بعض مصرعے وادین میں ہیں مثلاً
”لوح جہاں پہ حرف مکر رہوں میں“ مگر
”یا رب زمانہ مجھ کو مٹاتا ہے کس لیے“
”عالم تمام حلقہ دایم خیال ہے“
یہ مصرعے وادین میں کیوں لکھے گئے ہیں وضاحت کیجیے۔
- ۵ - امتحانات کے بارے میں شاعر کا کیا نظریہ ہے ؟

خواجہ مسیہ درد

لوحِ مزار بھی مری چھاتی پہ سنگ ہے
خطرہ جو ہے سو آئینہ دل پہ رنگ ہے
یاں تک بھی جس کی آنکھ کھلی ہے سودنگ ہے
اے نشہ ظہور! یہ تیری ترنگ ہے
اس کی زبان ہی اسے کام نہنگ ہے
پر اپنے ساتھ مجھ کو شبِ دروز جنگ ہے
اس گلشنِ جہان کا جو کچھ کہ ڈھنگ ہے
دیکھا چمن میں جا کے تو کچھ اور ہی رنگ ہے

اہل فنا کو نام سے ہستی کے ننگ ہے
فارغ ہو بیٹھ فکر سے دونوں جہان کی
حیرت زدہ نہیں ہے فقط تو ہی آئینہ
اس ہستی خراب سے کیا کام تھا ہمیں
گل گیر! منہ پسار نہ تو شمع کی طرف
عالم سے اختیار کی ہر چہد صلح کل
میں کیا کہوں تجھے نظر آتا نہیں ہے کیا
غینہ شگفتہ ہوئے ہی ہوئے کہ اس میں درد



دل ہی نہیں رہا ہے جو کچھ آرزو کریں
ہم آئینہ کے سامنے جب آکے ہو کریں
دامنِ پنوڑ دیں تو فرشتے وضو کریں
پر یہ کہاں مجال جو کچھ گفتگو کریں
منہ پھیر لے وہ جس کے مجھے رو برو کریں
کس بات پر چمن ہو جس رنگ و بو کریں
اے درد آکے بیعتِ دستِ سبو کریں

ہم تجھ سے کس ہوس کی فلک جستجو کریں
مٹ جائیں ایک آن میں کثرتِ نمائیاں
ترد امنی پہ شیخ، ہماری نہ جانیو!
مرتا قدم زبان ہیں جوں شمع گو کہ ہم
ہر چند آئینہ ہوں پر اتنا ہوں ناقول
نے گل کو ہے ثبات نہ ہم کو ہی اعتبار
ہے اپنی یہ صلاح کہ سب زاہدانِ شہر

مرزا غالب

سب کہاں کچھ لالہ و گل میں نمایاں ہو گئیں
یاد تھیں ہم کو بھی رنگا رنگ بزم آرائیاں
قید میں یعقوب نے گولی نہ یوسف کی خبر
سب رقیبوں سے ہوں ناخوش پر زنانِ مصر سے
جوئے خوں آنکھوں سے بہنے دو کہ ہے شامِ فراق
میں چمن میں کیا گیا، گویا دبستاں کھل گیا
وہ نگاہیں کیوں ہوئی جاتی ہیں یارب! دل کے پار
بسکہ روکا میں نے اور سینہ میں ابھریں پے پے
ہم موحد ہیں ہمارا کیش ہے ترکِ رسوم
رنج سے خوگر ہوا انسان تو مٹ جاتا ہے رنج

خاک میں کیا صورتیں ہوں گی کہ پنہاں ہو گئیں
لیکن اب نقش و نگارِ طاقِ نسیاں ہو گئیں
لیکن آنکھیں روزِ دیوارِ زنداں ہو گئیں
ہے زلیخا خوشش کہ محو ماہِ کنعاں ہو گئیں
میں یہ سمجھوں گا کہ شمعیں دو فروزاں ہو گئیں
بلبلیں سن کر مرے نالے، غزل خواں ہو گئیں
جو مری کوتاہی قسمت سے مڑگاں ہو گئیں
میری آہیں بجیہ چاکِ گریباں ہو گئیں
ملتیں جب مٹ گئیں، اجڑائے ایماں ہو گئیں
مشکلیں مجھ پر پڑیں اتنی کہ آساں ہو گئیں

یوں ہی گر روتا رہا غالب تو اے اہل جہاں
دیکھنا ان بستیوں کو تم، کہ ویراں ہو گئیں



کون جیتا ہے تری زلف کے مرنے تک
دیکھیں! کیا گزے ہے قطرہ پہ گرنے تک
دل کا کیا رنگ کروں خون جگر ہونے تک
خاک ہو جائیں گے ہم، تم کو خبر ہونے تک
میں بھی ہوں ایک عنایت کی نظر ہونے تک
گر مٹی بزم ہے اک رقص شر ہونے تک
شمع ہر رنگ میں جلتی ہے سحر ہونے تک

آہ کو چاہیے اک عمر، اثر ہونے تک
دام ہر موج میں ہے حلقہ صد کام نہنگ
عاشقی صبر طلب اور تمنا بے تاب
ہم نے مانا کہ تغافل نہ کرو گے لیکن
پر تو خور سے ہے شبہم کو، فنا کی تعلیم
یک نظر بیش نہیں فرصت ہستی غافل
غم ہستی کا اسد کس سے ہو، ہزمرگ علاج



آخر اس درد کی دوا کیا ہے
یا الہی! یہ ماجرا کیا ہے؟
کاش! پوچھو کہ دعا کیا ہے

دلِ ناداں تجھے ہوا کیا ہے
ہم ہیں مشتاق اور وہ بیزار
میں بھی مُتہ میں زبان رکھتا ہوں

ق

پھر یہ ہنگامہ اے خدا کیا ہے
غمرہ و عشوہ و ادا کیا ہے
نگہ چشم سرمہ سا کیا ہے
ابر کیا چیز ہے ہوا کیا ہے
جو نہیں جانتے، وفا کیا ہے
میں نہیں جانتا، دُعا کیا ہے
بعد درویش کی صدا کیا ہے

جب کہ تجھ بن نہیں کوئی موجود
یہ پری چہرہ لوگ کیسے ہیں؟
شکن زلفِ عنبریں کیوں ہے
سبزہ و گل کہاں سے آئے ہیں
ہم کو ان سے وفا کی ہے امید
جان تم پر نثار کرتا ہوں
ہاں! بھلا کر! ترا بھلا ہوگا

میں تے مانا کچھ نہیں غالب
مفت ہاتھ آئے تو بُرا کیا ہے

مولانا حالی

پر جوانی ہم کو یاد آئی بہت
میں نہ برسا اور گھٹا چھائی بہت
دوست یاں تھوڑے ہیں اور بھائی بہت
خاکساری اپنی کام آئی بہت
تھی کبھی ہم میں بھی گویائی بہت
یا گئی کچھ بڑھش کی بانی بہت
راست گوئی میں ہے رسوائی بہت

گو جوانی میں تھی کج رائی بہت
وصل کے ہو ہو کے ساماں رہ گئے
آ رہی ہے چاہ یوسف سے صدا
ہم نے ہر ادنیٰ کو اعلیٰ کر دیا
کر دیا چپ واقعات دہرتے
گھٹ گئی خود تلخیاں آیام کی
ہم نہ کہتے تھے کہ حالی چپ رہو



اب ٹھہرتی ہے دیکھیے، جا کر نظر کہاں
تھا، اُس کو ہم سے ربط، مگر اس قدر کہاں
رکھی ہے آج لذتِ زخمِ جگر کہاں
خط کا مرے جواب ہے اے نامہ بر کہاں
اس خانماں خراب نے ڈھونڈا ہے گھر کہاں
عالم میں تجھ سے لاکھ سہی تو مگر کہاں
دل چاہتا نہ ہو، تو زباں میں اثر کہاں

ہے جستجو کہ خوب سے ہے خوب تر کہاں
یا رب اس اختلاط کا انجام ہو بخیر
اک عمر چاہیے کہ گوارا ہو نیشِ عشق
بس ہو چکا بیاں گسل و رنجِ راہ کا
کون دم کہاں سے ہے دلِ وحشی کنارہ گیر
ہم جس پہ مر رہے ہیں وہ ہے بات ہی کچھ اور
ہوتی نہیں قبولِ دعا ترکِ عشق کی

حالی نشاطِ نغمہ دے ڈھونڈتے ہو اب
آئے ہو وقتِ صبح، ہے رات بھر کہاں

حسرت موہانی

الہی! ترکِ اُلفت پر وہ کیونکر یاد آتے ہیں
شرابِ بنخوردی کے مجھ کو ساغرِ یاد آتے ہیں
وہ دشتِ خود فراموشی کے چکرِ یاد آتے ہیں
مگر جب یاد آتے ہیں، تو اکثر یاد آتے ہیں
تجھے تو اب پہلے سے بھی بڑھ کر یاد آتے ہیں

بھلاتا لاکھ ہوں، لیکن برابر یاد آتے ہیں
نہ چھیڑاے ہم نشیں! کیفیتِ صبا کے افسانے
رہا کرتے ہیں قیدِ ہوش میں اے دائے ناکامی
نہیں آتی، تو یاد اُن کی مہینوں تک نہیں آتی
حقیقت کھل گئی حسرتِ ترے ترکِ محبت کی



آرزوؤں سے پھرا کرتی ہیں تقدیریں کہیں
ورنہ پیشِ یار کام آتی ہیں تقریریں کہیں
اب نظر کا ہے کو آئیں گی یہ تصویریں کہیں
سچ ہوا کرتی ہیں ان خوابوں کی تعبیریں کہیں
گر یہ عشاق میں ہوتی ہیں تاشیریں کہیں

وصل کی بنتی ہیں ان باتوں سے تدبیریں کہیں
بے زبانی ترجمانِ شوقِ بے حد ہو تو ہو
مٹ رہی ہیں دل سے یادیں روزگارِ عیش کی
التفاتِ یار تھا اک خوابِ آغازِ وفا
تیری بے صبری ہے حسرتِ خامکاری کی دلیل



حفیظ جالندھری

تو ہی بھروسا، تو ہی سہارا
 منظور، منظور — اے اہل دنیا
 یوں میں نے جیتی الفت کی بازی
 حاضر ہوں میں بھی، حاضر ہے دل بھی
 یہ ناخدا ہے اے اہل کشتی
 سیراب کر دے دنیا میں ساقی
 روئے فلک پر چھائی سفیدی
 آنکھوں میں آنسو، لب پر تبسم
 جینا پڑے گا، اے جان شیریں
 مٹی کے پتلے! کیا چاہتا ہے
 عفو و خطا میں ضد ہو گئی تھی
 پروردگارا! — پروردگارا!
 اللہ میرا — باقی تمہارا
 اک بار کھیلا، سو بار ہارا
 دل بھی تمہارا، میں بھی تمہارا
 شاید کسی وقت کر لے کنار
 عقبی کی تلخی مجھ کو گوارا!
 چمکا ہے شاید میرا ستارا
 اُن کا تصور، اپنا نظارا!
 کرنی پڑے گی تلخی گوارا
 بخت سکندر یا تخت دارا
 وہ بھی نہ ہارے میں بھی نہ ہارا

پھر یہ جہنم کس کے لیے ہے
 آمرزگارا! — آمرزگارا!!



اے دوست مٹ گیا ہوں فنا ہو گیا ہوں میں
 اس دردِ دوستی کی دوا ہو گیا ہوں میں
 قائم کیا ہے میں نے عدم کے وجود کو
 دُنیا سمجھ رہی ہے فنا ہو گیا ہوں میں
 نا آشنا ہیں رتبہ دیوانگی سے دوست
 کم بخت جانتے نہیں، کیا ہو گیا ہوں میں
 ہنسنے کا اعتبار نہ رونے کا اعتبار
 کیا زندگی ہے جس پہ فدا ہو گیا ہوں میں
 ہمت بلند تھی مگر افتاد دیکھنا !
 چپ چاپ آج مجھ دُعا ہو گیا ہوں میں
 یہ زندگی فریبِ مسلسل نہ ہو کہیں
 شاید اسیرِ وامِ بلا ہو گیا ہوں میں
 اٹھا ہوں اک جہانِ خموشی لیے ہوئے
 ٹوٹے ہوئے دلوں کی صدا ہو گیا ہوں میں
 ہاں کیفِ بنخودی کی وہ ساعت بھی یاد ہے
 محسوس ہو رہا تھا، خدا ہو گیا ہوں میں

قطعات

مرزا محمود سرحدی

کیا بتائیں آپ کو کیا ہے ہمارا ہسپتال
حادثاتِ اتفاقی کا بھی ہنہ اک ڈاکٹر
انتظام ایسا کہ بس دل کی کلی کھل جائے ہے
اتفاقی طور پر مل جائے تو مل جائے ہے

میں نے اک صاحب پوچھا ایسی حالت تو نہ تھی
ہنس کے فرمانے لگے مجھ سے کہ سن اے بے خبر
قوم کے سر پر تھا جب تک قائدِ اعظم کا ہاتھ
قائدِ اعظم کی باتیں قائدِ اعظم کے ساتھ

پروردہ تو اٹھ گیا تھا مگر شرم تھی ضرور!
دولت ہی اب تو وجہ شرافت ہے دہریس
افسوس وہ بھی اٹھ گئی اپنے یہاں سے آج
جانے کسی کو کیوں کوئی نام و نشان سے آج

تمام زر کے کرشمے ہیں آج دُنیا میں
جو اپنی آپ کفالت نہ کر سکے محمود
شریف کوئی نہیں ہے رذیل کوئی نہیں
تو جان لیجیے اس کا کفیل کوئی نہیں

قائم کچھ ایسے لوگوں کا دُنیا میں ہے وقار
چوروں کو جو دکھائیں مفت نامِ نقب زنی
دُنیا کچھ ایسے لوگوں پر کمرتی ہے اعتبار
اور مالکِ مکان سے کہہ دیں کہ ہوشیار

مشق

- ۱۔ آرہی ہے چاہ یوسف سے صدا
دست یہاں تھوڑے ہیں اور بھائی بہنت
حالی کے اس شعر میں حضرت یوسفؑ کے قفسے کی طرف اشارہ کیا گیا ہے۔ کلام میں ایسے الفاظ لانا جس سے کسی قفسے، واقعے یا علمی مسئلے کی طرف اشارہ ہو اسے تلمیح کہتے ہیں۔ ان غزلوں میں سے تلمیحات چُن کر الگ لکھیے۔
- ۲۔ تشبیہ کے معنی مشابہت پیدا کرنے کے ہیں کسی چیز کو کسی خاص وجہ سے کسی دوسری چیز کے مانند ظاہر کرنے کو تشبیہ

کہتے ہیں، مثلاً:

کھا کھا کے ادس اور بھی سبزہ ہرا ہوا

تھا موتیوں سے دامن صحرا بھرا ہوا

اس شعر میں ادس کے قطروں کو چمک دمک کی وجہ سے موتیوں سے تشبیہ دی گئی ہے۔ اپنی کتاب کے حصہ شاعری میں سے وہ شعر لکھیے جن میں تشبیہ موجود ہو۔

۳۔ جب کسی لفظ کو حقیقی معنوں کی بجائے مجازی معنوں میں استعمال کیا جائے اور حقیقی اور مجازی معنوں میں تشبیہ کا تعلق پایا جاتا ہو تو اسے استعارہ کہتے ہیں، مثلاً کوئی دکاندار آم بیچ رہا ہو اور آواز لگائے شہدے لو، شہدے لو۔ تو یہ استعارہ ہوگا کیونکہ آم کو مٹھاس کی وجہ سے شہد کہا گیا ہے۔

کس شیر کی آمد سے کہ رن کانپ رہا ہے

رن ایک طرف چرخ کہن کانپ رہا ہے

اس شعر میں حضرت عباس کو بہادری کی وجہ سے شیر کہا گیا ہے اور یہ استعارہ ہے۔

تشبیہ اور استعارہ میں نمایاں فرق یہ ہے کہ اول الذکر میں طرفین تشبیہ میں سے دونوں کا بیان ہوتا ہے جب کہ مؤخر الذکر میں صرف ایک کا، مثلاً احمد لومڑی کی طرح مکار ہے کہنا تشبیہ ہے جب کہ احمد کو دیکھ کر کہنا کہ لومڑی ہے استعارہ کہلائے گا۔ ان غزلوں میں سے استعارہ کی نشاندہی کیجیے۔

۴۔ درد، غالب، حالی، حسرت اور حقیقہ جالندھری کی شاعرانہ خوبیوں کا جائزہ لیجیے۔

حمد الہی

سب سے اول حمد خدا کی جو مالک ہے سب کا
 کسی مہم نہ ہرگز ہمارے نام جیسے جو رب کا
 کام سنوارے بندوں کے اُس ذات کا اسمِ عالی
 قہر اس کا خاکستر کر دے، رحم کرے ہسریالی
 روئے زمین پر اُس کی قدرت گل گلزار سجائے
 رنگ برنگے پھول کھلائے پیڑ درخت اُگائے
 ایسے خوب سروپ چمن میں آدم زاد بسایا
 ڈال ڈال کا میوہ — علمی معرفتی سرمایہ
 اس پہنائی کو کیا پائے بندوں کی دانائی
 لوح و قلم جس کی چوکھٹ پر کریں جہیں فرسائی
 حکم بن اس کے بے نہ نکا مولا مالک، والی
 اس کی نظر میں سب جیو جیون، کیا پتہ، کیا ڈالی
 امکاں ہے مگر پھر اس سے کوئی مکان نہ خالی
 ہر ہر ساعت ہر ہر شے کی کرے وہی رکھوالی !
 اک پتے پر سورگ ریشے کس حکمت سے جوڑے
 اُس کا علم تلاش بغیر بھی کوئی درز نہ چھوڑے
 بادشہوں سے بھیک منگائے، در ماندوں کو شاہی
 اپنی حکمت خود وہ جانے بے پروا الہی !
 فلک ملائک اس پیشی میں صم صم بکرم سارے
 اعلیٰ سے اعلیٰ واں عاجز، کون کوئی دم مارے

گرے پڑوں کو ہاتھ سے تھامے، بخشے سو خطائیں
 رس لفظوں کو بول زباں کو، سخن کو روپ بھائیں
 اُس کے در سے جو ٹھکرایا، در در سے ٹھکرایا
 جھکا جو اُس کے در پر اُس نے اونچا رتبہ پایا
 لطف دہندہ، کرم کنندہ، سب کے کام سنوارے
 خلقت کا خالق رکھوالا، بھید وہ جانے سارے
 مسکینوں پر چھائے رکھے لطف و کرم کا چھاتا
 بن مانگے لکھ دان دلائے، صاحب سائیں داتا
 پتھر اندر لعل لکاوے، پار کھ قیمت پائیں
 سبز تنوں سے پھول نکالے رنگیں، نرم قبائیں
 سیپ صدف سے موتی بن کر نکلے قطرہ پانی
 ماں کے پیٹ سے باہر آئے، صورت بی بی رانی
 گوش بغیر وہ سننے والا، دیکھے وہ بن نیناں
 بنا زبان کلام کرے وہ، بھائی اُس نہ بھیناں

میاں محمد کے پنجابی کلام "سیف الموک" سے
 منظوم اُردو ترجمہ از سید ضحیر جعفری
 (من میلہ، مطبوعہ قومی لوک ورثہ اسلام آباد)

ہمتِ مرداں

ہمتِ مرداں مددِ خدا کی، سر بالا ہوں راندے
جو مردوں کا ہاتھ نہ پکڑیں وہ ماندے در ماندے
اس کے پاس جب آئے کوئی حاجت مند سوالی
پائے دلی مرادیں اپنی جائے کبھی نہ حالی
کاج سنواریں، گرہیں کھولیں، توڑیں بند سلاسل
مردوں کا جو دامن تھا میں حل اُن کی ہر مشکل
مرد کسی کا درد نہ چھوڑیں، اُن کی خیر کثیرہ
کامل لوگ محسوس نہ تھا، پتھر کر دیں ہیرا
مرد نہیں جو اگھٹ میں دل چھوڑے ہمت ہارے
مرد نہیں جو مشکل وقت میں ڈھونڈے اور سہارے
جب تک سانس کی ڈوری جاری آس کی باس بھی جاری
ڈھونڈے گا تو پائے گا، گر تھکا تو قسمت ہاری
ہمت آس ہے ہمت کے بن بندہ سخت نر اس
درد مانگے بھر جاتا ہے بھک منگوں کا کاس
جب مقصود کے گل اثمار سے بھر جاتی ہے جھولی
یاد نہیں رہتی کوئی مشکل، جو ہولی سو ہولی
جس دل اندر ہوگی بھائی اک روشن چنگاری
اس قصے کو پڑھ کر آگ الاڈ ہو گا جاری !
میاں محمد کے پنجابی کلام ”سیف الملوک“
کا منظوم اردو ترجمہ از سید ضحیٰ جعفری
(من مبلہ مطبوعہ قومی لوک ورثہ اسلام آباد)

جملہ حقوق بحق این ڈبلیو ایف پی ٹیکسٹ بک بورڈ پشاور محفوظ ہیں
 تیار کردہ: این بلیو ایف پی ٹیکسٹ بک بورڈ پشاور و منظور کردہ قومی ریو یو کمیٹی
 وفاقی وزارت تعلیم، حکومت پاکستان، بطور واحد نصابی کتاب برائے جماعت
 دوازدہم (اردو لازمی) برائے صوبہ سرحد و قبائلی علاقہ جات۔

قومی ترانہ

پاک سر زمین شاد باد کشورِ حسین شاد باد
 تو نشانِ غمِ عالی شان ارضِ پاکستان
 مرکزِ یقین شاد باد
 پاک سر زمین کا نظام قوتِ اخوتِ عوام
 قوم، ملک، سلطنت پائندہ تابندہ باد
 شاد باد منزلِ مُراد
 پرچمِ ستارہ و ہلال رہبرِ ترقی و کمال
 ترجمانِ ماضی شانِ حال جانِ استقبال
 سایہٴ خدائے ذوالجلال